

بِسْمِ اللّٰهِ الرَّحْمٰنِ الرَّحِیْمِ ۝

اَنْظُرْ كَيْفَ نَصَرَفَ الْاٰیٰتِ لَعَلَّهُمْ یَفْقَهُوْنَ ۝ 65 الانعام

اے مخاطب!

غور کر کہ ہم اپنی آیتوں کو کس طرح پھیر پھیر کر لاتے ہیں، تاکہ لوگ تشریف
آیات کے ساتھ قرآن کریم میں تفقہ کیا کریں

قرآن فہمی کے

قرآنی اصول و قواعد

تفسیر القرآن بالقرآن جلد اول کا دیباچہ

شائع کردہ

ادارہ بلاغ القرآن 110- این سمن آباد لاہور پاکستان پوسٹ کوڈ 54500

فون: 042-7551559



قرآن فہمی کے قرآنی اصول و قواعد	نام کتاب
اول	اشاعت
اکتوبر 2008ء	تاریخ اشاعت
1000	تعداد
معراج پرنٹنگ پریس مچھلی منڈی سرکل روڈ اردو بازار لاہور	مطبع
ادارہ بلاغ القرآن - 110 - این سمن آباد لاہور پاکستان	ناشر
پوسٹ کوڈ: 54500 فون: 042-7551559	

ادارہ اُن حضرات کا تہہ دل سے شکر گزار ہے جنہوں نے
 کسی بھی حیثیت سے اس کتاب کی اشاعت میں حصہ ادا
 کیا ہے..... اللہ تعالیٰ اس کا اجر عظیم عطا فرمائے۔

تعارف

قرآن مجید کی یہ داخلی شہادت ہمارے لئے کافی ہے کہ اتباع صرف مائزل اللہ کی کرنی چاہئے۔ قرآن مجید سمجھنے کے لئے اولین دور سے کوشش ہوتی رہی ہے کہ الفاظ کے ان معانی کا انتخاب نہ کیا جائے جو کہ عربی لغت و ادب میں تو درست ہیں لیکن قرآن میں تضاد اور گنگنک ثابت کرتے ہوں ان سے صرف نظر کر کے دوسرے عربی معروف معانی لئے جائیں جن سے قرآن میں تسلسل جاری رہے گنجلیں حل ہوں اور تضاد ختم ہو اس سلسلہ میں علمائے اہل الذکر و القرآن نے چالیس پچاس سال پہلے قرآن مجبور کو آزاد کرانے کا سوچا۔ اس پر کام تو سابقہ ادوار میں بھی ہوتا رہا لیکن رواداری ناپید تھی۔ ہر فرد، فرقہ، عالم کا خیال ہوتا کہ سب لوگ اس سے متفق ہوں اور جو لوگ متفق نہ ہوتے گردن زدنی قرار پاتے، بہت سوں کو تہمتیں کیا جاتا رہا، قید و بند کی صعوبتیں تو عام تھیں انکے لٹریچر کو تباہ کر دیا جاتا تاہم ہندوستان میں اس کام کا بیڑہ سرسید احمد خاں نے اٹھایا۔ ان کی دیکھا دیکھی کافی لوگوں کا حوصلہ بڑھا۔ کئی افراد نے اس سوچ کو اپنے اپنے انداز سے پیش کیا۔ نتیجتاً اب ہر طرف روش عام ہے لوگ قرآن کو اپنے طور پر سمجھنے کی کوشش میں پائے جاتے ہیں۔ ان حالات کو مد نظر رکھتے ہوئے علمائے اہل الذکر و القرآن نے قرآن کی روشنی میں قرآن کی تفسیر کا آغاز کیا لیکن اس کام سے پہلے انہوں نے قرآن فہمی کے قرآنی اصول و قواعد قرآن سے وضع کئے اور انہیں تفسیر القرآن بالقرآن کی پہلی جلد میں دیباچے میں شائع کیا۔

قرآن فہمی کے لیے ان اصول و قواعد کی ضرورت و اہمیت اور لوگوں کے مطالبہ کی شدت کے پیش نظر یہ محسوس کیا گیا کہ ان قرآن فہمی کے قرآنی اصول و قواعد کو ایک الگ دیدہ زیب کتابی صورت میں شائع کیا جائے اور اس کی قیمت اتنی کم رکھی جائے کہ بمشکل خرچ پورا ہوتا کہ کوئی اس انمول زریں کتاب کے مطالعہ سے محروم نہ رہے۔ عام تراجم اور تفاسیر میں ان نکات پر غور نہیں کیا گیا چنانچہ قرآن میں تضاد ثابت کیا جاتا ہے اور عام ترجمہ عام آدمی کے سمجھنے میں مشکل ہوتا ہے مفہوم واضح نہیں ہوتا۔ علاوہ ازیں بیشتر مسائل جو شان نزول اور روایات کو مد نظر رکھ کر لکھے گئے ہیں، پڑھتے ہوئے بندہ متردد ہو جاتا ہے اسکی سمجھ میں کچھ نہیں آتا۔ موجودہ دور کے پڑھے لکھے نوجوان جب قرآن کا عام ترجمہ پڑھتے ہیں تو وہ اور زیادہ پریشان ہو جاتے ہیں۔ بہر حال ان تمام چبوتے ہوئے سوالات کا حل ان اصولوں کی روشنی میں مل جاتا ہے یہ حجم میں چھوٹی لیکن مقاصد جلیلہ کی حامل کتاب ہر گھر اور ہر فرد کی ضرورت ہے۔ ہر سکول و کالج اور پبلک لائبریریوں میں اس کی ضرورت ہے۔ نیز اس کتاب میں تفسیر القرآن بالقرآن جلد اوّل کے ”پیش لفظ“ اس لیے شائع کیے جا رہے ہیں تاکہ قارئین سمجھ سکیں کہ علماء اہل الذکر والقرآن کو سینکڑوں تفاسیر کی موجودگی میں بھی علیحدہ تفسیر لکھنے کی ضرورت کیوں محسوس ہوئی۔ علمائے اہل الذکر والقرآن کے بورڈ نے انہی قرآنی اصول و قواعد کو مد نظر رکھتے ہوئے سورۃ فاتحہ تا سورۃ الرعد تفسیر القرآن بالقرآن چار جلدوں میں ضبط تحریر لائے ہیں۔ اور دیگر ہر قسم کے سوالات جو دین کے متعلق کسی متلاشی ذہن میں اُبھر سکتے ہیں اور خلش کا باعث بن سکتے ہیں، کے جوابات انہی اصولوں کے تحت مختلف مفہمل کی صورت میں ادارہ کے پاس سٹاک میں واجبی قیمت پر دستیاب ہیں عند الضرورت خواہش مند حضرات طلب کر کے استفادہ کر سکتے ہیں۔

قرآن کے نزول کا مقصد اور اس پر

علم و عقل سے تدبیر

☆ كِتَابٌ أَنْزَلْنَاهُ إِلَيْكَ مُبْرَكٌ لِيَذَّبَ رُؤُوسَ الْيَتِيمِ وَلِيُتَدَكَّرَ أُولُو الْأَرْحَامِ 38/29 ○ یہ کتاب جسے ہم نے تمہاری طرف نازل کیا ہے بڑی برکت والی ہے تاکہ لوگ اس کی آیتوں پر غور کریں اور عقل و شعور رکھنے والے اس سے نصیحت حاصل کریں ○

☆ حَتَّىٰ إِذَا جَاءُوكَ وَقَالُوا كَذَّبْتُم بِآيَاتِنَا وَلَمْ تُحِطُوا بِهَا عِلْمًا أَمْ آذَانًا كُنْتُمْ تَعْمَلُونَ 27/84 ○ یہاں تک کہ جب (سب) آجائیں گے تو (اللہ) فرمائے گا کہ کیا تم نے میری آیتوں کو جھٹلایا تھا اور تم نے (اپنے) علم سے اُن پر احاطہ تو کیا ہی نہ تھا۔ بھلا تم کیا کرتے تھے؟

☆ أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا 47/24 ○ کیا وہ قرآن پر غور نہیں کرتے یا اُن کے دلوں پر قفل پڑے ہوئے ہیں ○

☆ لَهُمْ قُلُوبٌ لَا يَفْقَهُونَ بِهَا زَوْ لَهُمْ أَعْيُنٌ لَا يُبْصِرُونَ بِهَا زَوْ لَهُمْ أَذَانٌ لَا يَسْمَعُونَ بِهَا طُولُ لِكَ كَالْأَنْعَامِ بَلْ هُمْ أَضَلُّ طُولُ لِكَ هُمُ الْغَافِلُونَ 71/179 ○ اُن کے پاس (ہمارے دیئے ہوئے) دماغ ہیں وہ اُن کے ساتھ غور نہیں کرتے۔ اُن کے پاس (ہماری دی ہوئی) آنکھیں ہیں وہ اُن کے ساتھ دیکھتے نہیں، اور اُن کے پاس ہمارے دیئے ہوئے کان ہیں، وہ اُن کے ساتھ سنتے نہیں۔ وہ ڈنگروں جیسے ہیں بلکہ اُن سے بھی گمراہ (اُن سے بھی گئے گزرے) یہی لوگ (ربوبیت کے نظامِ الٰہی سے) غافل ہیں۔

☆ وَمَا كَانَ لِنَفْسٍ أَنْ تُؤْمِنَ إِلَّا بِإِذْنِ اللَّهِ ط وَيَجْعَلُ الرَّجْسَ عَلَى الَّذِينَ لَا يَعْقِلُونَ 10/100 کوئی شخص ایمان نہیں لاسکتا جب تک کہ وہ اللہ کے قانون کے مطابق عقل و فکر سے کام لے کر صحیح نتیجہ پر نہ پہنچے اس لئے ہمارا قانون یہ ہے کہ جو لوگ عقل و فکر سے کام نہیں لیتے ان پر بات واضح نہیں ہو سکتی وہ الجھاؤ میں رہتے ہیں ۰

☆ فَمَا لَهُمْ عَنِ التَّذْكَرَةِ مُعْرِضِينَ ۝ كَانَهُمْ حُمُرٌ مُسْتَنْفِرَةٌ ۝ فَرَّتْ مِنْ قَسْوَرَةٍ ۝ 74/49-51 ان کو کیا ہوا ہے کہ اس تذکرہ (قرآن) سے روگرداں ہو رہے ہیں۔ ۰ گویا گدھے ہیں کہ (قرآن سے) بدک جاتے ہیں ۰ (جیسے گدھے) شیر سے ڈر کر بھاگ جاتے ہیں ۰

☆ وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا ۝ (25/73) اور وہ کہ جب اُن کو پروردگار کی آیات سمجھائی جاتی ہیں تو اُن پر اندھے بہرے ہو کر نہیں گرتے (بلکہ غور و فکر سے کام لیتے ہیں)

☆ إِنَّ الَّذِي فَرَضَ عَلَيْكَ الْقُرْآنَ 28/85 بے شک اللہ تعالیٰ نے قرآن کو تم پر فرض کر دیا گیا ہے

☆ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ط إِنَّمَا يَتَذَكَّرُ أُولُو الْأَلْبَابِ ۝ (39/9) کہہ دو ان لوگوں سے کہ کیا جو لوگ علم رکھنے والے ہیں اور جو لوگ علم نہیں رکھتے وہ برابر ہو سکتے ہیں؟ ان نصیحت کی باتوں سے عقل و خرد والے فائدہ حاصل کر سکتے ہیں ۰

☆ قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ ۝ 57/17 بے شک و شبہ ہم نے اپنی آیات تم سے کھول کر بیان کر دی ہیں تاکہ تم عقل سے کام لو۔

بسم اللہ الرحمن الرحیم ۝

فہرست عنوانات

نمبر شمار	فہرست عنوانات	صفحہ نمبر
☆	تعارف	3
☆	عقل و شعور سے تدبیر فی القرآن	5
☆	پیش لفظ تفسیر القرآن بالقرآن	23
☆	قرآن حق ہے	23
☆	حق کی تعریف	24
☆	تفاسیر کے ڈھیر	25
☆	تفسیر کے طالب علم کی زندگی ختم ہو جائے گی تفسیریں ختم نہیں ہوں گی	25
☆	تفسیری اختلافات	26
☆	قرآن کریم کی تفسیر، اور خود قرآن کریم کے ساتھ؟	27
☆	تفہّم فی القرآن کا قرآنی طریقہ	29
☆	رسول اکرمؐ کا طرز تدّیس اور طریقہ تفہّم فی القرآن بھی تشریف	
	آیات ہی تھا۔	30
☆	رسولؐ کا فریضہ بتیمین قرآن	31
☆	قرآن کریم کے ساتھ کوئی غیر اللہ کتاب ہرگز ہرگز واجب الاتباع نہیں۔	33
☆	قرآن فہمی کے قرآنی اصول و قواعد کی اتباع لازم ہے	35
☆	حقیقتِ حال	36
☆	کیا سیدنا عمرؓ قرآن کریم کی تفسیر رسول مقبول سے بہتر جانتے تھے؟	37

نمبر شمار	فہرست عنوانات	صفحہ نمبر
	قرآن فہمی کے قرآنی اصول وقواعد	
1	قرآن کی زبان عربی مبین ہے	41
	قرآن کریم زمانہ جہالت کے لڑیچر کا محتاج نہیں	42
	قرآن کریم کے سات قرأتوں پر نازل ہونے کا تصور قابل قبول نہیں	42
2	قرآنی الفاظ کی حاکمیت ہمیشہ قائم رکھی جائے گی	44
3	قرآن کریم اہل عرب کی روزمرہ کی بول چال کے عین مطابق ہے۔	46
4	الفاظ کا استعمال، با اندازِ مجاز	46
5	تشبیہات، حروف تشبیہ مذکور و محذوف کے ساتھ۔	47
6	استعارات کا استعمال	48
7	قرآن حکیم اللہ کا قول، اور کائنات اس کا فعل ہے۔ اللہ کے قول و فعل میں تضاد و تخالف ہرگز نہیں۔	49
8	قرآن ایک مفصل کتاب ہے مجمل نہیں	51
9	قرآن کریم خود مبین ہے	52
10	قرآن کریم کافی ہے۔	58
11	قرآن کریم کا مفسر، خود اللہ تعالیٰ ہے۔	59
12	قرآن کریم میں تضاد و تخالف ہرگز نہیں	60
13	قرآن کریم میں آیات محکمات بھی ہیں اور متشابہات بھی ہیں لیکن اصل کتاب محکمات ہیں۔	60
13.1	کیا ہدایت و گمراہی انسان خود اختیار کرتا ہے۔ یا اللہ ہی ہدایت دیتا، اور وہی گمراہ کرتا ہے؟	62

نمبر شمار	فہرست عنوانات	صفحہ نمبر
13.2	آیاتِ محکمات و متشابہات کا تقابل۔ ☆	63
13.3	متشابہات کی ایک اہم مثال	65
13.4	محکمات و متشابہات کی تعریف	67
13.5	الفاظ کے حقیقی اور مجازی معنوں کی پہچان کا واحد ذریعہ	
69	مشاہداتِ عالم ہیں۔	
13.6	نگاہِ بازگشت..... محکمات و متشابہات، ایک نظر میں۔	71
13.7	اللہ تعالیٰ نے آیاتِ متشابہات نازل ہی کیوں فرمائی ہیں؟	72
13.8	آیاتِ متشابہات کو محکمات کر دیا گیا ہے	72
13.9	سارا قرآن کریم باہم ملتا جلتا یعنی متشابہ ہے	73
13.10	”مُتَشَابِهًا مَّثَانِي“ کی تعریف ”سَبْعًا مِّنَ الْمَثَانِي“ کے	
75	الفاظ میں	
14	پورا قرآن کریم، سات دہرائے ہوئے عنوانات ہیں۔	75
14.1	قرآن کریم کا سات نکاتی منشور	76
14.2	تحفۃ ناموس رسالت	77
14.3	اللہ تعالیٰ نے جن چیزوں کے وصل کا حکم دیا ہے اُن میں	
79	فصل کرنا موجبِ فساد ہے۔	
14.4	تصویر کا دوسرا رخ	82
15	قرآن کریم کی نہ کوئی آیت ہی منسوخ ہے نہ کسی آیت کا کوئی حصہ	83
16	قرآن کریم کی حفاظت خود اللہ تعالیٰ کے ذمہ ہے۔	84
17	اللہ تعالیٰ کی سنت، یعنی اُس کے کائناتی قوانین ہرگز نہیں بدلتے۔	85
18	قرآن کریم، ایک بار ربط کتاب ہے۔ پراگندہ و بے ربط ہرگز نہیں۔	86
19	قرآنی محذوفات	87

نمبر شمار	فہرست عنوانات	صفحہ نمبر
20	ذو معنی الفاظ کا مفہوم، اُن کے متعدد معنوں میں سے، وہ لیا جائے گا جو ربط کلام اور عربی لغت و قواعد کے بھی مطابق اور مذکورہ بالا کسی قرآنی اصول کے خلاف بھی نہ جاتا ہو۔	89
21	کلام مقصود اور غیر مقصود میں تمیز کرنا ضروری ہے۔ کلام غیر مقصود بطور محال تام آتا ہے۔	92
22	انقسام مفہوم مطابق قرآنی کلیہ جات و عالمی مشاہدات۔	93
22.1	تحفظ ناموس رسالت	94
23	تشریح الفاظ و آیات بذریعہ تقابلی ضدین۔	96
24	مُملہ ہائے اعتراض	97
25	قرآن کریم اپنی لغت آپ پیش کرتا ہے۔	99
25.1	صبر	99
25.2	شکر	100
25.3	توکل	100
25.4	دین	101
25.5	سحر	103
25.6	اذن	104
25.7	الامر	105
25.8	قرآن کریم میں بعض مقامات پر لفظ اللہ سے مراد اللہ کا قانون ہے	106
26	أَطِيعُوا اللَّهَ وَ أَطِيعُوا الرَّسُولَ	110
26.1	حکم صرف اللہ تعالیٰ کا ہے	110

صفحہ نمبر	فہرست عنوانات	نمبر شمار
111	اللہ کے رسول اپنی نہیں، بلکہ خالص اللہ تعالیٰ کی اطاعت کرواتے تھے	26.2
111	اصل مطاع اللہ تعالیٰ ہے	26.3
114	اکلوتی اطاعت	26.4
114	مرکزی اتھارٹی	26.5
116	أُولَى الْأَمْرِ مِنْكُمْ کون ہیں	26.6
119	ناسخ و منسوخ	27
119	اللہ تعالیٰ کے جملہ احکام وقت کے تقاضوں کے ساتھ ساتھ چلتے ہیں	27.1
122	تسخیر آیات کے متعلق قرآنی فیصلہ	27.2
126	شان نزول	28
126	قرآن کریم عالمگیر ضابطہ حیات ہے	28.1
127	شان نزولوں کے باہمی اختلافات۔	28.2
127	حاشیہ تفسیر ثنائی	28.3
128	ماریہؑ کا روایتی قصہ	28.4
129	شہد کا روایتی قصہ	28.5
131	آیہ تحریم کا صحیح مفہوم	28.6
132	شان نزول قرآن کا نظریہ خود شان باری کے بھی خلاف ہے	28.7
133	ایک ضروری وضاحت	28.8
135	حروف مقطعات	29
135	کیا حروف مقطعات کا مفہوم معاذ اللہ معاذ اللہ رسول کریم بھی نہیں جانتے تھے؟	29.1

نمبر شمار	فہرست عنوانات	صفحہ نمبر
	حُرُوفِ مَقْطَعَات کیا ہیں؟ ☆	136
	روایاتی اور قرآنی تصور کا الگ الگ خاکہ	137
	س کا مفہوم	138
	حُرُوفِ مَقْطَعَات کا قاعدہ کلیہ۔	138
30	حُرُوفِ مَقْطَعَات کے الگ الگ مفاہیم۔	142
	آلَم کا مفہوم	143
	ا الف سے امین مراد ہے	143
	ب لام سے لین القلب مراد ہے آپ لین القلب تھے	144
	ج میم سے مراد ہے مرسل	145
	د میم ثانی سے مراد ہے محمد (حمد در حمد کیا ہوا)	145
	آلَمَص کا مفہوم	146
	آلَر کا مفہوم	147
	آلَمَر کا مفہوم	147
	یَس کا مفہوم	147
	ص کا مفہوم	148
	ق کا مفہوم	148
	ن کا مفہوم	148
	طہ کا مفہوم	148
	طس کا مفہوم	149
	طسم کا مفہوم	149

نمبر شمار	فہرست عنوانات	صفحہ نمبر
30.12	حَمّ کا مفہوم ☆	149
30.13	حَمّ عَسَق کا مفہوم	149
30.14	کھپھِصّ کا مفہوم	150
31	حروف کی بحث	151
31.1	واؤ کے مختلف استعمالات..... واؤ عاطفہ	151
	الفاظ کا عطف الفاظ پر اور جملے کا عطف جملے پر ہوتا ہے۔	151
1	واؤ بمعنی اور	151
	خبر کا عطف خبر پر، امر کا عطف امر پر، اور مثال	
	کا عطف مثال پر ہوتا ہے	152
2	واؤ بمعنی لیکن	153
3	واؤ بمعنی کیونکہ	153
4	واؤ برائے اظہارِ حقیقت	153
5	واؤ بمعنی بلکہ	154
6	واؤ بمعنی جبکہ	154
7	واؤ تفسیر، بمعنی یعنی	154
8	واؤ بمعنی اس لئے	154
9	واؤ بمعنی حالانکہ	154
10	واؤ بمعنی تو، پھر، پس (یعنی واؤ بمعنی فا)	155
11	واؤ برائے اظہارِ صفت	155
12	واؤ بمعنی بذریعہ	155
13	واؤ بمعنی او (یا)	156

نمبر شمار	فہرست عنوانات	صفحہ نمبر
	14 واؤِ استیناف ☆	156
	15 واؤِ برائے معیت بمعنی نیز	157
	16 واؤِ برائے قسم (شہادت)	157
	اؤ کے مختلف استعمالات	158
	مثال کا عطف مثال ہی پر ہوتا ہے	
	1 اؤ بمعنی یا	158
	2 اؤ بمعنی بلکہ	162
	3 اؤ بمعنی حتیٰ کہ، یہاں تک کہ	162
	4 اؤ برائے انقسام مفہوم	162
	5 اؤ برائے نفی تام	163
	6 اؤ بمعنی شک و اشتباہ	163
	7 اؤ بمعنی واؤ تفسیر	163
	ب کے مختلف استعمالات	163
	1 با برائے تعدیہ۔ (لازم کو متعدی بنانے کے لئے)	164
	2 با اظہار سبب کے لئے	164
	3 با بمعنی کے ساتھ	164
	4 با بمعنی کے پاس	164
	5 با بمعنی کے عوض	164
	6 با بمعنی کے متعلق	164
	7 با بمعنی سے	164
	8 با بمعنی کے وقت	164
	9 با بمعنی کے مقام پر	164

نمبر شمار	فہرست عنوانات	صفحہ نمبر
	10 با بمعنی پر، اُوپر	165
	11 با بمعنی کا	165
	12 با بمعنی کو	165
	13 با بمعنی کے بارے میں	165
	14 با بمعنی کے ذریعہ	165
	15 با زائدہ	165
	16 با برائے قسم	165
31.4	ف کے مختلف استعمالات	165
	1 فا بمعنی پھر	166
	2 فا برائے توضیح بمعنی سو	166
	3 فا بمعنی تو	166
	4 فا بمعنی ورنہ	166
	5 فا بمعنی اس طرح	166
	6 فا بمعنی لیکن	166
	7 فا برائے اظہار حقیقت	166
	8 فا زائدہ	166
31.5	س کے مختلف استعمالات	167
	1 س برائے مستقبل قریب	167
	2 س برائے تاکید	168
31.6	فی کے مختلف استعمالات	169
	1 فی بمعنی میں	169

نمبر شمار	فہرست عنوانات	صفحہ نمبر
	فی برائے اظہارِ سبب	169
	فی بمعنی کے مقابلہ پر	169
	فی بمعنی کے لئے	169
	فی بمعنی کے ذریعہ	170
31.7	مِنْ کے مختلف استعمالات	170
	مِنْ ابتدائیہ بمعنی سے	170
	مِنْ بیانیہ برائے استغراق	170
	مِنْ بعضیہ	170
	مِنْ بمعنی کی طرف سے	170
	مِنْ بمعنی کی وجہ سے	170
	مِنْ بمعنی کی بجائے	171
	مِنْ بمعنی میں سے	171
	مِنْ بمعنی کے ساتھ	171
	مِنْ بمعنی کے مقابلہ پر	171
	مِنْ بمعنی کے ہاں	171
	مِنْ بمعنی کے	171
	مِنْ برائے تمیز	171
	مِنْ بمعنی کے بدلے	172
	مِنْ بمعنی کوئی بھی	172
	مِنْ زائدہ اور مِمَّا بمعنی اس لئے کہ۔	172

نمبر شمار	فہرست عنوانات	صفحہ نمبر
31.8	عَنْ کے مختلف استعمالات ☆	172
	1 عَنْ بمعنی سے	172
	2 عَنْ بمعنی پر	173
	3 عَنْ بمعنی کا۔ کے۔ کی	173
	4 عَنْ برائے اُلٹے معنی	173
	5 عَنْ بمعنی کے بعد	173
	6 عَنْ بمعنی میں آ کر	173
	7 عَنْ بمعنی کے مطابق	173
	8 عَنْ بمعنی کے ساتھ	173
31.9	عَلٰی کے مختلف استعمالات	174
	1 عَلٰی بمعنی پر	174
	2 عَلٰی بمعنی سے	174
	3 عَلٰی بمعنی میں	174
	4 عَلٰی بمعنی کے مطابق	174
	5 عَلٰی بمعنی کے باوجود	174
	6 عَلٰی بمعنی کے متعلق	174
	7 عَلٰی بمعنی تک	175
	8 عَلٰی بمعنی کے سامنے	175
	9 عَلٰی بمعنی کے ذریعہ	175
	10 عَلٰی بمعنی فرض ہے	175
	11 عَلٰی بمعنی کے پاس	175
	12 عَلٰی بمعنی کے مقابلہ پر	175

نمبر شمار	فہرست عنوانات	صفحہ نمبر
31.10	إلی کے مختلف استعمالات ☆	175
1	إلی بمعنی تک (زمان کے لئے)	175
2	إلی بمعنی سمیت	176
3	إلی بمعنی کے ساتھ	176
4	إلی بمعنی کو	176
5	إلی بمعنی میں	176
6	إلی، زائدہ	176
7	إلی بمعنی کے نزدیک	176
8	إلی بمعنی کے متعلق	176
9	إلی بمعنی کے لئے	176
10	إلی بمعنی کی طرف	176
31.11	کَلا کے مختلف استعمالات	177
1	کَلا بمعنی بات یوں نہیں ہے	177
2	کَلا بمعنی ہرگز نہیں	177
3	کَلا بمعنی وہ ایسا ہرگز نہ کر سکیں گے	178
4	کَلا بمعنی حقیقت یہ ہے	178
5	کَلا بمعنی ضرور ضرور	178
31.12	بل کے مختلف استعمالات	178
1	بل برائے تردید و انکار	178
2	بل برائے تائید و توثیق	179
3	بل برائے وضاحت و اضافہ	180
4	بل برائے تائید کلام مابعد، بلا تردید کلام ماسبق	180

نمبر شمار	فہرست عنوانات	صفحہ نمبر
31.13	مِنْ دُونَ کے مختلف استعمالات ☆	180
31.14	إِلَّا کے مختلف استعمالات	181
	إِلَّا بمعنی سوائے	181
	إِلَّا بمعنی ہاں البتہ	181
	إِلَّا عاطفہ بمعنی اور	181
	إِلَّا برائے استغراق	182
	إِلَّا بمعنی اِنْ لَا اگر نہیں	182
	إِلَّا برائے تاکید و تائید	182
31.15	اِنْ کے مختلف استعمالات	183
31.16	اَنِّی کے مختلف استعمالات	184
	اَنِّی بمعنی کس طرح	184
	اَنِّی بمعنی کہاں سے	184
	اَنِّی بمعنی کدھر کو	184
	اَنِّی بمعنی جب	184
31.17	استفہام اقراری و انکاری	184
31.18	استفہام انکاری	184
	استفہام اقراری	185
	اِنْ کے مختلف استعمالات	185
	اِنْ شرطیہ	185
	اِنْ نافیہ باؤرودِ اِلَّا	185
	اِنْ نافیہ بلاؤرودِ اِلَّا	185
	اِنْ تاکید یہ بمعنی بے شک صلہ لام کے ساتھ	186
	اِنْ تاکید یہ بمعنی بے شک بغیر صلہ لام	186

صفحہ نمبر	فہرست عنوانات	نمبر شمار
187	☆ اَمّ کے مختلف استعمالات	31.19
187	1 اَمّ بمعنی یا	
187	2 اَمّ بمعنی نیز	
187	3 اَمّ، زائدہ	
187	اَمّا کے مختلف استعمالات	31.20
187	1 اَمّا بمعنی جو، جس	
187	2 اَمّا بمعنی یا	
188	اِمّا کے مختلف استعمالات	31.21
188	1 اِمّا بمعنی یا	
188	2 اِمّا بمعنی خواہ	
188	3 اِمّا بمعنی اگر	
188	بَعْدُ کے مختلف استعمالات	31.22
188	1 بَعْدُ بمعنی کے بعد	
189	2 بَعْدُ بمعنی سوا	
189	3 بَعْدُ بمعنی اس کے باوجود	
189	ذالک کے قرآنی استعمالات	31.23
190	قواعد کی بحث	32
190	افعال ثلاثی مجرّ د کا خاصہ وجدان	32.1
195	فعل ماضی مضارع کے معنوں میں	32.2
195	1 عطف ماضی بر مضارع	
195	2 ابتدائے کلام میں	
195	3 اسم موصول کے بعد آئے	
195	4 ندا کے بعد آئے	

نمبر شمار	فہرست عنوانات	صفحہ نمبر
	5 لفظ حَيْثُ کے بعد آئے	196
	6 لفظ کَلَّمَا کے بعد آئے	196
	7 شرط جزاء، اور ہر دو پر عطف۔	10۷
	11 جملہ دعائیہ میں	196
32.3	فعل مضارع ماضی کے معنوں میں	197
	1 ماضی کا واقعہ بیان کرتے ہوئے:-	197
	2 مضارع کا عطف ماضی پر:-	197
	3 مضارع پر لَمْ داخل ہو:-	197
32.4	اللہ تعالیٰ قید مکان و زمان سے مُتَزَہ ہے۔	198
32.5	کلماتِ حصر	198
	1 حصر بذریعہ نفی اثبات	198
	2 حصر بذریعہ اِنَّمَا وَاِنَّمَّا	199
	3 حصر بذریعہ ضمیر مقدّم	199
	4 حصر بذریعہ جار مجرور مقدّم	200
32.6	تنوین عہدی ذِکْرٰی، اور تنوین عوض مضاف، یا عوض مضاف الیہ۔	200
32.7	بِسْمِ اللّٰہ شریف بھی قرآن کی آیت ہے	201
	بِسْمِ اللّٰہ شریف بظاہر جملہ ناقص ہے تاہم نہیں۔	201
33	جمع القرآن	204
33.1	جمع قرآن تفاسیر کے آئینے میں	204
33.2	قرأت کے اختلافات تفاسیر کی رُو سے۔	204
33.3	اعراب کا اختلاف	205
33.4	قرآن کہتا ہے کہ وہ زمانہ رسالت میں صحیح کتابی صورت میں	206
	باریک تھلّی کے کاغذوں پر سطر وار لکھا ہوا تھا۔	206
33.5	قرآن کریم کو خود رسول اپنے دستِ مبارک سے لکھا کرتے تھے	207

نمبر شمار	فہرست عنوانات	صفحہ نمبر
33.6	قرآن کریم کا نسخہ امام۔	208
33.7	قرآن کریم کے متعدد نسخے اس نسخہ امام سے روزانہ آپ کی نگرانی میں نقل ہوا کرتے تھے	208
33.8	آپؐ خود بھی حافظ قرآن تھے اور آپؐ نے متعدد مزید حافظ قرآن بنائے بھی تھے۔	209
33.9	ترجیح قرآن کریم	210
33.10	حفظ و ترتیب کا چولی دامن کا ساتھ ہے۔	211
33.11	قرآن کریم کی ابتداء کہاں سے ہوئی؟	212
33.12	قرآن کریم قیامت تک کی پوری نوع انسانی کیلئے ہدایت نامہ ہے	215
33.13	آپؐ خاتم النبیین تھے آپ کے بعد اور کوئی نبی نہیں آئے گا۔	217
33.14	نہ نیا نہ پرانا محمدؐ ہدایت کے متلاشی تھے، قرآن کریم معاشرہ کے دکھوں کا مداوا ہے۔	219
	حاصل کلام	

ہماری گزارش

ترجمہ و تفسیر زیر نظر کا تعارف (پیش لفظ) انتہائی عام فہم الفاظ میں پیش کیا گیا ہے۔ حتیٰ کہ عربی قواعد کی مشکل اصطلاحوں کی بجائے آسان ترین اصطلاحیں استعمال کی گئی ہیں۔ تاکہ کم علم حضرات بھی قرآن کریم کی اپنی پیش کردہ قواعد کی روشنی میں قرآنی مفہوم کو باسانی سمجھ سکیں۔

یہ قرآن کریم پر پڑے ہوئے، روایات کے دبیز پردوں کو چاک کرنے کی مخلصانہ کوشش ہے۔ لیکن بتقاضاء بشریت سہو و نسیان کے لئے حضور الہی میں دست بدعا ہیں:- رَبَّنَا لَا تُؤَاخِذْنَا اِنْ نَسِينَا اَوْ اَخْطَاْنَا ج 2/286 یہ کوشش حرفِ آخر نہیں۔ بلکہ ہمیشہ کے لئے دعوتِ فکر و تدبیر ہے (47/24) (ادارہ بلاغ القرآن)

بِسْمِ اللّٰهِ الرَّحْمٰنِ الرَّحِیْمِ ط

ترجمۃ القرآن بتصرف آیات الفرقان

معروف بہ

تفسیر القرآن بالقرآن

پیش لفظ (زیر نظر ترجمہ و تفسیر کا تعارف)

قرآن حق ہے

❖ اِنَّا نَحْنُ نَزَّلْنَا عَلَیْكَ الْقُرْآنَ تَنْزِیْلًا 76/23 اے رسول! بیشک ہم نے قرآن کو آپ پر اس طرح ٹھیک ٹھیک نازل فرمایا ہے۔ جو نازل کرنے کا حق ہے۔

❖ وَیَرَالَّذِیْنَ اَوْتُوا الْعِلْمَ الَّذِیْ اُنْزِلَ اِلَیْكَ مِنْ رَّبِّكَ هُوَ الْحَقُّ لَا یُهْدِیْ اِلَی صِرَاطِ الْعَزِیْزِ الْحَمِیْدِ 34/6 اور اے رسول! جو کچھ آپ کی طرف نازل کیا گیا ہے اسے وہ لوگ جنہیں علم دیا گیا ہے، دیکھتے ہیں کہ وہ حق ہے۔ اور وہ

۱۔ سلام علیہ یعنی اس پر سلام ہو۔ قرآن کریم نے انبیاء پر سلام کہنے کے لئے سَلَّمَ عَلَی الْمُرْسَلِیْنَ 37/181، سَلَّمَ عَلَی نُوحٍ 37/79، سَلَّمَ عَلَی اِبْرٰهِیْمَ 37/109، سَلَّمَ عَلَی مُوسٰی وَهٰرُونَ 37/120، اور سَلَّمَ عَلَی اِلٰی یٰسِیْنَ 37/130 کے الفاظ عطا فرمائے ہیں۔ یحییٰ سلام علیہ کے تذکرہ میں آپ پر سلام ان الفاظ میں کہا گیا ہے: -وَسَلَّمَ عَلَیْهِ یَوْمَ وُلِدَ وَ یَوْمَ یَمُوْتُ وَ یَوْمَ یُبْعَثُ حَیًّا 19/15 فلہذا اس ترجمہ و تفسیر میں انبیاء کے اسماء مبارکہ کے ساتھ سلام علیہ لکھا گیا ہے۔

غالب تعریف کئے ہوئے (اللہ) کے راستے کی رہنمائی کرتا ہے۔ نیز اسی چیز کی تائید بشہادتِ الہی موجود ہے:- **فَوَرَبِّ السَّمَاۓِ وَالْاَرْضِ اِنَّهُ لَحَقُّ 51/23** آسمانوں اور زمین کے پروردگار کی شہادت ہے کہ بلاشبہ قرآن حق ہے۔

حق کی تعریف

سطور بالا میں آپ قرآن حکیم کی داخلی شہادت کی روشنی میں ملاحظہ فرما چکے ہیں کہ رسول کریم سلام علیہ لپر قرآن نازل ہوا، جو سرتا پایا حق ہے۔ اب سوال پیدا ہوتا ہے، حق کی تعریف کیا ہے؟ عربی زبان میں ہر اس چیز کو، جو اس طرح بشکل مشہود موجود ہو کہ اُس کے وجود سے دوست دشمن اور موافق و مخالف کسی کو جالِ انکار نہ ہو اُسے حق کہا جاتا ہے۔ مثلاً جب شکاری کا تیر ٹھیک نشانے پر بیٹھے اور شکار مجروح حالت میں سامنے پڑا ہو تو عربوں کے ہاں کہتے ہیں۔ **رَمَى فَاَحَقَّ الرَّمِيَّةُ** نیز اوٹنی کا حمل جب اس طرح نمایاں ہو جائے کہ کوئی انکار نہ کر سکے تو کہتے ہیں **عِنْدَ حَقِّ لِقَاحِهَا**۔

اسی طرح چونکہ ارض و سماوات، اور ان میں موجود ہر چیز کا وجود ایک ناقابلِ انکار حقیقت ہے۔ اس لئے یہ پوری کائنات حق ہے چنانچہ ارشادِ باری ہے:-

خَلَقَ السَّمٰوٰتِ وَالْاَرْضَ بِالْحَقِّ 64/3..... اسی طرح ہر وقوعہ کو اُس کی حقیقی جزئیات سمیت حق کہا جاتا ہے۔ اور وہ الفاظ جن سے اُس وقوعہ کا ٹھیک ٹھیک اور صحیح اظہار ہوتا ہو وہ بھی حق کہلاتے ہیں۔ قرآن کریم چونکہ وقوعہ کائنات کی ٹھیک ٹھیک خبر دیتا ہے، چونکہ اس کے الفاظ اس کی صحیح صحیح ترجمانی کرتے ہیں۔ اس لئے یہ بھی حق ہے۔ چنانچہ جس طرح اللہ تعالیٰ نے کائنات کے متعلق ارشاد فرمایا ہے:- **خَلَقَ السَّمٰوٰتِ وَالْاَرْضَ بِالْحَقِّ** اسی طرح قرآن کریم کے متعلق بھی ارشاد ہوا ہے:- **نَزَلَ عَلَیْكَ الْكِتٰبَ بِالْحَقِّ 3/3** = اے رسول! اللہ نے آپ پر ناقابلِ انکار حقائق سے معمور ایک مقدس کتاب نازل فرمائی ہے۔

تفاسیر کے ڈھیر:-

اسی حق کی تفسیر القرآن بایۃ الفرقان کی خدمت کیلئے آج ہم میدانِ عمل میں اُتر رہے ہیں۔ لیکن سوال پیدا ہوتا ہے کہ کیا اس سے پہلے کوئی تفسیر موجود نہیں، کہ اس کام کیلئے زکیر کا بوجھ بھی اٹھایا جائے اور وقت بھی خرچ کیا جائے؟ اس سوال کا جواب جگر تھام کر سننا پڑے گا..... گذارش ہے کہ اس سے پیشتر متقدمین و متاخرین کی تفسیروں کے ڈھیر لگے ہوئے ہیں۔ اور ایک ایک تفسیر کئی کئی جلدوں پر مشتمل ہے۔ مثلاً:-

تفسیر ابن جریر طبری 30 جلدوں کی ہے اور تفسیر امام غزالی 20 جلدوں کی اسی طرح:-

تفسیر امام ابن جوزی 40 جلدوں پر مشتمل ہے اور تفسیر ابن النقیب 50 جلدوں پر تفسیر الافودی 120 جلدوں کی ہے اور تفسیر حدائق ذات بختہ 500 جلدوں کی تفسیر مدارک التنزیل کی 7 جلدیں ہیں، اور معالم التنزیل اور تفسیر کبیر کی آٹھ آٹھ۔ روح المعانی کی نو جلدیں ہیں۔ اور تفسیر مرہیسی کی 24۔ کتاب الجامع فی التفسیر کی 30 جلدیں ہیں اور کتاب التحریر والتجیر کی 50 سے بھی زائد۔

تفسیر کے طالب علم کی زندگی ختم ہو جائے گی تفسیریں ختم نہیں

ہوں گی:-

اس کے علاوہ بغوی، بیضاوی، کشاف، سخاوی، بلقیسی، بقاعی، فراہی، شوکانی، مہامی، ابن تیمیہ، مادرودی، ابن منذر، ابن حیان، ابن فورک اور ابن ابوطالب مکی وغیرہ جیسی سینکڑوں تفاسیر پانچ پانچ اور سات سات جلدوں پر مشتمل اس عظیم ذخیرے کی صورت میں موجود ہیں کہ ان سب کا مطالعہ کرنا، اور ان کے مندرجات کو

محض سرسری نگاہ سے دیکھنا بھی انتہائی مشکل ہے۔ اگر کوئی شخص متقدمین و متاخرین کی تفاسیر سے استفادہ حاصل کرنے کا ارادہ کر بیٹھے، جن میں کئی کئی سو صفحات پر مشتمل پانچ سو جلدوں کی تفسیر بھی موجود ہے، تو اس کی زندگی ختم ہو جائے گی تفسیریں ختم نہیں ہوں گی۔ یہ تو ہیں ابھی متقدمین کی تفسیریں۔ متاخرین میں سے شاہ عبدالقادر، شاہ اشرف علی، شاہ عبدالعزیز، شاہ محمود الحسن، ابوالکلام آزاد، ڈپٹی نذیر احمد، مولوی فیروز الدین، مولوی احمد علی لاہوری اور مولوی ثناء اللہ صاحب امرتسری کی تفاسیر کے علاوہ، تفسیر نعیمی، عزیزی، تفہیم القرآن اور جامع التفاسیر جیسی سینکڑوں تفسیروں کے الگ ڈھیر لگے پڑے ہیں۔

تفسیری اختلافات :-

ان لاکھوں بلکہ کروڑوں صفحات پر پھیلی ہوئی ہزاروں تفسیروں کا اندازِ بیان واحد ہے۔ تفسیر ابن جریر کو چونکہ اُمّ التفاسیر مانا گیا ہے۔ اس لئے سب تفسیریں قریب قریب اسی تفسیر کا پرتو ہیں اور چونکہ تفسیر ابن جریر کا ماخذ کتبِ روایات ہے۔ اور روایات کو چونکہ احادیثِ رسول مانا گیا ہے۔ اس لئے یہ ہزاروں کی تعداد کو پہنچنے والی تفسیریں، اگرچہ متفقہ طور پر یہ فیصلہ نہیں دے سکتیں کہ 2/102 میں مذکور افراد ہاروت و ماروت شیطان تھے یا فرشتے، لیکن پھر بھی ان سب کو رسولی تفسیریں ہی مانا جاتا ہے۔ حالانکہ قرآنِ کریم کی شہادت سے، جو آگے آرہی ہے، ثابت ہوتا ہے کہ رسول مقبول سلام علیہ کا تفسیری انداز صرف اور صرف تفسیر القرآن بالقرآن تھا۔

برادرانِ اسلام! اس دعوے کی دلیل تو قرآنی آیاتِ کریمات کی روشنی میں آگے چل کر اپنے مقام پر پیش کی جائے گی۔ پہلے آپ اُس اعتراض کا جواب ملاحظہ فرمائیں جو تفسیر القرآن بالقرآن کے عنوان پر بالفاظ ذیل پیدا ہو سکتا ہے کہ :-

قرآن کریم کی تفسیر، اور خود قرآن کریم

کے ساتھ؟

نیز کیا خود رسول مقبول بھی قرآنی تفسیر کے لئے، قرآن کریم ہی کے محتاج تھے؟ کیا نبی کریمؐ اپنی رائے کے ساتھ تفسیر نہیں فرمایا کرتے تھے؟

برادرانِ عزیز! ان حالات میں، کہ جہاں قرآن کریم کو مجمل، غیر مفصل اور کتبِ روایات کا محتاج مانا جاتا ہو یہ سوال ایک اچنبھے کی صورت میں اُبھر کر سامنے آتا ہے کہ کیا قرآن اپنی تفسیر آپ کر سکتا ہے؟۔۔ اس سوال کے جواب کے لئے سطور ذیل پر باندازِ تعمق غور فرمائیں:-

یہ ایک ناقابلِ انکار حقیقت ہے کہ کسی کتاب کی تفسیر وہ شخص کر سکتا ہے جو علمی لحاظ سے یا تو صاحبِ کتاب سے افضل حیثیت کا حامل ہو۔ اور یا کم از کم اسی علمی سطح پر فائز ہو، جو خود صاحبِ کتاب کی ہے۔ لیکن قرآن کریم چونکہ کتاب ہے اللہ تعالیٰ کی اور کوئی فرد و بشر، علم کی رو سے نہ اُس سے افضل ہو سکتا ہے نہ اُس کی علمی سطح کا۔ فلہذا اس چیز کا سوال تک پیدا نہیں ہوتا کہ اللہ تعالیٰ کی کتاب کا مُفسر کوئی بشر ہو۔ یہی وجہ ہے کہ اللہ تعالیٰ نے اعلان فرمادیا ہے کہ اپنی کتاب کے مُفسر بھی ہم خود ہیں:-

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا 25/33

(مفہوم) صاحبِ قرآن! لوگ آپ کے پاس قرآن کی مثل نہیں لائینگے۔

مگر ہم ہی ہیں جو آپ کے پاس حق (قرآن) اور اس کی احسن تفسیر لاتے ہیں فلہذا آگے بڑھنے سے پہلے اس مسئلہ کو ذہن میں محفوظ کر لیجئے گا کہ قرآن، کتاب ہے اللہ

تعالیٰ کی۔ نہ کوئی فرد و بشر علم کے لحاظ سے اللہ سے افضل ہے نہ برابر۔ اس لئے اس کی کتاب کا مُفسر کوئی بشر نہیں ہو سکتا۔ وہ اپنی کتاب کا مُفسر بھی خود آپ ہے جیسے کہ اُس نے قرآن کریم پر تدبّر و تفکر کرنے والوں کے لئے بتکرار کثیر اعلان کر دیا ہے کہ اپنی آیتوں کی تفسیر و تفصیل بھی ہم خود ہی کرتے ہیں:-

❖ كَذَٰلِكَ نَفْصِلُ الْآيَاتِ لِقَوْمٍ يَتَفَكَّرُونَ 10/240 = اسی طرح تفکر کرنے والوں کے لئے اپنی آیتوں کی تفصیل ہم خود کرتے ہیں۔

❖ قَدْ فَصَّلْنَا الْآيَاتِ لِقَوْمٍ يَفْقَهُونَ 6/980 = بیشک ہم نے تفقہ کرنے والوں کے لئے اپنی آیتوں کی خود تفصیل کر دی ہے۔ اور ساتھ ہی قرآن کریم پر تدبّر کرنا فرض قرار دے کر عدم تفکر کیلئے سخت تنبیہ فرمائی ہے:-

❖ أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا 47/24 = پس لوگ قرآن میں تدبر کیوں نہیں کرتے۔ کیا اُن کے ذہنوں پر اس کی طرف سے تالے پڑے ہوئے ہیں؟ (یعنی لوگوں کو چاہیے کہ ذہنوں پر تقلید کے تالے نہ ڈالیں بلکہ قرآن میں تدبر کیا کریں) نیز فرمایا:-

❖ كَتَبْنَا إِلَيْكَ مَبْرُكًا لِّيدَّبَرُوا فِيهِ وَلِيَتَذَكَّرَ أُولَٰئِكَ 38/29

(مفہوم):- اے رسول! آپ کی طرف ایک مبارک کتاب نازل کی گئی ہے۔ جس کی ایک غرض نزول یہ ہے کہ لوگ اس کی آیتوں پر تدبر کیا کریں۔ اور عقل والے اس سے نصیحت حاصل کرتے رہیں..... غور فرمائیے گا! آیاتِ بالا سے بالصراحت ثابت ہوتا ہے کہ قرآن کریم پر تدبّر و تفکر نہ کرنا منشاءِ الہی کے خلاف ہے..... نیز تدبّر فی القرآن کو قیامت تک کے لئے جاری رکھا گیا ہے، جس پر أَفَلَا يَتَذَكَّرُونَ الْقُرْآنَ 47/24 + 4/82 اور لِيَدَّبَرُوا 38/29 کے الہیہ الفاظ،

قیامت تک کیلئے قرآن کریم میں بطور شاہد موجود رہیں گے۔ لہذا ذہن کو کسی سابقہ دور کے تدبیر و فکر کے تالوں کے ساتھ مُقفل کر لینا، قرآن کریم کی لامحدود وسعتوں کو محدود کرنے کے مصداق ہے۔

تفقہ فی القرآن کا قرآنی طریقہ

اب سوال پیدا ہوتا ہے کہ قرآن کریم پر تدبیر و تفقہ کا طریقہ کیا ہے؟..... کیا آیات قرآنیہ کی تفصیل و تفسیر کیلئے ان غیر قرآن کتابوں کی طرف رجوع کیا جائے گا، جو ایک ایک آیت کے کئی کئی شان نزول اور کئی کئی تفسیریں پیش کرتی ہیں؟۔

اس سلسلے میں آپ 25/33 کا اعلان الہی اوپر ملاحظہ فرما چکے ہیں کہ قرآن کریم کی تفصیل و تفسیر خود اللہ تعالیٰ نے کر دی ہے۔ لہذا تفسیر زیر نظر میں اللہ تعالیٰ کی اپنی فرمائی ہوئی تفسیر کو چھوڑ کر جو خود قرآن کریم میں موجود ہے، کسی غیر قرآن تفسیر کی طرف رخ نہیں کیا گیا۔ اور اس سوال کا جواب کہ آیت قرآنیہ کی تفصیل و تشریح کا طریقہ کیا ہے؟..... یہ بھی قرآن کریم کی اپنی ہی زبان میں ملاحظہ فرمائیں کہ اس کتاب مقدس کے نازل کرنے والے نے اہل عالم کے لئے اپنی کتاب کا طریقہ تفقہ اور تدبیر بھی خود واضح کر رکھا ہے:-

اَنْظُرْ كَيْفَ نَصَرَفَ الْاٰیٰتِ لَعَلَّهُمْ یَفْقَهُوْنَ ۝ 6/65

(مفہوم) صاحب قرآن! غور فرمائیے گا، ہم کس طرح اپنی آیتوں کو پھیر

پھیر کر لاتے ہیں۔ تاکہ لوگ ان میں تفقہ کریں..... نیز فرمایا:-

اَنْظُرْ كَيْفَ نَصَرَفَ الْاٰیٰتِ ثُمَّ هُمْ یَصْدِفُوْنَ ۝ 6/46

(مفہوم) صاحب قرآن غور فرمائیے گا، ہم کس طرح اپنی آیتوں کو پھیر

پھیر کر لاتے ہیں۔ پھر لوگ ہیں کہ (تصریف آیات سے) اعراض کرتے ہیں۔

رسول اکرمؐ کا طرزِ تدریس اور طریقہ تفقہ فی القرآن بھی

تصریف آیات ہی تھا۔

آیات بالا کی شق ۱ میں آپؐ دیکھ چکے ہیں کہ:-

✽ قرآن کریم کا اسلوب بیان یہ ہے کہ اللہ تعالیٰ نے اپنی پاکیزہ کتاب کی آیتوں کو اس طرح پھیر پھیر کر بیان کیا ہے کہ اس سے تفقہ کے دروازے کھلتے اور تدبر فی القرآن کی شمعیں روشن ہوتی ہیں۔ اور تصریف آیات کا اسلوب اختیار کرنے کا مقصد عظیم یہ بتایا گیا ہے کہ لوگ تدبر فی القرآن کے لئے تصریف آیات ہی کا انداز اختیار کریں۔ یعنی ہر آیت کے مفہوم و معانی کی تصدیق دوسری آیات کریمات ہی کے ساتھ کیا کریں (6/65) نیز شق ب میں آپؐ نے دیکھ لیا ہے کہ:-

✽ تفقہ فی القرآن کے لئے تصریف آیات کے قرآنی اسلوب کو چھوڑ کر کوئی اور طریقہ تفقہ اختیار کرنے کو قرآن کریم سے فرار قرار دیا گیا ہے۔ (6/46)..... پس تصریحات بالا سے بصورتِ حق یقین ثابت ہوا کہ خود قرآنی ہدایات کے مطابق قرآن کریم کی تفسیر و تبیین کا واحد طریقہ تصریف آیات ہے۔ اب اس سلسلے کا آخری اور اہم ترین سوال یہ ہے کہ خود حامل قرآن، رسول عربی سلام علیہ کا طرزِ تدریس اور طریقہ تفقہ فی القرآن کیا تھا؟..... کیا آپؐ بھی تصریف آیات ہی کے ساتھ درس قرآن دیا کرتے تھے، یا آپؐ کا طریقہ تفقہ تفسیر بالرائے کا حامل تھا؟..... اس سوال کا جواب اللہ تعالیٰ نے خود نبی کریمؐ کی طرف ایک مخصوص خطاب فرماتے ہوئے باندازِ ذیل دے رکھا ہے:-

✽ وَكَذَٰلِكَ نُصَرِّفُ الْآيَاتِ لِيُقُولُوا دَرَسْتَ وَلَنُبَيِّنَ لِقَوْمٍ

يَعْلَمُونَ 6/105

(مفہوم) اور اے رسولؐ! ہم اسی طرح اپنی آیتوں کو پھیر پھیر کر لاتے

ہیں (تاکہ آپ تشریف آیات کے ساتھ درس دیا کریں) اور تاکہ لوگ کہہ اٹھیں کہ آپ نے خوب سمجھا دیا ہے۔ اور (تشریف آیات کی دوسری غرض یہ ہے) تاکہ ہم عقل مندوں کے لئے اپنی آیتوں کی خود تبیین کر دیں۔ فلہذا بدرجہ اتم ثابت ہوا کہ رسول اکرم اس قرآنی حکم کے مطابق تشریف آیات ہی کے ساتھ درس قرآن دیا کرتے تھے۔ یعنی آپ کا طریقہ تفقہ بھی تشریف آیات ہی تھا۔

رسول کا فریضہ تبیین قرآن

قرآن کہتا ہے کہ تبیین قرآن رسول کریم سلام علیہ پر فرض کی گئی تھی۔ چنانچہ سورہ نحل میں خود رسول کریم کو مخاطب کر کے ارشاد ہوا ہے:-

﴿وَإِنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ 16/44 = اور اے رسول! ہم نے آپ کی طرف اپنا نصیحت نامہ اس لئے نازل فرمایا ہے کہ جو ضابطہ حیات، نوع انسانی کی طرف نازل کیا گیا ہے، آپ اُسے لوگوں پر نہایت وضاحت و صراحت کے ساتھ بیان کر دیں..... اس آیت جلیلہ سے بعض لوگ، قرآن سے الگ رسولی تفسیر کا وجود ثابت کرتے اور کتب روایات کو رسولی تفسیر ٹھہراتے ہیں۔ حالانکہ اگر اس نظریئے کو صحیح تسلیم کر لیا جائے تو رسول کریم آیت مجیدہ 16/44 کے عامل ثابت نہیں ہوتے۔ کیونکہ کتب روایات میں قرآن کریم کی بائے بسم اللہ سے سین والناس کی تفسیر ہے ہی نہیں۔ جیسے کہ بخاری شریف کے، اگرچہ قرآن کے تیس پاروں کے مقابلے پر پورے تیس پارے ہیں۔ لیکن کوئی پارہ کسی پارے کی تفسیر و تبیین پر مشتمل نہیں۔ حالانکہ مذکورہ نظریہ کے مطابق چاہیے یہ تھا، کہ بالترتیب ہر پارہ ہر پارہ کی تفسیر و تبیین ہوتا..... واضح رہے کہ 16/44 کے مطابق تبیین قرآن چونکہ آپ کا فریضہ قرار دیا گیا ہے۔ اس لئے آپ کے مناصب جلیلہ میں سے ایک منصب یہ بھی ہے کہ آپ قرآن کریم کو صرف پڑھ کر ہی نہ سنائیں۔ بلکہ اس کی تشریح و تبیین بھی فرمایا کریں۔ رسول کریم کے اس منصب عظیمہ کی وضاحت 6/105 کی

روشنی میں اوپر گزر چکی ہے کہ آپ تصریف آیات کے ساتھ درس قرآن دیا کرتے تھے، یعنی آیات قرآنیہ کی تفسیر و تصریح آیات قرآنیہ ہی کے ساتھ کر کے 16/44 اور 6/105 ہر دو آیات کریمات کے احکام سے سبکدوش ہو جاتے اور چونکہ آپ کی فرمائی ہوئی تفسیر، تصریف آیات کی صورت میں قیامت تک کے لئے خود قرآن کریم میں محفوظ ہے اس لئے آپ نے اُمت کو رسولی تفسیر کے نام سے کوئی الگ کتاب بھی نہیں دی تھی اور فریضہ تمینین سے عہدہ برا بھی ہو چکے تھے۔

اس کے برعکس جن کتابوں کو رسولی تفسیر بتایا جاتا ہے۔ اُن کی حالت یہ ہے کہ کسی آیت مجیدہ میں جو امر تفسیر طلب ہوتا ہے اس کی طرف رُخ تک نہیں کیا جاتا۔ جیسے کہ عَلَّمَ اَدَمَ الْاَسْمَاءَ 2/31 میں تفسیر طلب یہ امر ہے کہ آدم کو کون سے نام سکھائے گئے تھے، لیکن بخاری شریف میں اس کی تفسیر یہ لکھی ہے کہ:۔ قیامت کو لوگ آدم کے پاس شفاعت کے لئے جائیں گے لیکن وہ کہیں گے مجھے اپنا گناہ یاد آ رہا ہے، تم نوحؑ کے پاس جاؤ۔ (مخص بخاری شریف مطبوعہ قرآن محل کراچی جلد دوم کتاب التفسیر صفحہ 710) اب بتائیے کیا اس نام نہاد رسولی تفسیر نے بتایا ہے کہ وہ اسماء کیا تھے، جو آدم کو سکھائے گئے تھے؟

حالانکہ آیت بالا 16/44 میں قرآن کی تمینین رسول کریمؐ کا فریضہ قرار دیا گیا ہے۔ اور 6/105 میں قرآنی اسلوب تصریف آیات کی غرض یہ بتائی گئی ہے کہ آپ متنازعہ مسائل اور متنازعہ الفاظ کی تشریح، تصریف آیات کے ساتھ فرمایا کریں۔ لیکن نام نہاد رسولی تفسیر رسول کریمؐ کو اس فرض سے غافل قرار دیتی ہے۔ اور نتیجہ یہ ہے کہ کتب روایات کو رسولی تفسیر ٹھہرانے والا ایک گروہ کہتا ہے کہ یہ اللہ تعالیٰ کے اپنے ہی اسماء گرامی ہیں جو آدم کو سکھائے گئے تھے۔ اور دوسرا یہ کہتا ہے کہ انہیں بارہ اماموں کے نام سکھائے گئے تھے، حالانکہ تصریف آیات کی رُو سے حقیقت دونوں کے برخلاف ہے۔ (وضاحت اپنے مقام پر آگے آئے گی)۔ یاد رہے کہ خود رسول کریمؐ

سمیت، قیامت تک کے لوگوں کے لئے آیات قرآنیہ کے طریقہ تبیین کی وضاحت 6/65 میں اور رسول کریمؐ کے طرزِ تدریس کی صراحت 6/105 میں موجود ہے، جہاں ہر مفسر قرآن کے لئے تفسیر بالرائے کا دروازہ ہمیشہ کے لئے بند کر دیا گیا ہے۔ فلہذا تفسیر القرآن میں انسانی رائے کو ہرگز ہرگز دخل نہیں۔ قرآن کی تفسیر تشریف آیات کی مدد سے خود قرآن کریم کے ساتھ کرنا ہی منشاء الہی ہے۔ جیسے کہ اسی سورہ نحل کی آیت مجیدہ 16/44 وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ سَعَةَ آيَاتِهِ 16/89 میں اللہ عزوجل نے رسول کریمؐ کو مخاطب کر کے اسی امر کی تصدیق فرمائی ہے کہ آپ پر جو کتاب نازل فرمائی گئی ہے۔ وہ ہر مسئلے کی وضاحت خود کرتی ہے۔ کسی انسانی تفسیر کی محتاج ہرگز نہیں:-

﴿وَأَنْزَلْنَا عَلَيْكَ الْكِتَابَ تِبْيَانًا لِّكُلِّ شَيْءٍ ۖ 16/89﴾

(مفہوم) اور اے رسول! ہم نے آپ پر اپنی کتاب نازل فرمائی ہے، جو خود ہی ہر مسئلہ کی تشریح و تبیین کرنے والی ہے۔

قرآن کریم کے ساتھ کوئی غیر اللہ کتاب ہرگز ہرگز واجب

الاتباع نہیں

دیکھا آپ نے! کہ باری تعالیٰ نے آیت بالا میں اپنی کتاب کی اکملیت، اور اس کے اپنی تفسیر آپ ہونے کی تصدیق کس وضاحت کے ساتھ کر دی ہے۔ فلہذا بالصراحت ثابت ہوا کہ خود رسول اکرم سلام علیہ بھی، تشریف آیات کے الہی حکم 6/65 اور 6/105 کے مطابق، اپنے درسوں میں اس کتاب کی تفسیر، خود اسی کے ساتھ ہی فرمایا کرتے تھے، جو خود تَبْيَانًا لِّكُلِّ شَيْءٍ ہے۔ اور چونکہ یہ کتاب خود مکمل، مفصل اور مفسر ہے۔ اور کسی بھی انداز سے کسی غیر اللہ کتاب کی محتاج نہیں، اسی لئے

اللہ علیم وخبیر نے پوری امت مسلمہ کے لئے قرآن حکیم کے سوا کسی اور کتاب کو واجب الاتباع ٹھہرایا ہی نہیں۔ بلکہ غیر اللہ کتابوں کے خیر خواہوں کی اتباع سے مطلقاً روک دیا ہے:-

﴿اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ ط

7/3

(مفہوم) ایمان والو! تمہاری طرف تمہارے رب کی طرف سے جو (کتاب) نازل کی گئی ہے اُس کی اتباع کرو۔ اور اس کے سوا غیر اللہ کتابوں کے خیر خواہوں کی اتباع ہرگز نہ کرنا..... دیکھئے گا! اس آیت مجیدہ پر غور کرنے سے یہ چیز نکھر کر عیاں ہو رہی ہے۔ کہ جب قرآن کریم کے سوا کوئی اور کتاب واجب الاتباع ہے ہی نہیں تو ظاہر ہے کہ قرآن کریم نوع انسانی کی جملہ ضروریات کے لئے کافی ہے۔ اگر یہ تفسیری ضروریات کی رو سے ناکافی ہوتا تو ”وَلَا تَتَّبِعُوا مِنْ دُونِهِ أَوْلِيَاءَ“ کے بعد استثنیٰ کے طور پر ”إِلَّا أَوْلِيَاءَ كُتِبَ التَّفَاسِيرُ“ یا ”إِلَّا أَوْلِيَاءَ كُتِبَ الرِّوَايَاتُ“ آنا چاہئے تھا..... لیکن جیسے کہ متعدد آیاتِ کریمات میں اعلان کیا جا چکا ہے کہ یہ کتاب، اپنی تفسیری اور تشریحی ضروریات تک کے لحاظ سے بھی کسی غیر اللہ کتاب کی محتاج نہیں، تو ثابت ہوا کہ 25/33 کے الہی اعلان کی رو سے، کہ قرآن اور اس کی احسن تفسیر ہم خود لاتے ہیں، قرآنی تفسیر کے لئے تفسیر القرآن بالقرآن کا انداز ہی منشاء الہی کے عین مطابق ہے۔ اور 6/105 کی الہی خبر کی روشنی میں، کہ رسول کریمؐ تصریفِ آیات ہی کے ساتھ درسِ قرآن دیا کرتے تھے۔ تصریفِ آیات کا انداز ہی عینِ رسولی ہے۔ بالفاظِ دیگر رسول کریمؐ سلام علیہ کی قرآنی تفسیر خود قرآن کریم کے اندر موجود ہے۔ یعنی ہر متنازعہ آیت مجیدہ کا مفہوم قرآن کریم کی دوسری آیاتِ کریمات کو بطور شاہد لا کر اخذ کرنا ہی سُنَّتِ رسولؐ ہے۔ یعنی کسی بھی آیت کی تفسیر و تشریح کے لئے غیر اللہ کتابوں کا رُخ کرنا نہ منشاء الہی ہے نہ سُنَّتِ رسولؐ۔

قرآن فہمی کے قرآنی اصول و قواعد کی اتباع لازم ہے

گذشتہ صفحات میں بتایا جا چکا ہے کہ سابقہ تراجم و تفاسیر ایک دوسری سے بھی مختلف ہیں۔ اور خود اپنے اپنے دامن میں بھی، شکمی اختلافات کے ذخائر سمیٹے ہوئے ہیں۔ جس سے حق و صداقت کے متلاشی افراد سر پکڑ کر بیٹھ جاتے ہیں کہ ایک طرف تو یہ کہا جاتا ہے کہ:-

❖ روایات کی مدد سے کی گئی یہ موجودہ تفسیریں ثنائی، موضح القرآن، عزیزی اور نعیمی وغیرہ سب رسولی تفسیریں ہیں۔ اور دوسری طرف ان رسولی تفسیروں میں اس قدر تضاد و تخالف ہے کہ تفسیر ثنائی ہاروت ماروت کو شیطان کہتی ہے، لیکن موضح القرآن انہیں فرشتے بتاتی ہے 2/102۔ ولی الہی تفسیر، جس ضمیر کا مرجع سورج ٹھہراتی ہے، تفسیر ثنائی اُسے گھوڑوں کی طرف لے جاتی ہے۔

”حَتَّى تَوَارِثَ بِالْحِجَابِ“ 38/32..... اور تفسیر ثنائی، جن الفاظ سے اللہ تعالیٰ کی محبت مراد لیتی ہے، موضح القرآن اُنہی سے اللہ کے ذکر سے غفلت قرار دیتی ہے۔ ”اِنِّیْ اَحْبَبْتُ حُبَّ الْخَيْرِ عَنْ ذِكْرِ رَبِّیْ“ 38/32..... حتیٰ کہ ان تفاسیر و تراجم میں حروف کے مقامی معنوں تک باہمی اختلاف موجود ہے۔ ”وَمَا اَنْزَلَ عَلَی الْمَلٰٓئِکِیْنِ بَابِلَ هَارُوتَ وَمَارُوتَ“ 2/102 کے مآ کو تفسیر ثنائی نافیہ ٹھہرا کر یہ تاثر دیتی ہے کہ بابل شہر کے ہاروت ماروت دو شیطان تھے۔ ان پر کچھ نازل نہیں ہوا تھا۔ اور اشرافی، نعیمی، عزیزی وغیرہ تفسیروں نے اس مآ کو موصولہ گردان کر یہ مشہور کر رکھا ہے کہ ہاروت ماروت دو فرشتے تھے اور ان پر اللہ تعالیٰ کی طرف سے جادو نازل ہوا تھا۔ العیاذ باللہ!

❖ یہ تو ہوا ان مختلف تراجم و تفاسیر کا ایک دوسری کے ساتھ شدت تضاد و تخالف کا عالم، جن میں سے ہر ایک کو صرف اس لئے رسولی تفسیر کہا جاتا ہے کہ یہ سب کتب روایات کی مرہونِ منت ہیں..... لیکن جب ان میں سے ایک ایک پر الگ الگ غور

کیا جائے، تو معلوم ہوتا ہے کہ یہ سب کی سب شکمی اختلافات سے بھی معمور ہیں۔ کہیں لکھتی ہیں کہ اللہ تعالیٰ گمراہوں کو سخت سزا دینے والا ہے، وَاللّٰهُ شَدِيدُ الْعِقَابِ 3/11 اور کہیں یہ تاثر دیتی ہے کہ خود اللہ ہی گمراہ کرتا ہے۔ اور جسے وہ گمراہ کر دے، اُسے کوئی راہ دکھلانے والا نہیں = وَمَنْ يُضْلِلِ اللّٰهُ فَمَا لَهُ مِنْ هَادٍ 39/36۔ تو اس طرح ان تفاسیر و تراجم سے یہ تصور جنم لیتا ہے کہ معاذ اللہ استغفر اللہ، اللہ تعالیٰ خود ہی گمراہ کرتا ہے اور خود ہی شدید سزا کی وعید سناتا ہے۔

❀ اسی طرح سابقہ تراجم میں کہیں یہ تاثر دیا جاتا ہے کہ ہر شخص کا حصہ وہی ہے۔ جتنی کہ وہ خود کوشش کرتا ہے = وَأَنْ لَّيْسَ لِلْإِنْسَانِ إِلَّا مَا سَعَىٰ 53/39 اور کہیں یہ کہ اللہ تعالیٰ جس کا چاہتا ہے رزق فراخ کر دیتا ہے۔ اور جس کا چاہتا ہے تنگ کر دیتا ہے = يَبْسُطُ الرِّزْقَ لِمَنْ يَّشَاءُ وَيَقْدِرُ 42/120

❀ ایک طرف یہ تفاسیر و تراجم یہ نظریہ پیش کرتے ہیں کہ اللہ پورے عالمین کی ربوبیت کرنے والا ہے، اَلْحَمْدُ لِلّٰهِ رَبِّ الْعَالَمِينَ 1/1، اور ہر ذی جان کا رزق اللہ کے ذمہ ہے، وَمَا مِنْ ذَّاتٍ فِي الْاَرْضِ اِلَّا عَلَى اللّٰهِ رِزْقُهَا 11/6۔ اور دوسری طرف مشاہداتِ عالم میں اس مفہوم کی عملاً تکذیب پائی جاتی ہے۔ کیونکہ ایک ایک قحط میں لاکھوں انسان اور کروڑوں مولیٰ شی علماء کرام کی نگاہوں کے سامنے بھوک سے تڑپ تڑپ کر مرتے پائے جاتے ہیں۔

حقیقتِ حال

تو اس طرح جو شخص قرآن حکیم کی ان تفاسیر و تراجم سے استفادہ کی کوشش کرتا ہے۔ اُلٹا سحرِ استعجاب میں غرق ہو کر رہ جاتا ہے۔ کہ کیا یہ مختلف و متضاد مفہوم اُسی مقدس کتاب کے ہیں جس کی داخلی شہادت یہ ہے کہ اس میں تضاد و تخالف کا گزر تک نہیں۔ گزر تک کیوں نہیں؟..... اس لئے کہ یہ اللہ تعالیٰ کی طرف سے نازل

کردہ ہے۔

﴿وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ 4/82
اگر یہ قرآن غیر اللہ کی طرف سے ہوتا تو لوگ اس میں کثیر اختلافات موجود پاتے۔
حقیقت یہ ہے کہ قرآنی دعوؤں کی پامالی کی وجہ یہ ہے کہ اللہ تعالیٰ نے اپنی کتاب کو سمجھنے
کے جو اصول خود بیان فرمائے ہیں۔ اُن سے مطلقاً اعراض کرتے ہوئے، قرآن حکیم
کی تفسیر اُن کتابوں کو ٹھہرایا گیا ہے جن کے متعلق مشہور تو یہ ہے کہ یہ قرآن کریم کی
رسولی اور پیغمبرانہ تفسیر ہیں۔ لیکن ان کتابوں کا اپنا اعلان یہ ہے کہ ان کے مندرجات،
عن فلاں عن فلاں کی روایت سے رسول کریم کی طرف منسوب ہیں۔

کیا سیدنا عمرؓ قرآن کی تفسیر رسول مقبول سے بہتر جانتے

تھے؟

افسوس ہے کہ ذخیرہ روایات کو، اگر قرآن کی رسولی تفسیر مانا جائے، تو
صاحب قرآن سلام علیہ کو قرآن فہمی کے اُن اصول و قواعد سے معاذ اللہ معاذ اللہ بے
خبر مانا پڑتا ہے، جو خود اللہ تعالیٰ نے اپنی کتاب کے اندر محفوظ کر رکھے ہیں۔ یہ اصول
و قواعد تو بالترتیب، عنقریب پیش کئے جائیں گے۔ پہلے آپ کی طرف منسوب کردہ
تفسیر کا نمونہ ملاحظہ فرمائیں۔ جو بخاری شریف کے الفاظ میں یہ تاثر دیتا ہے کہ آپ
سلام علیہ کے مقابلے پر عمرؓ قرآن کی بہتر تفسیر جانتے تھے۔ اور اللہ تعالیٰ آپ کی تفسیر
کی بجائے عمرؓ کی تفسیر کی تائید فرماتا تھا۔ چنانچہ آیت ذیل پر پہلے خود غور کریں۔ اور پھر
بخاری شریف میں درج اس کی رسولی اور فاروقی تفاسیر کا تقابل ملاحظہ فرمائیں:-

﴿اسْتَغْفِرُ لَهُمْ أَوْ لَا تَسْتَغْفِرُ لَهُمْ ط إِنَّ تَسْتَغْفِرُ لَهُمْ سَبْعِينَ مَرَّةً فَلَنْ
يَغْفِرَ اللَّهُ لَهُمْ ط﴾ 9/80

(مفہوم) اے رسول! ان (منافقین) کے لئے آپ مغفرت طلب کریں یا نہ

کریں (ہمارے لئے برابر ہے) اگر آپ ان کے لئے ستر بار بھی مغفرت طلب کریں گے۔ تو پھر بھی اللہ تعالیٰ انہیں معاف نہیں کرے گا۔..... آیت مجیدہ کے الفاظ سے ایک معمولی عقل کا آدمی بھی سمجھ سکتا ہے کہ آپ سلام علیہ کو منافقین کے لئے طلب مغفرت سے منع کر دیا گیا ہے۔ کیونکہ جس عمل کا کرنا اور نہ کرنا برابر ہو، اللہ کے رسولؐ سے اُس فعل بیکار کا ارتکاب ہرگز ممکن نہیں۔ خصوصاً ایسی صورت میں جبکہ آپ پر واضح کر دیا گیا ہو کہ اس کا کرنا اور نہ کرنا مساوی ہے۔ لیکن بخاری شریف کی ایک روایت یہ تاثر دیتی ہے کہ آپؐ نے اپنے ذہن میں اس آیت کی یہ تفسیر محفوظ فرما رکھی تھی، کہ آپ کو اختیار دے دیا گیا ہے کہ چاہیں تو منافقوں کے لئے طلب مغفرت فرمائیں۔ اور چاہیں تو نہ فرمائیں..... لیکن عمرؓ نے اس آیت سے یہ مفہوم اخذ فرمایا کہ آپؐ کو منافقین کے لئے طلب مغفرت سے مطلقاً روک دیا گیا ہے۔ مگر اب دیکھنا یہ ہے کہ اللہ تعالیٰ نے کس کی تفسیر کو صحیح قرار دیا۔ اور کس کی تفسیر کو غلط ٹھہرایا اس کے لئے بخاری شریف کے باب الجنائز میں درج، ابن عمر رضی اللہ عنہ کی روایت میں روایات کے بتائے ہوئے رئیس المنافقین عبد اللہ بن ابی کی دعائے میت (نماز جنازہ) کا واقعہ ملاحظہ فرمائیں۔ طوالت کے خوف سے روایت کے متن کی بجائے، علماء روایات کا خود نوشت ترجمہ پیش خدمت ہے:-

”مسدّد، یحییٰ بن سعید، عبید اللہ، نافع ابن عمرؓ سے روایت کرتے ہیں کہ عبد اللہ بن ابی (منافق) جب مرا تو اُس کا بیٹا رسول اللہ ﷺ کے پاس آیا۔ اور عرض کیا یا رسول اللہ ہمیں اپنا کرتہ عنایت کیجئے، کہ ہم اس میں اُس کا کفن بنائیں اور آپ اُس پر (جنازے کی) نماز پڑھیں۔ اور اس کے لئے دعائے مغفرت کریں۔ نبی صلعم نے اس کو اپنا کرتہ عنایت کیا اور فرمایا کہ مجھے خبر دینا تو میں نماز پڑھا دوں گا۔ جب آپ نے اُس پر نماز پڑھنے کا ارادہ کیا۔ تو عمرؓ نے آپ کو کھینچا اور کہا کہ اللہ تعالیٰ نے آپ کو منافقین پر نماز پڑھنے سے منع کیا ہے (9/80)۔ آپ نے فرمایا مجھے دونوں باتوں کا

اختیار دیا گیا ہے (یعنی اللہ تعالیٰ نے فرمایا ہے کہ) تم ان کے لئے دعائے مغفرت کرو یا نہ کرو۔ اگر تم ان کے لئے ستر بار بھی دعائے مغفرت کرو گے تو بھی اللہ تعالیٰ انہیں نہیں بخشے گا۔ چنانچہ آپ نے اس پر نماز پڑھی تو یہ آیت اتری (وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا 9/84) اور ان میں سے کسی پر کبھی بھی نماز نہ پڑھنا جب کہ مرجائیں۔

(مترجم بخاری شریف مطبوعہ قرآن محل کراچی جلد اول صفحہ 485)

دیکھا آپ نے!

یہ ہے بخاری شریف کی پیش کردہ رسولی تفسیر کا نمونہ، کہ آیت مجیدہ اِسْتَغْفِرُ لَهُمْ اَوْ لَا تَسْتَغْفِرُ لَهُمْ ط کے اندازِ بلاغت سے عمرؓ تو سمجھ جائیں کہ رسولؐ کو منافقین کے لئے دعائے مغفرت کرنے یا نہ کرنے کا اختیار نہیں دیا گیا۔ بلکہ ان کے لئے دعائے مغفرت کرنے سے مطلقاً منع کر دیا گیا ہے۔ لیکن خود صاحبِ قرآن، قرآنی اندازِ فصاحت و بلاغت سے اُلٹا مفہوم اخذ فرمائیں کہ اِسْتَغْفِرُ لَهُمْ اَوْ لَا تَسْتَغْفِرُ لَهُمْ ط کے الفاظ میں آپ کو منافقوں کے لئے طلبِ مغفرت کرنے یا نہ کرنے کے دونوں اختیار عطا فرمائے گئے ہیں۔ اور اس اُلٹ مفہوم کی بنا پر، عمرؓ کے منع کرنے، بلکہ مصلے پر سے کھینچنے کے باوجود 9/80 کی مخالفت کا ارتکاب کر بیٹھیں۔ اور اس پر اللہ تعالیٰ عمرؓ کے فہم قرآن کی تصدیق، اور معاذ اللہ معاذ اللہ، ثم معاذ اللہ معاذ اللہ آپ کے فہم قرآن کی تکذیب کرتے ہوئے، اس امر کی وضاحت کے لئے کہ آپ 9/80 کا مفہوم نہیں سمجھ پائے یہ آیت نازل کرے:-

❖ وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا 9/84 = اور منافقوں میں سے کوئی مرجائے تو اُس پر کبھی بھی صلوٰۃ (دُعائے میت) نہ فرمانا۔ اور اُس کی قبر پر بھی کبھی کھڑے نہ ہونا۔ وَلَا تَقُمْ عَلَىٰ قَبْرِہ ط 9/84۔

المختصر! ابتدا میں واضح کیا جا چکا ہے کہ اللہ تعالیٰ نے قیامت تک کی نوع

انسانی کے لئے ضابطہ حیات کے طور پر، جو آخری کتاب قرآن حکیم، رسول عربی سلام علیہ کے ذریعہ نازل فرمائی ہے۔ اس کی تفصیل و تفسیر خود اس کے اندر ہی موجود و محفوظ کر دی گئی ہے۔ کتب روایات اس کی نہ تفسیر ہیں نہ تفصیل۔ اور مرد و جہ تراجم و تفاسیر میں باہمی اختلاف، اور ہر ایک کے اندر شکمی تضاد کی وجہ یہ ہے کہ اللہ تعالیٰ نے فہمید قرآن کے جو اصول و قواعد خود واضح کئے ہیں اُن پر توجہ دینے کی بجائے روایات کے اُس ذخیرے کو قرآن کریم کی رسولی تفسیر تسلیم کر لیا گیا ہے جس سے اُمت میں فرقہ بندی نے راہ پائی ہے۔ اور وہ ہر فرقہ کے لئے رسولی تفسیر کے نام سے اُس کی ضرورت کا مواد مہیا کرتا ہے۔ اگر فہمید قرآن کے قرآنی اصول و قواعد نگاہوں سے اوجھل نہ ہوتے۔ اور قرآن کریم کی تفسیر کے لئے تفسیر القرآن بالقرآن کے انداز پر عمل کیا جاتا۔ تو نہ اُمت میں فرقوں کا وجود پیدا ہوتا۔ اور نہ ایک ایک آیت کے متعدد مختلف اور متضاد معنی لئے جاتے۔

ایک اہم نوٹ:

ذیل میں قرآن فہمی کے قرآنی اصول و قواعد، قرآنی دلائل و براہین کے ساتھ بالترتیب نمبر وار بیان کئے جا رہے ہیں۔ اور قارئین تفسیر القرآن بالقرآن پر واضح کیا جاتا ہے کہ اس ترجمہ اور تفسیر میں تفسیر بالرائے کو ہرگز ہرگز راہ نہیں دی گئی، ہر مقام پر فہمید قرآن کے قرآنی اصول و قواعد کی حدود و قیود کی پوری پوری پابندی کی گئی ہے۔

حَسْبُنَا اللَّهُ وَنِعْمَ الْوَكِيلُ 3/173 نِعْمَ الْمَوْلَى وَنِعْمَ

النَّصِيرُ 8/40

اب ملاحظہ فرمائیں خود قرآن کریم کے آئینے میں قرآن فہمی کے قرآنی اصول و قواعد۔

بِسْمِ اللّٰهِ الرَّحْمٰنِ الرَّحِیْمِ ط

قرآن فہمی کے قرآنی اصول و قواعد

1. قرآن کی زبان عربی مُبِیْن ہے

ارشاد باری تعالیٰ ہے:-

﴿ اِنَّا جَعَلْنٰهُ قُرْءَانًا عَرَبِیًّا لَّعَلَّكُمْ تَعْقِلُوْنَ ۝ 43/3 ﴾

مفہوم: بے شک ہم نے اس (اپنی نازل کردہ کتاب) کا پڑھنا عربی (شستہ) زبان میں ٹھہرایا ہے تاکہ تم سمجھ سکو۔

نیز فرمایا:-

﴿ وَاِنَّهٗ لَتَنْزِیْلُ رَبِّ الْعٰلَمِیْنَ ۝ نَزَلَ بِهٖ الرُّوْحُ الْاَمِیْنُ ۝ عَلٰی قَلْبِكَ لِتَكُوْنَ مِنَ الْمُنْذِرِیْنَ ۝ بِلِسَانٍ عَرَبِیٍّ مُّبِیْنٍ ۝ 26/192-195 ﴾

مفہوم:- اور بے شک قرآن کریم کا نازل کیا جانا، واضح اور شستہ عربی زبان میں رب العالمین کی طرف سے ہے۔ روح الامین اسے لے کر آپ کے قلب اطہر پر نازل ہوا۔ تاکہ آپ انبیاء کی اس مقدس جماعت میں سے ہو جائیں، جو نوع انسانی کو ان کے فرائض منصبی سے آگاہ کرنیوالی تھی۔

فلہذا قرآن فہمی کا پہلا اصول^۱ یہ ہے کہ عربی زبان کے اصول و قواعد، اس کے سہ حریفی مادوں، اور عربی گرامر کو ہر گز ہر گز نظر انداز نہ کیا جائے۔ اس ترجمہ اور تفسیر میں

۱۔ (لفظ اصول جمع کا صیغہ ہے۔ جبکہ واحد اصل ہے۔ اردو میں اس لفظ اصول کا عمومی استعمال بطور واحد مروج ہے۔ اسلئے بطور واحد استعمال کیا گیا ہے۔)

ان اُمور کا پورا پورا لحاظ رکھا گیا ہے

قرآن کریم زمانہ جہالت کے لٹریچر کا محتاج نہیں:-

آیاتِ بالا کے ان الفاظ سے، کہ قرآن ایسی واضح عربی میں نازل ہوا ہے جو خود مبین ہے یہ امر نکھر کر عیاں ہو رہا ہے کہ قرآن کی عربی میں نہ کوئی ابہام ہے نہ لسانی پیچیدگی ہے۔ ایسی زبان مرکزی شہروں کی ہوتی ہے۔ جہاں علم و ادب کے چرچے رہتے ہیں۔ دیہاتی اور بدوی زبان کو لِسَانٌ عَرَبِيٌّ مُبِينٌ ہرگز ہرگز نہیں کہا جاسکتا۔ قرآن کریم نازل ہوا تھا اُم الْقُرَیْ مَکَہِ مُعَظَّمہ کی مرکزی بستی میں۔ لہذا شہری (مرکزی) زبان ہی عَرَبِيٌّ مُبِينٌ، شستہ اور واضح کہلا سکتی ہے۔ اس کے برعکس بدوی زبان کی حالت آج کے ترقی پذیر دور میں بھی یہ ہے کہ ہر دیہاتی زبان میں شستگی کی بجائے اکھڑ پن پایا جاتا ہے اور مبین کی بجائے ابہام ہوتا ہے۔ فلہذا یہ نظریہ قرآن کریم کی میزان پر پورا نہیں اترتا کہ ہم قرآن زمانہ جہالت کے بدوی لٹریچر اور اشعار کا محتاج ہے۔

قرآن کریم کے سات قرأتوں میں نازل ہونے کا تصور قابل قبول نہیں

کتاب الہیہ کی ایک ہی زبان ہے عَرَبِيٌّ مُبِينٌ 26/195، جو اپنی صفت مبین کے مطابق سو فیصدی فصیح و بلیغ اور ہر قسم کی لسانی پیچیدگیوں سے مبرا اور منزہ ہے۔ فلہذا روایات کا دیا ہوا یہ تصور بھی قابل قبول نہیں کہ قرآن کریم عربوں کے سات قبیلوں کی الگ الگ سات زبانوں، یعنی سات قرأتوں میں نازل ہوا تھا۔ اور ان قرأتوں میں معاذ اللہ معاذ اللہ اس قدر لفظی اور معنوی اختلافات موجود تھے کہ ایک قرأت والے دوسری قرأت کو سننے کی تاب بھی نہیں لاسکتے تھے۔ جیسے کہ بخاری شریف کتاب التوحید باب قَوْلَ اللّٰهِ تَعَالٰی ... فَاقْرَءْ وَاَمَّا تَيَسَّرَ مِنَ الْقُرْآنِ 73/20 کی

رسولی تفسیر، سیدنا عمر رضی اللہ عنہ سے مروی ہے کہ انہوں نے سیدنا ہشامؓ کو سورہ فرقان کی تلاوت ایسے الفاظ میں کرتے ہوئے سنا کہ صلوٰۃ ہی میں ان پر حملہ کرنے کو تیار ہو گئے۔ روایت کے اصل الفاظ یہ ہیں:-

”یٰحییٰ بن مکیر، لیث، عقیل، ابن شہاب، عروہ، مسور بن مخزومہ، عبدالرحمن بن عبدالقاری، دونوں سیدنا عمرؓ بن خطاب سے روایت کرتے ہیں۔ کہ اُن کو بیان کرتے ہوئے سنا کہ میں نے ہشام بن حکیم کو رسالتمابؓ کی زندگی میں سورہ فرقان پڑھتے ہوئے سنا تو دیکھا کہ وہ بہت سے ایسے حروف کیساتھ پڑھ رہے تھے جو رسول کریمؐ نے مجھے نہیں پڑھائے تھے۔ قریب تھا کہ میں صلوٰۃ ہی میں ان پر حملہ کر دوں لیکن میں نے صبر کیا۔ یہاں تک کہ انہوں نے سلام پھیرا۔ تو میں نے چادران کے گلے میں ڈال دی اور کہا، تجھے یہ سورت کس نے پڑھائی ہے۔ انہوں نے کہا رسول اللہؐ نے پڑھائی ہے۔ میں نے کہا جس طرح تم پڑھتے ہو، مجھے تو اس طرح نہیں پڑھایا ہے۔ چنانچہ میں ان کو کھینچتا ہوا رسول اللہؐ کی خدمت میں لے گیا۔ اور عرض کیا میں نے ان کو سورہ فرقان اُن طریقوں پر پڑھتے ہوئے سنا ہے۔ جو آپ نے مجھے نہیں پڑھائے۔ آپ نے فرمایا کہ اسے چھوڑ دو۔ پھر فرمایا کہ اے ہشام پڑھو جس طرح میں نے ان کو پڑھتے ہوئے سنا تھا۔ انہوں نے اسی طرح پڑھا۔ نبی اکرمؐ نے فرمایا کہ قرآن اسی طرح نازل کیا گیا ہے۔ پھر رسول اللہؐ نے فرمایا! اے عمرؓ تم پڑھو۔ چنانچہ جس طرح آپ نے مجھے پڑھایا تھا۔ اسی طرح میں نے پڑھا۔ آپ نے فرمایا کہ قرآن اسی طرح نازل کیا گیا ہے۔ یہ قرآن سات طریقوں پر اترا ہے۔ جو تم سے آسانی سے ہو سکے پڑھو۔ (بخاری شریف مطبوعہ قرآن محل کراچی جلد سوم صفحہ 923)“

برادران عزیز!

گُروہ ارض کے گرد گھوم جائیے۔ آپ دیکھیں گے کہ ہر زبان میں شہری اور دیہاتی کا فرق موجود ہے۔ ہر تیس چالیس میل کے بعد زبان کے صرف لب و لہجہ اور

طرز بیان ہی میں فرق نہیں آتا بلکہ الفاظ و حروف بھی مختلف ہو جاتے ہیں۔ لیکن کسی زبان میں الفاظ و حروف کا لاکھ اختلاف موجود ہو۔ مگر اس زبان والوں کی تعزیرات و قوانین اُس اکلوتی مرکزی زبان ہی میں ہوتے ہیں، جس کے گرد اس زبان کا علم و ادب گردش کرتا ہے۔ یہی حال عربی زبان کا ہے۔ اس میں بھی مدنی اور بدوی یعنی شہری اور دیہاتی کا فرق موجود ہے۔ وہاں بھی ہر تیس چالیس میل کے بعد لب و لہجہ اور الفاظ و حروف تک کا تغیر پایا جاتا ہے۔ چنانچہ آیات بالا 2/3 اور 26/192-195 میں اسی چیز کی خبر دی گئی ہے کہ عربی زبان اگرچہ سُنْتُ اللہ کے مطابق مختلف زبانوں میں بٹی ہوئی ہے۔ لیکن ہم نے اپنے قانون کی کتاب عَرَبِیِّ مُبِیِّن سُنْتہ اور واضح مرکزی زبان میں نازل فرمائی ہے۔ فلہذا مندرجہ بالا روایت کا مقصد عیاں ہے۔ کہ اگر اسے حدیث رسول مانا جائے تو قرآن کریم پایہ اعتبار سے گر جاتا ہے۔ کہ یہ سات قسم کے مختلف و متضاد الفاظ میں نازل ہوا تھا جو الفاظ تم خود چاہو، اختیار کرلو۔ حالانکہ جَعَلْنَاهُ قُرْءَانًا عَرَبِيًّا 43/3 اور لَتَسْمِعُنَّ رَبِّ الْعَالَمِينَ بِلِسَانٍ عَرَبِيٍّ مُبِينٍ 26/192-195 کی قرآنی شہادت کے مطابق ثابت و بین ہے کہ قرآن کے الفاظ نزولی ہیں خود اختیاری نہیں۔ اور ایک ہی زبان عربی مبین میں نازل ہوئے ہیں۔ تو پھر یہ نظریہ کس طرح صحیح تسلیم کیا جاسکتا ہے کہ قرآن سات قسم کے مختلف الفاظ میں نازل ہوا تھا یعنی روح الامین، قرآنی آیات کریمات کو سات قسم کے الگ الگ الفاظ میں نبی اکرم کے پاس لاتے تھے۔ اور آپ ایک ہی آیت، سیدنا ہشام کو کسی اور الفاظ میں پڑھاتے تھے۔ اور سیدنا عمرؓ کو کسی اور الفاظ میں۔ العیاذ باللہ!

2. قرآنی الفاظ کی حاکمیت ہمیشہ قائم رکھی جائے گی

جیسا کہ اوپر ثابت کیا جا چکا ہے کہ 2/43 اور 26/192 تا 26/195 کے

مطابق قرآن کا نزول عربی زبان میں ہوا تھا۔ اور ظاہر ہے کہ زبان مشتمل ہوتی ہے الفاظ پر۔ اور قرآن کے الفاظ خود اختیاری نہیں بلکہ نزولی ہیں۔ نیز ظاہر ہے کہ معانی اور مفہوم الفاظ ہی کے ہوتے ہیں۔ اور وہ خود الفاظ ہی کے اندر موجود و محفوظ ہوتے ہیں۔ فلہذا:-

قرآن فہمی کا دوسرا اصول یہ ہے کہ ہر مقام پر اللہ تعالیٰ حکیم و حاکم کے نازل کردہ الفاظ کی حاکمیت قائم رکھی جائے بحمد اللہ کہ اس ترجمہ و تفسیر میں کسی ایک لفظ کے ترجمہ اور مفہوم سے پہلو تہی نہیں کی گئی۔ سوائے ان حروف جارہ کے جو عربی ادب میں قواعد عرب کے مطابق زائد لائے جاتے ہیں مثلاً:-

﴿لَسْتَ عَلَيْهِمْ بِمُصَيِّرٍ﴾ 88/220 میں بِمُصَيِّرٍ کی ب، قاعدہ عرب کے مطابق زائد ہے۔ اس کا صحیح مفہوم یہ نہیں ہے کہ:- اے رسول آپ لوگوں کے لئے کسی داروغہ کے ساتھ نہیں؟..... بلکہ صحیح مفہوم یہ ہے کہ:- آپ لوگوں کے لئے کوئی داروغہ نہیں ہیں۔ نیز قرآن کی زبان میں جو ضمائر کا تکرار ہے، ان کا ترجمہ بلا تکرار کیا گیا ہے۔ مثلاً اَنَا نَحْنُ نَزَّلْنَا عَلَيْكَ الْقُرْآنَ 76/23 میں ضمیر جمع متکلم کا سہ گانہ تکرار تاکید ہے۔ اس کا ترجمہ اس طرح نہیں کیا گیا کہ:- قرآن کو بے شک ہم نے، ہم نے، ہم نے نازل کیا ہے۔ بلکہ غرض تکرار کو نمایاں کرتے ہوئے، ترجمہ لکھا گیا ہے:- بلا شبہ قرآن کو ہم ہی نے نازل کیا ہے۔

نیز الفاظ کی حاکمیت کو قائم رکھتے ہوئے اس ترجمہ اور تفسیر میں کسی لفظ کا وہ مفہوم بھی ہرگز نہیں لیا گیا، جو الفاظ کی حدود و قیود سے بے نیاز ہو کر لفظی حدود کو توڑ کر رکھ دے۔ مثلاً سابقہ تراجم میں 4/11 کے الفاظ ”فَوْقَ اثْنَتَيْنِ“ کا معنی لیا گیا ہے دو یا دو سے زائد لڑکیاں۔

3. قرآن کریم اہل عرب کی روزمرہ کی بول چال

کے عین مطابق ہے ارشاد باری ہے:-

﴿فَوَرَبِّ السَّمَاءِ وَالْأَرْضِ إِنَّهُ لَحَقُّ مِثْلَ مَا أَنْتُمْ تَنْطِقُونَ﴾ 51/23 (مفہوم) آسمان اور زمین (بلندی اور پستی) کے پروردگار کی شہادت ہے، کہ بلاشبہ قرآن حق ہے۔ اس کا انداز کلام بالکل اُس طرح کا ہے جس طرح تم آپس میں گفتگو کرتے ہو۔ فلہذا اس آیت مجیدہ سے ثابت ہوتا ہے کہ جس طرح روزمرہ کی عام بول چال، حقیقت و مجاز اور استعارات و تشبیہات، ہر چیز کو اپنے دامن میں سمیٹے ہوئے ہوتی ہے۔ اُسی طرح قرآن حکیم میں حقیقت و مجاز اور استعارہ و تشبیہ سب کچھ موجود ہے۔

پس قرآن فہمی کا تیسرا اصول:-

یہ ہے کہ قرآن کریم کو روزمرہ کی بول چال کے عین مطابق تسلیم کیا جائے۔
(اس اصول کی تشریح چوتھے پانچویں اور چھٹے اصول میں ملاحظہ فرمائیں)

4. الفاظ کا استعمال، با اندازِ مجاز

فہم قرآن کے سلسلے میں عموماً حقیقت و مجاز کے عدم امتیاز کی بدولت ٹھوکر کھائی گئی ہے حالانکہ معارضۂ مشاہدات اس کی بہترین کسوٹی ہے۔ جیسے کہ بنی اسرائیل کے متعلق آیا ہے:- **وَأُشْرِبُوا فِي قُلُوبِهِمُ الْعِجْلَ** 2/93 اس کا لفظی ترجمہ ہے:- اُن کے قلوب میں بچھڑا ملا دیا گیا۔

اب ظاہر ہے کہ اگر ان الفاظ کو حقیقت پر محمول کیا جائے تو تجربہ اور مشاہدہ معارض ہے۔ کیونکہ حقیقت یہ نہیں ہے کہ بچھڑے کو گھول کر یا اس کی یخنی بنا کر، اور بنی اسرائیل کے قلوب کا اپریشن کر کے، اس میں یخنی انڈھیل دی گئی تھی۔ بلکہ واقعہ یہ ہے

کہ سامری نے عقیدے کے طور پر پچھڑے کی معبودیت بنی اسرائیل کے ذہنوں میں جاگزیں کر دی تھی۔ پس ثابت ہوا کہ :-

قرآن کریم میں الفاظ کا استعمال، حقیقت کے علاوہ
باندازِ مجاز بھی موجود ہے

فلہذا قرآن فہمی کا چوتھا اصول یہ ہے کہ جہاں الفاظ کے حقیقی معنی مشاہدات سے معارض ہوں۔ وہاں دیکھ لیا جائے کہ

کیا یہ الفاظ باندازِ مجاز تو استعمال نہیں ہوئے؟ تاکہ قرآن کریم کے اصل مفہوم سے ہٹ کر کسی چیتانی مفہوم کی لق و دق وادیوں میں ٹھو کریں نہ کھانی پڑیں۔

5. تشبیہات، حرف تشبیہ مذکور اور محذوف کے ساتھ :-

عربی زبان میں کاف حرف تشبیہ ہے جو مُشَبَّہ کے ساتھ آ کر کسی ایک صفت میں مُشَبَّہ بہ کے ساتھ اس کی مشابہت کا اظہار کرتا ہے۔ جیسے کہ سورہ مدثر میں منکرین ضابطہ الہی کے متعلق ارشاد ہوا ہے :-

﴿فَمَا لَهُمْ عَنِ التَّذْكَرَةِ مُعْرِضِينَ ۝ كَانَهُمْ حُمُرٌ مُّسْتَفِیْرَةٌ ۝ لَا فَرَّتْ مِنْ قَسْوَرَةٍ ۝﴾ 74/49-51

(مفہوم) انہیں کیا ہو گیا ہے کہ یہ قرآن سے جو ایک نصیحت نامہ ہے اس طرح اعراض کرتے ہیں۔ گویا کہ وہ بد کے ہوئے گدھے ہیں جو شیر سے بھاگتے ہیں..... دیکھئے یہاں قرآن کو تشبیہٴ شیر اور منکرین قرآن کو گدھے کہا گیا ہے۔ نہ وہ فی الحقیقت چار ٹانگوں اور لمبے کانوں والے گدھے تھے اور نہ قرآن کریم چنگھاڑنے اور پھاڑ کھانے والا شیر ہے۔ چونکہ گدھا شیر سے بدکتا ہے۔ اور منکرین ضابطہ الہی قرآن کریم سے بدکتے ہیں اس لئے اس مشابہت کی بنا پر کاف حرف تشبیہ لا کر انہیں گدھے اور قرآن کو شیر کہا گیا ہے..... لیکن یاد رہے کہ بعض مقامات پر قرآن کریم میں حرف

تشبیہ محذوف و مُقَدَّر رکھا جاتا ہے۔ جیسے کہ منافقوں کے متعلق ارشاد ہوا ہے:-

﴿صُمُّ بُكْمٌ عُمًى فَهُمْ لَا يَرِجْعُونَ 2/180﴾ اس کا لفظی ترجمہ یہ ہے۔

کہ وہ گونگے ہیں، بہرے ہیں، اندھے ہیں، حالانکہ فی الحقیقت نہ وہ گونگے ہوتے ہیں نہ بہرے نہ اندھے۔ چونکہ وہ گونگوں بہروں اور اندھوں کی طرح حقائق سے بے خبر رہتے ہیں۔ اس لئے اس مشابہت کی بنا پر انہیں گونگے بہرے اور اندھے کہا گیا ہے۔ اور اس کی وضاحت آیت ذیل میں کردی گئی ہے:-

﴿لَهُمْ قُلُوبٌ لَا يَفْقَهُونَ بِهَا ذَلَّ لَهُمْ بَصَرُهمْ لَا يُبْصِرُونَ بِهَا ذَلَّ لَهُمْ﴾

اِذَا نَ لَا يَسْمَعُونَ بِهَا 7/179

(مفہوم) اُن کے پاس قلوب ہیں مگر اُن کے ساتھ تفقہ نہیں کرتے۔ اُن کے پاس آنکھیں ہیں، اُن سے دیکھتے نہیں۔ اُن کے پاس کان ہیں اُن سے سنتے نہیں۔ اس آیت مجیدہ نے اس امر کی تفسیر و تشریح کر دی ہے کہ 2/18 میں جنہیں گونگے بہرے اور اندھے کہا گیا ہے۔ وہ فی الحقیقت گونگے بہرے اور اندھے نہیں، انہیں گونگوں، بہروں اور اندھوں کیساتھ مشابہت کی بناء پر، کاف تشبیہ محذوف رکھ کر کہا گیا ہے کہ وہ گونگوں جیسے ہیں، بہروں جیسے ہیں اور اندھوں جیسے ہیں۔ پس قرآن فہمی کا پانچواں اصول یہ ہے کہ:-

قرآن حکیم میں تشبیہات کا انداز حرف تشبیہ مذکور کے ساتھ بھی ہے

اور محذوف کے ساتھ بھی

6. استعارات کا استعمال

روزمرہ کی بول چال میں جہاں حقیقت، مجاز اور تشبیہات کا استعمال کیا جاتا ہے۔ وہاں الفاظ استعارات کے طور پر بھی بولے جاتے ہیں۔ سورہ دہر میں جنتی معاشرہ کے نوخیز بچوں کے لئے یہ الفاظ آئے ہیں:-

﴿إِذَا رَأَوْهُمْ حَسِبْتَهُمْ لُؤْلُؤًا مَّنْثُورًا﴾ 76/190 (مفہوم) اے مخاطب جب تو ان (مسرور، خوش باش اور تابندہ چہروں والے) بچوں کو چلتا پھرتا دیکھے تو گمان کرے کہ یہ درخشندہ اور تابناک جواہرات بکھرے ہوئے ہیں..... یعنی ان کے چہرے ناہموار معاشرہ کے بچوں جیسے مضحل اور اداس و پریشان نہیں ہونگے۔ دیکھئے گا! یہاں لُؤْلُؤًا مَّنْثُورًا اسے تازگی شگفتگی اور درخشندگی مستعار لی گئی ہے۔ ورنہ ان الفاظ کے حقیقی معنوں کے مطابق ان بچوں کے متعلق یہ نہیں کہا گیا کہ وہ فی الحقیقت جواہرات یعنی پتھر کے بنے ہوئے ہونگے۔ پس قرآن فہمی کا چھٹا اصول یہ ہے کہ:-

قرآن حکیم میں حقیقت، مجاز اور تشبیہات کے ساتھ ساتھ استعارات بھی موجود ہیں۔

فلہذا اللہ تعالیٰ کے خود واضح کردہ اصول کے مطابق کہ قرآن کریم روزمرہ کی بول چال کے عین مطابق ہے 51/23۔ اس ترجمہ و تفسیر میں ہر اس مقام پر جہاں الفاظ کے حقیقی معنی مراد لینے میں مشاہدات معارض ہیں، وہاں مجازی تشبیہی یا استعاراتی معنی لئے گئے ہیں۔ اور کسی بھی مقام پر کسی چیتانی تصور کو قریب تک پھٹکنے نہیں دیا گیا جو مشاہدات و تجربات کے خلاف ہو۔

7. قرآن حکیم اللہ کا قول اور کائنات اس کا فعل ہے اللہ کے

قول و فعل میں تضاد و تخالف ہر گز نہیں۔

یہ ایک عالمگیر مسلمہ ہے کہ خود انسانوں میں بھی معقول انسان کی پہچان یہ ہے کہ اس کے قول اور فعل میں تضاد و تخالف نہیں ہوتا۔ تو اس طرح اللہ تعالیٰ، صاحب شرف و مجد کے متعلق تو اس امر کا تصور تک نہیں کیا جاسکتا کہ اُس کا کوئی قول اس کے کسی فعل کے خلاف ہو۔ قرآن کریم میں اس امر کی وضاحت باند ذیل کی گئی ہے:-

﴿ خَلَقَ السَّمٰوٰتِ وَالْاَرْضَ بِالْحَقِّ ۝۶۴/۳ ﴾ اللہ تعالیٰ نے آسمانوں اور زمین کو بالحق پیدا فرمایا ہے۔

﴿ نَزَّلَ عَلَيْكَ الْكِتٰبَ بِالْحَقِّ ۝۳/۳ ﴾ اے رسول! اللہ نے آپ پر اپنی کتاب بالحق نازل فرمائی ہے۔

دیکھئے گا! ان آیات کریمات میں بالصراحت بتا دیا گیا ہے کہ اللہ تعالیٰ کا فعل کائنات بھی بالحق ہے۔ اور اس کا قول قرآن بھی بالحق ہے۔ اب چونکہ حق، حق کا مخالف ہرگز ہرگز نہیں ہوتا۔ پس ثابت ہوا کہ قرآن اور کائنات، یعنی اللہ تعالیٰ کا قول و فعل باہم موافق ہیں مخالف نہیں۔ بالفاظ دیگر قرآن کریم کی کوئی آیت، کتاب کائنات کی کسی آیت کے خلاف ہرگز نہیں۔ اور اسی طرح کتاب کائنات کی کوئی آیت، قرآن کریم کی کسی آیت کی مخالف نہیں۔

مثلاً ارشاد باری ہے:-

﴿ اَلَمْ تَرَ اَنَّ اللّٰهَ اَنْزَلَ مِنَ السَّمَآءِ مَآءً جَ فَاَخْرَجْنَا بِهٖ ثَمَرَٰتٍ مُّخْتَلِفًا۟ اَلْوَانُہَا ۝۳۵/۲۷ ﴾ اے مخاطب کیا تو نے غور نہیں کیا، یعنی تجھے غور کرنا چاہئے کہ اللہ تعالیٰ آسمان سے پانی نازل کرتا ہے۔ پھر ہم اس کے ساتھ مختلف رنگوں کے میوہ جات پیدا کرتے ہیں..... یہ ہے اللہ تعالیٰ کا قول جو نَزَّلَ عَلَيْكَ الْكِتٰبَ بِالْحَقِّ ۝۳/۳ کی قرآنی شہادت کے مطابق حق ہے۔ اور آسمان سے عملی طور پر پانی برسانا اور اُس کے ساتھ انواع و اقسام کے میوہ جات پیدا کرنا، جو اس کائنات میں بشکل مشہود موجود ہے۔ خَلَقَ السَّمٰوٰتِ وَالْاَرْضَ بِالْحَقِّ ۝۶۴/۳ کے مطابق حق ہے۔ وہ اللہ تعالیٰ کا قول ہے۔ اور یہ اس کا فعل ہے۔ اور یہ باہم موافق ہیں، ایک دوسرے کے مخالف نہیں۔

پس قرآن فہمی کا ساتواں اصول یہ ہے کہ اس کی کوئی آیت کتاب کائنات کے مخالف ہرگز نہیں۔

فلہذا اس ترجمہ و تفسیر میں قرآن کریم کی کسی بھی آیت کا مفہوم، کتاب کائنات کی کسی آیت کے خلاف نہیں لیا گیا۔ اور قرآن کریم کے جن الفاظ کے حقیقی معنی کتاب کائنات کے مخالف جاتے ہوں۔ اصول نمبر 3 کے مطابق ان کے وہ مجازی، تشبیہاتی یا استعاراتی معنی لئے گئے ہیں۔ جو کتاب کائنات کے عین موافق ہیں۔ پس قرآن فہمی کے اصول زیر نظر کے مطابق، قرآن کریم میں کسی چیتائی تصور کو داخل نہیں ہونے دیا گیا۔ جس سے قرآن و کائنات میں تضاد پایا جائے۔

8. قرآن ایک مفصل کتاب ہے مجمل نہیں

اللہ تعالیٰ نے، اُسی ذاتِ اقدس و اطہر کی زبانِ فیض ترجمان سے، جس کے قلبِ اطہر پر قرآن کریم نازل ہوا تھا (2/97)، اس امر کا اعلان کروا دیا ہے کہ یہ کتاب مجید مفصل ہے مجمل ہرگز نہیں:-

﴿أَفَغَيْرَ اللَّهِ ابْتِغَىٰ حَكْمًا وَهُوَ الَّذِي أَنزَلَ إِلَيْكُمُ الْكِتَابَ مُفَصَّلًا ط

6/114

(مفہوم) (صاحب قرآن! کہہ دیجئے گا کہ لوگو! کیا میں اللہ کے سوا کوئی اور حاکم تلاش کروں۔ حالانکہ اُس نے اپنا حکم نامہ تمہاری طرف ایک مفصل کتاب کی صورت میں نازل کر دیا ہے۔ نیز..... اس امر کا اعلان بھی صراحتاً کر دیا گیا ہے کہ اس کتاب مقدس کی تفصیل و تشریح بھی خود ہم نے آپ کر دی ہے:-

﴿قَدْ فَصَّلْنَا الْآيَاتِ لِقَوْمٍ يُفْقَهُونَ 6/980 = بے شک ہم نے تفقہ

کرنے والوں کے لئے اپنی آیتوں کی تفصیل خود کر دی ہے۔ اپنی کتاب کی تفصیل کرنے کے ضمن میں، یہ مسلمہ آپ دیباچہ کے شروع میں ملاحظہ فرما چکے ہیں کہ کسی کتاب کی تفسیر و تفصیل وہ شخص کر سکتا ہے جو علم کے لحاظ سے، یا تو صاحب کتاب سے افضل ہو۔ اور یا کم از کم صاحب کتاب کی علمی سطح کا مالک ہو۔ لیکن قرآن حکیم چونکہ کتاب ہے اللہ تعالیٰ کی، اور دنیا کے کسی فرد و بشر کا، علم کی رو سے اللہ تعالیٰ سے افضل

ہونا تو درکنار، اس کی علمی سطح تک پہنچنا بھی ناممکن ہے۔ اسی لئے اللہ تعالیٰ نے اپنی کتاب کی تفصیل خود کر دی ہے۔ فلہذا اپنے داخلی شواہد کے مطابق قرآن کریم مجمل نہیں مفصل ہے۔ اور خود اللہ تعالیٰ کا تفصیل کردہ ہے۔ اس لئے زیر نظر ترجمہ و تفسیر کی عمارت اس قرآنی مسئلہ کی بنیادوں پر قائم ہے کہ قرآن کریم مفصل ہے مجمل ہرگز نہیں۔ فلہذا قرآن فہمی کا آٹھواں اصول یہ ہے کہ:-

قرآن حکیم اپنی تفصیل کے لئے کسی غیر اللہ کتاب کا محتاج نہیں
(نوٹ) اسی چیز کی تفصیل نویں، دسویں اور گیارہویں اصول میں بھی ملاحظہ فرمائیں۔

9. قرآن کریم خود مبین ہے۔

دعویٰ الہی ہے کہ:-

قرآن کریم، ہر چیز (ہر مسئلہ) کی تبیین و تشریح خود کرتا ہے۔ دیکھئے! خود صاحب قرآن سلام علیہ کو مخاطب کر کے اعلان کیا گیا ہے:-
 ﴿وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ 16/89﴾ اور اے رسول! ہم نے آپ پر اپنی کتاب نازل فرمائی ہے جو ہر مسئلے کی خود وضاحت کرنیوالی ہے۔ اور فرمانبرداروں کیلئے ہدایت، رحمت اور بشارت ہے۔

اب یہاں پہنچ کر یہ سوال پیدا ہوتا ہے کہ قرآن حکیم کو اُس کے اپنے دعویٰ تَبْيَانًا لِّكُلِّ شَيْءٍ کے خلاف روایات کا محتاج قرار دینا، اور آیات قرآنی کی تبیین و تشریح کیلئے پہلے تو متونی بزرگوں کے متضاد و متخالف بیانات کے ڈھیر جمع کرنا، کہ بیضاویؒ نے یہ کہا ہے اور بغویؒ نے یہ لکھا ہے۔ رازیؒ نے یہ فرمایا ہے اور ابن کثیرؒ کی یہ رائے ہے۔ اور اس کے بعد کسی ایک کی رائے کی تائید کرنا، کس حد تک صحیح ہو سکتا ہے۔ جس کا نتیجہ یہ ہے کہ عرصہ دراز سے حالت یہ ہے کہ کوئی مترجم و مُفسّر ہاروت ماروت کو

شیطان قرار دے رہا ہے اور کوئی فرشتہ بتاتا ہے۔

اس کے جواب میں موڈبانہ التماس کی جاتی ہے، کہ آیت مجید 16/89 کی مخالفت کر کے غیر اللہ کتابوں کو قرآن کریم کی تفسیر و تشریح قرار دینے میں سہارا لیا جاتا ہے، اس نظریے کا، کہ رسول کریم قرآن کریم کے مفسر و مبین ہیں۔ حالانکہ ابتدائے مضمون ہی میں واضح کیا جا چکا ہے، چونکہ دنیا کا کوئی فرد و بشر اللہ تعالیٰ کے غیر محدود علم کی برابری کا دعویٰ نہیں کر سکتا۔ اس لئے اُس کی کتاب کا کوئی متفلسف مفسر و مبین نہیں ہو سکتا اپنی کتاب کا مفسر و مفصل وہ آپ ہے لیکن رسالتاً آپ کو کتاب مجید کا مفسر قرار دینے والے اپنے اس اصول پر بھی قائم نہیں رہتے۔ اور رسول مقبولؐ کے ذریعہ تَبَيَّنَا نَا لِكُلِّ شَيْءٍ کا قرآنی حصار توڑ، کر پھر اس میں بغویٰ، بیضاویؒ ابن اثیرؒ اور ابن کثیرؒ وغیرہم کو داخل تو کر لیا جاتا ہے، لیکن افسوس ہے کہ، ایک ایک آیت کی متعدد اور مختلف و متضاد تفسیریں پیش کر کے تفسیر قرآن کے خواب کو پریشان سے پریشان تر کر کے رکھ دیا گیا ہے۔

لیکن حقیقت یہی ہے کہ 16/89 کے داخلی دعوے کے مطابق قرآن کریم، سو فیصدی نہیں بلکہ کئی سو فیصدی تَبَيَّنَا نَا لِكُلِّ شَيْءٍ ہے۔ یاد رہے کہ اگر اسے اس کے اس دعویٰ کے خلاف تَبَيَّنَا نَا لِكُلِّ شَيْءٍ نہ مانا جائے تو نہ یہ ہدایت ثابت ہوتا ہے نہ رحمت و بشارت ٹھہرتا ہے، کیونکہ 16/89 میں معطوف معطوف علیہ کی صورت میں کہا گیا ہے، کہ قرآن کریم تَبَيَّنَا نَا لِكُلِّ شَيْءٍ وَ هُدًى وَ رَحْمَةٌ وَ بُشْرٰی لِّلْمُسْلِمِیْنَ ہے اہل قواعد سے یہ امر مخفی نہیں، کہ معطوف، معطوف علیہ کے حکم میں ہوتا ہے۔ تو اس طرح جب قرآن کریم، سو فیصدی، ہدایت، رحمت اور بشارت ہے۔ تو سو فیصدی تَبَيَّنَا نَا لِكُلِّ شَيْءٍ کیوں نہیں؟۔ کاش کہ عربی قواعد ہی کا پاس کرتے ہوئے کتاب الہی کو اُسی طرح لا محتاج الی الغیر تسلیم کیا جائے، جس طرح خود صاحب کتاب، اللہ تعالیٰ کو ”لا محتاج الی الغیر“ تسلیم کیا جاتا ہے۔

ایک ضمنی سوال کا جواب :-

کہا جاتا ہے کہ سینکڑوں مسائل ایسے ہیں، جن کا جواب دینے سے قرآن قاصر ہے۔ یعنی یہ نہیں بتاتا کہ کس طرح کھاؤ، کس طرح پیو، کس طرح اٹھو، کس طرح بیٹھو، لباس کو نسا پہنو، حجامت کس وضع کی بناؤ، الصلوٰۃ کس طرح پڑھو، کتنے وقت پڑھو اور اس میں کیا پڑھو، الگ الگ وقتوں کی کتنی کتنی رکعتیں ادا کرو، زکوٰۃ کا نصاب کیا ہے اور مقدار کیا؟ حج کس طرح ادا ہوگا؟ میت کو غسل کس طرح دیا جائے گا؟ جنازہ کس طرح ہوگا؟ بچہ پیدا ہو تو اس کے کان میں اذان کہنے کی خبر قرآن میں نہیں ہے۔ قرآن نکاح باندھنے کا طریقہ نہیں بتاتا طریقہ طلاق کی وضاحت نہیں کرتا وغیرہ وغیرہ۔

اس قسم کے سوالات کرنے میں وہی ذہن کا فرما ہوتا ہے، جو قرآن کریم کو ناکافی، نامکمل اور جمل و گونگا ماننے کے ساتھ ساتھ دامن اسلام کو اس قدر محدود اور سمٹا سکدہا ہوا تسلیم کرتا ہے، جو جغرافیائی تقاضوں کا خیال بھی نہ رکھے اور انسان کی انفرادی پسند اور شخصی آزادی تک کو بھی سلب کر لے۔ یعنی اتنی شدید پابندیاں عائد کر دے، کہ کھاؤ تو یوں، پیو تو یوں، اٹھو تو اس طرح، لیٹو تو اس پہلو، سوو تو اس کروٹ، بیت الخلاء میں داخل ہو تو یہ پڑھو، باہر آؤ تو یہ دہراؤ۔ یاد رہے! قرآن کریم چونکہ ہُدٰی لِّلْعٰلَمِیْنَ ہے..... رسول مقبول چونکہ دنیا بھر کے رسول ہیں اور اسلام چونکہ عالمگیر دین ہے۔ اس لئے نہ اس میں بے جا پابندیوں کی گنجائش ہے نہ تو ہماتی جکڑ بندیوں کا گزر۔ اس میں صاف صاف کہہ دیا گیا ہے کہ واجب الاتباع صرف مَا اَنْزَلَ اللّٰهُ یعنی قرآن کریم ہے (7/3) اور اسی کی تائید 28/85 میں کی گئی ہے:-

﴿ اِنَّ الَّذِیْ فَرَضَ عَلَیْكَ الْقُرْآنَ لَرَاٰ ذٰکَ اِلٰی مَعَادِ طَاے رَسُوْل ! وِه ذَاتِ مَقْدَسْ جَس نَے اَپْ پَر قرآن فرض کیا ہے وہ آپ کو وعدہ گا (قیامت) کی طرف سے لے جائیوالا ہے۔ بالفاظ دیگر مَا اَنْزَلَ اللّٰهُ، یعنی قرآن کریم ہی رسالتِ آباء اور اُمتِ مسلمہ پر فرض کیا گیا ہے۔ اور قیامت کو باز پُرس بھی قرآن کریم کے متعلق

ہوگی۔ جیسے کہ سورہ فرقان میں خبر دی گئی ہے کہ قیامت کی وعدہ گاہ میں قرآن کریم ہی کو پس پشت پھینک دینے کا جرم اُمت پر عائد ہوگا۔ اور رسول مقبول فرمائیں گے:-

﴿يَرْبِ إِنَّ قَوْمِي اتَّخَذُوا هَذَا الْقُرْآنَ مَهْجُورًا 25/30﴾ = اے میرے

پروردگار میری اس قوم نے قرآن کو اس طرح پکڑا ہوا تھا جیسے چھوڑا ہوا ہوتا ہے.....

قرآن کے سوا جن کتابوں کو اس کے ساتھ شریک کر کے واجب الاتباع گردانا جاتا ہے

یعنی کتب روایات، نہ قرآن بھر میں اُن کی اتباع کا حکم دیا گیا ہے، اور نہ ہی قیامت کی

باز پرس میں اُن کا ذکر ہے۔ فلہذا اثابت ہوا کہ قیامت کی باز پرس کا مکمل حل قرآن مجید

میں موجود ہے۔ یہی فرض ہے۔ یہی واجب الاتباع ہے۔ جو مسائل اس میں

دیدئے گئے ہیں وہی فرض ہیں خواہ وہ مسئلہ صلوٰۃ سے متعلق ہوں، یا زکوٰۃ سے۔ اُن کا

تعلق اوقات الصلوٰۃ کے ساتھ ہو، یا رکعات و اذکار صلوٰۃ کے ساتھ۔ وہ مسائل حج ہوں

یا مسائل نکاح و طلاق۔ زندوں کے مسئلے ہوں یا مُردوں کے۔ جو کچھ قرآن کریم میں

دیدیا گیا ہے وہی کچھ فرض ہے۔ اور جن مسائل کی وضاحت نہیں کی گئی، ظاہر ہے کہ وہ

اللہ تعالیٰ علیم وخبیر سے بھول کر نہیں رہ گئے۔ بلکہ اُنہیں ہر ملک کے موسیٰ اور جغرافیائی

تقاضوں، اور ہر فرد کی شخصی آزادی اور انفرادی پسند پر چھوڑ دیئے گئے ہیں۔ ورنہ اللہ

تعالیٰ نے، قرآن کریم کے متعلق تو پوری ذمہ داری کیساتھ اعلان کر رکھا ہے کہ وہ ہر

مسئلہ، اور ہر مسئلے کے ہر گوشے کو پوری طرح کھول کر کھول کر بیان کر نیوالی کتاب ہے:-

﴿وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ 16/89﴾ = اے رسول!

ہم نے آپ پر ہر مسئلہ کھول کھول کر بیان کرنے والی کتاب نازل فرمائی ہے۔

﴿وَكُلُّ شَيْءٍ فَصَّلْنَاهُ تَفْصِيلًا 17/12﴾ = اور ہم نے ہر مسئلے کو کھول

کھول کر بیان کر دیا ہے۔ اور ساتھ ہی حکم دے دیا گیا ہے کہ جو مسائل، اور مسائل کے

جو نئے گوشے بیان نہیں کئے گئے اُن کے متعلق گریذ نہ کرنا:-

﴿يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِن تُبْدَلْكُمْ تَسْؤُكُمْ

5/101۔ ایمان والو! اُن مسائل کے متعلق سوال نہ کرنا (جو زمان و مکان کے تقاضوں اور اقوام و افراد کی انفرادی آزادی پر چھوڑ دیئے گئے ہیں) اگر سب بتا دیئے جائیں (تو تمہاری شخصی آزادی چھن جائے اور) تمہارے لئے تنگی اور دشواری کا موجب ہو جائے..... بالفاظ دیگر 16/89 اور 17/12 میں اعلان کر دیا گیا ہے کہ ہم نے اپنی کتاب میں انسانی ضروریات کے تمام مسائل پوری طرح کھول کھول کر بیان کر دیئے ہیں۔ اور 5/101 میں منع کر دیا گیا ہے کہ قرآنی وضاحت و صراحت سے زائد سوال نہ کرنا۔ جن مسائل کی فروعات سے درگزر کیا گیا ہے۔ وہ مکان و زمان کے تقاضوں اور تمہاری انفرادی آزادی کے پیش نظر خود معاف فرمایا ہے۔ قرآن میں کوئی کمی کچی نہیں رکھی گئی

صلوٰۃ، زکوٰۃ، حج، پیدائش و موت، نکاح و طلاق اور جملہ معاشرتی مسائل کی اصولی حدود و قیود متعین کر دی گئی ہیں۔ اور ان غیر متبدل حدود کے دائرے میں مکان و زمان کی ضرورتوں کے مطابق نوع انسانی کو انفرادی آزادی عطا کر دی ہے۔ نیز جس حد تک کسی مسئلے کی فروعی شقوق کو پابند کرنا ضروری تھا۔ اُس حد تک اصول کے ساتھ ساتھ فروعات کی وضاحت و صراحت بھی کر دی گئی ہے۔ اور باقی گوشے آزاد چھوڑ دیئے گئے ہیں۔ مثلاً یہ حکم تو دیا ہے:-

﴿يَسْبِيْ اٰدَمَ قَدْ اَنْزَلْنَا عَلَيْكُمْ لِبَاسًا يُوَارِيْ سَوْآتِكُمْ وَرِيشًا ط 7/26﴾ = اے نوع آدم! بے شک ہم نے تم پر لباس (کا حکم) نازل کیا ہے کہ وہ تمہاری برہنگی کو ڈھانپنے اور خوبصورت بھی ہو۔ لیکن اس حکم کی عالمگیریت کو قائم رکھتے ہوئے یہ پابندی نہیں لگائی گئی کہ صرف تہبند اور لمبا کرتہ ہی پہنا جائے۔ کوٹ پینٹ اور قمیض شلوار یا چست پاجامہ اور شیروانی استعمال نہ کی جائے۔ اسی طرح حجامت کے متعلق مُحَلِّقِيْنَ رُءُ وُسْكُمْ وَمُقْصِرِيْنَ 48/27 کے الفاظ میں رُءُ وُسْ، جن

میں سر اور ڈاڑھی کے سب بال شامل ہیں، لمنڈانے یا کتروانے کی اجازت تو موجود ہے۔ لیکن یہ پابندی نہیں کہ ضرور ہی منڈائے جائیں یا ضرور ہی کتروائے جائیں۔ کٹائے جائیں تو کتنی لمبائی تک اور کس ملک کی وضع قطع کے مطابق کٹائے جائیں۔ بلکہ پورے گڑہ ارض کے قیامت تک کے تقاضوں کا ساتھ دینے کے لئے، ان گوشوں کو آزاد چھوڑ دیا گیا ہے۔

✽ کھانے پینے کے متعلق کُلُوا وَاشْرَبُوا وَلَا تُسْرِفُوا 7/31 کھاؤ پیو مگر اسراف نہ کرنا..... اور کُلُوا مِمَّا رَزَقَكُمُ اللَّهُ حَلَالًا طَيِّبًا 5/88 کے الفاظ میں حلال پر موافق مزاج کی اجازت دیدی گئی ہے۔ جس سے صاف ظاہر ہے کہ ہر حلال چیز کے کھانے پر مجبور نہیں کیا گیا۔ کوئی چیز حلال ہونے کے ساتھ ساتھ، اگر صحت اور مزاج کے موافق نہ ہو تو نہ کھائے۔ اسی طرح انفرادی مزاج اور پسند کو برقرار رکھتے ہوئے حکم دیا گیا ہے کہ جی چاہے تو ایک برتن میں مل کر کھاؤ۔ نہ چاہے تو الگ الگ برتنوں میں کھا سکتے ہو:- لَيْسَ عَلَيْكُمْ جُنَاحٌ اَنْ تَاْكُلُوا جَمِيعًا وَاَوْ اَشْتَاتًا ط 24/61

۱۔ قرآنی لغت کے مطابق راس سے پورا سر بھی مراد لیا جاتا ہے۔ صرف بالائی سطح نہیں = 17/51 میں ہے فَسَيَنْغَضُونَ إِلَيْكَ رُءُوسَهُمْ وَيَقُولُونَ مَتَى هُوَ اے رسول! وہ آپ سے مخاطب ہو کر سروں کو منکائیں گے اور کہیں گے (جس قیامت کی آپ خبر دیتے ہیں۔ بتائیے گا کہ) وہ ہوگی کب؟ چونکہ صرف سر کی بالائی سطح ہلائی اور منکائی نہیں جاسکتی، بلکہ سارا سر حرکت کرتا ہے۔ اس لئے ڈاڑھی سمیت سارے سر کے بالوں کو حسب منشا منڈانے یا کٹوانے کی اجازت ہے۔ نیز 19/4 میں ذکر کیا کہ قول درج ہے وَاشْتَعَلَ الرَّأْسُ شَيْبًا = میرا سر شعلہ مار چکا ہے یعنی میرے راس کے بال سفید ہو چکے ہیں۔ اب ظاہر ہے کہ صرف سر کی بالائی سطح کے بال ہی سفید نہیں ہو چکے تھے بلکہ ڈاڑھی بھی سفید ہو چکی تھی۔ لہذا 19/4 میں بھی ڈاڑھی سمیت پورے سر کو راس کہا گیا ہے۔ 5/6 وضو کے ضمن میں سر بمعنی سر کی بالائی سطح بھی آیا ہے:- وَامْسَحُوا بِرُءُوسِكُمْ۔ لیکن 17/51 اور 19/4 میں راس بمعنی ٹھوڑی سمیت سارا سر ہے، صرف بالائی سطح نہیں۔ اس سلسلے کی مزید وضاحت آیت 5/101 کی تفسیر میں، تفسیر القرآن بالقرآن کے ماتحت اپنے مقام پر آگے آرہی ہے۔

✽ اقامتِ صلوٰۃ اور ایثارِ زکوٰۃ کو ہر مقام پر متصل لا کر، اسے اس طرح مرکزی نقطہ کی حیثیت دیدی گئی ہے کہ قرآن کریم کی پوری تعلیم اس کے گرد طواف کرتی ہوئی پائی جاتی ہے۔ الفاظِ صلوٰۃ و زکوٰۃ، اور ان کی مکمل تشریح اپنے مقام پر آگے آرہی ہے۔ یہاں صرف یہ بتایا جاتا ہے کہ قرآن کریم کے متعلق یہ کہنا کہ اس میں صلوٰۃ و زکوٰۃ کی وضاحت موجود نہیں، گویا یہ تصور دینا ہے کہ جس مقصد کے لئے قرآن کریم نازل ہوا تھا۔ اس نے خود اس کی حقیقت کو بھی بے نقاب نہیں کیا۔

✽ نکاح و طلاق اور ذن کفن وغیرہ الفاظ کا مفہوم خود ان الفاظ کے اندر موجود ہے۔ وضاحت اپنے مقام پر آگے آرہی ہے۔ باقی رہا نوموّلود کے کان میں اذان کہنے کا مسئلہ! تو جب قرآن کریم یہ کہتا ہے:-

✽ وَاللّٰهُ اٰخَرُ جَاۡئِكُمْ مِّنْ بُطُوۡنِ اُمَہٰتِكُمْ لَا تَعْلَمُوۡنَ شَيْۡئًا 16/78 = اور اللہ تمہیں تمہاری ماؤں کے پیٹوں سے پیدا کرتا ہے اُس وقت تم کچھ نہیں جانتے..... تو ایسے وقت پر جب بچہ جانتا ہی نہیں کہ اُسے کیا کہا جا رہا ہے۔ بول و براز تک کے شعور سے عاری ہے۔ اُٹھ کر بیٹھ نہیں سکتا، مسجد جان نہیں سکتا، اس کے ایک کان میں یہ کہنا حَتّٰی عَلٰی الصَّلٰوۃ، آ صلوٰۃ کی طرف۔ اور دوسرے میں کہنا:- قَدْ قَامَتِ الصَّلٰوۃ = جلدی کر جماعت کھڑی ہوگئی ہے۔ قرآن کریم جیسی عقل دوست کتاب سے، جو لَعَلَّكُمْ تَعْقِلُوۡنَ اور اَفَلَا تَعْقِلُوۡنَ کے جملوں سے معمور ہے، ایسے عقل دشمن احکام کی اُمید رکھنا، اس کے مقام تک سے بے خبری کی دلیل ہے۔

پس قرآن فہمی کا نواں اصول یہ ہے کہ قرآن کریم خود مبین ہے۔ ہر مسئلے کی خود وضاحت کرتا ہے اور تبیین و تشریح کے لئے کسی غیر اللہ کتاب کا محتاج نہیں۔

10. قرآن کریم کافی ہے

ارشادِ باری ہے:-

✽ اَوَلَمْ يَكْفِهِمْ اَنَّا اَنْزَلْنَا عَلَیْكَ الْكِتٰبَ يُتْلٰی عَلَیْہُمْ ط اِنَّ فِیْ

ذَالِكَ لَرَحْمَةٌ وَ ذِكْرٌ لِّقَوْمٍ يُؤْمِنُونَ 29/51 = صاحب قرآن! کیا معترضین کے لئے یہ کافی نہیں کہ ہم نے آپ پر اپنی کتاب نازل فرمائی ہے۔ جو ان پر پڑھی جاتی ہے۔ بلاشبہ ماننے والوں کے لئے اس میں رحمت بھی ہے اور نصیحت بھی ہے۔
غور فرمائیے گا! کہ اس آیت مجیدہ میں کس اندازِ بلاغت کے ساتھ کفایت قرآن کا اعلان کیا گیا ہے۔

پس قرآن فہمی کا دسواں اصول یہ ہے کہ قرآن خود کافی ہے۔ کسی غیر اللہ کتاب کا محتاج نہیں۔ فلہذا زیرِ نظر ترجمہ اور تفسیر میں اس امر کی پوری کوشش کی گئی ہے کہ کسی بھی مقام پر کفایت قرآن کا دامن ہاتھ سے نہ چھوٹنے پائے۔

11. قرآن کریم کا مفسر خود اللہ تعالیٰ ہے:-

اس ضمن میں نفی اثبات کے حصر کیساتھ مذکور ہے کہ اللہ تعالیٰ نے اپنی کتاب کی تفسیر خود کر دی ہے۔ (یہ شق پیچھے گزر چکی ہے۔ لیکن قرآن فہمی کے قرآنی اصول کی فہرست میں، چونکہ اس کا ایک خاص مقام ہے۔ اس لئے دوبارہ لائی جا رہی ہے۔ معاف فرمائیے گا)۔ دیکھئے ارشادِ باری تعالیٰ ہے:-

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا ٥١

25/33

(مفہوم) اے رسول! لوگ آپ کے پاس اس قرآن کی مثل نہیں لاسکیں گے۔ بلکہ ہم ہی ہیں جو آپ کے پاس قرآن بھی لاتے ہیں۔ اور اس کی احسن تفسیر بھی لاتے ہیں۔

پس قرآن فہمی کا گیارھواں اصول یہ ہے کہ قرآن اپنا مفسر آپ ہے۔ فلہذا تفسیر زیرِ نظر میں قرآن کی تفسیر قرآن کریم ہی کے ساتھ کی گئی ہے۔ اور اسی اساس پر اس تفسیر دلپذیر کا نام اسمِ مستثنیٰ تجویز کیا گیا ہے:- تفسیر القرآن بالقرآن

12. قرآن کریم میں تضاد و تخالف ہر گز نہیں ہے

کتاب مجید فرقان حمید کے متعلق اللہ تعالیٰ کا ایک انتہائی زوردار دعویٰ یہ بھی ہے، کہ اس کتاب کے، الہی کتاب ہونے کی دلیل یہ ہے کہ اس کی آیاتِ کریمات میں باہمی تضاد و تخالف ہر گز ہرگز موجود نہیں۔ بالفاظِ دیگر، اس میں تضاد و تخالف ماننا، اسے کتاب اللہ ماننے سے انکار کے مترادف ہے۔ دیکھئے ارشادِ باری ہے:-

﴿أَفَلَا يَتَذَكَّرُونَ الْقُرْآنَ ط وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ 4/82o

(مفہوم) لوگ قرآن میں تدبر کیوں نہیں کرتے۔ (یعنی انہیں اس میں غور کرنا چاہیئے۔ اور اس اساس پر غور کرنا چاہئے کہ اس میں اختلاف ہر گز نہیں ہے، کیونکہ یہ اللہ تعالیٰ کی طرف سے ہے) حقیقت یہ ہے کہ اگر یہ (غیر اللہ کی طرف سے ہوتا تو لوگ اس میں معمولی نہیں، بلکہ) بہت زیادہ اختلاف موجود پاتے۔

پس قرآن فہمی کا بارھواں اصول یہ ہے کہ اس میں اختلاف نہیں ہے فلہذا زیرِ نظر ترجمہ اور تفسیر میں اس قرآنی قدر کا پورا پورا لحاظ رکھا گیا ہے کہ قرآن کریم کی کوئی آیت کسی آیت سے ٹکرانے نہ پائے۔ جہاں کہیں دو آیتوں میں بظاہر تضاد و تخالف معلوم ہوتا ہے۔ وہاں اللہ تعالیٰ کی ہدایتِ ذیل پر عمل کرتے ہوئے باہم متضاد دو آیاتِ کریمات میں سے متشابہ آیت کو محکم آیت کے ماتحت رکھا گیا ہے۔ جیسے کہ اللہ تعالیٰ نے خود فیصلہ دے دیا ہے:-

13. قرآن کریم میں آیاتِ محکمات بھی ہیں اور متشابہات

بھی ہیں لیکن اصل کتاب محکمات ہیں:-

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ

الْكِتَابِ وَآخَرُ مُتَشَابِهَةٌ¹ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ سَجَّ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ لَا كُلٌّ مِنْ عِنْدِ رَبِّنَا ج 3/7

(مفہوم) اے رسول! وہ اللہ ہی ہے جس نے آپ کی طرف اپنی کتاب نازل فرمائی ہے۔ اس میں آیات محکمات ہیں۔ وہ اصل کتاب ہیں اور دوسری قسم ہے متشابہات، (بظاہر مختلف لیکن حقیقت میں محکمات سے ملتی جلتی اور عین ان کی مثل و مانند ہیں) پھر جن لوگوں کے قلوب ٹیڑھے ہیں۔ وہ اس (کتاب) میں سے متشابہات کے اُس (مفہوم) کی اتباع کرتے ہیں۔ جس میں محکمات کے خلاف شبہ پیدا ہوتا ہو۔ ایسے لوگوں کی غرض اُس میں فتنہ کی تلاش اور من مانی تاویل ہے۔ حالانکہ حقیقت یہ ہے کہ اُس (کتاب) کی تاویل اللہ کے سوا کوئی نہیں جانتا۔ اور جو لوگ قرآنی علم کے پکے ہیں۔ وہ کہتے ہیں کہ ہم اس قرآن پر ایمان لائے ہیں۔ محکمات و متشابہات سب اللہ کی طرف سے ہیں۔ (وہ متشابہات کو محکمات کی مثل و مانند مانتے ہیں، متضاد و متخالف نہیں مانتے)۔

دیکھئے! اس آیت سے ثابت ہے کہ متشابہات کی اتباع ٹیڑھے قلوب کی نشانی ہے۔ پس ثابت ہوا کہ اگر کہیں قرآن کریم کی دو آیات کریمات کے مفہوم و معانی میں بظاہر تضاد و متخالف پایا جائے۔ تو اس کے دُور کرنے کا طریقہ یہ بتایا گیا

۱۔ لفظ متشابہات، متشابہ کی جمع ہے۔ جس کا معنی 6/141 میں قرآن کریم نے خود بتا دیا ہے ملتا جلتا اور مثل و مانند۔ جیسے کہ ارشاد ہوا ہے: - اللہ تعالیٰ پیدا کرتا ہے کھجوریں، مختلف ذائقوں کے اجناس، زیتون اور انار مُتَشَابِهًا وَغَيْرُ مُتَشَابِهٍ ط 6/141 یعنی ایک دوسرے سے ملتے جلتے اور نہ ملتے جلتے۔ پس جس طرح اس آیت مجیدہ میں متشابہات کا معنی ہے ملتے جلتے اور مثل و مانند۔ اسی طرح متشابہات کا معنی بھی یہ ہے کہ وہ محکمات سے عین ملتی جلتی، اور مثل و مانند ہیں۔ مختلف و متضاد ہرگز نہیں۔ اور ان کی تاویل خود اللہ تعالیٰ نے محکمات میں کر دی ہے، جن کی وہ متشابہ یعنی مثل و مانند ہیں۔

ہے کہ پہلے یہ معلوم کیا جائے کہ ان میں سے کونسی محکم اور کونسی متشابہ ہے۔ تاکہ متشابہ آیت مجیدہ کو محکم آیت کریمہ کے ماتحت رکھ کر محکم کے مطابق مفہوم اخذ کیا جائے۔ یعنی متشابہات کو محکمت کی مثل و مانند مانا جائے، مخالف نہیں۔ اس سلسلے کی چند مثالیں ملاحظہ فرمائیں:-

13/1. کیا ہدایت و گمراہی، انسان خود اختیار کرتا ہے یا اللہ ہی

ہدایت دیتا، اور وہی گمراہ کرتا ہے:-

ہدایت و گمراہی کے متعلق قرآنی آیات کریمات میں اچھا خاصہ ٹکراؤ پایا جاتا ہے۔ بعض آیات کے لفظی ترجمہ کی رو سے یہ مفہوم برآمد ہوتا ہے کہ اللہ تعالیٰ ہی ہر کسی کو ہدایت دیتا ہے اور وہی گمراہ کرتا ہے۔ اور بعض آیات کے الفاظ یہ ظاہر کرتے ہیں کہ ہدایت پانا یا گمراہ ہو جانا انسان کا اپنا کام ہے۔ اور اس ٹکراؤ کو قرآنی ہدایت کے مطابق دور نہ کرنے کا نتیجہ یہ ہے کہ مسلمانوں کے ہاں صدیوں سے یہ عقیدہ چلا آ رہا ہے کہ:- ہدایت و گمراہی اللہ تعالیٰ کے قبضہ قدرت میں ہے۔ جسے چاہتا ہے ہدایت عطا فرماتا ہے۔ اور جسے چاہتا ہے گمراہ کر دیتا ہے۔ اور جسے وہ گمراہ کر دے اُسے کوئی ہدایت دینے والا نہیں ہے۔ مَنْ يُضِلِّ اللَّهُ فَلَا هَادِيَ لَهُ 7/186۔ اور یہی آیت مجیدہ جمعہ کے خطبوں میں پڑھ کر سنائی جاتی ہے۔ حالانکہ بات بالکل سیدھی سی ہے کہ اگر حقیقت یہی ہے کہ اللہ ہی جسے چاہتا ہے ہدایت دیتا ہے اور جسے چاہتا ہے گمراہ کرتا ہے۔ تو ہدایت پانیوالے کی خوبی کیا ہوئی اور گمراہ ہونیوالے کا قصور کیا ٹھہرا؟ اور اس پر جزا سزا کا کیا مطلب؟ اور خود گمراہ کردہ کو جہنم داخل کرنا کہاں کا انصاف ہے؟ اور کیا یہ ننگ زماں نظریہ، مکافات عمل کی پوری عمارت کو منہدم نہیں کر دیتا؟ ذیل میں ہدایت و گمراہی سے متعلقہ آیات کریمات کا تقابل ملاحظہ فرمائیں۔ کہ بظاہر کس قدر تضاد و تخالف پایا جاتا ہے۔ جس کا حل 3/7 میں دیدیا گیا ہے:-

13.2. آیاتِ محکمات و متشابہات کا تقابل

اللہ ہی ہدایت دیتا اور وہی گمراہ کرتا ہے	انسان خود ہدایت پاتا اور خود گمراہ ہوتا ہے
﴿مَنْ يَهْدِ اللَّهُ فَهُوَ الْمُهْتَدِیْ﴾	﴿فَمَنْ اهْتَدَىٰ فَلِنَفْسِهِ﴾
7/178 جسے اللہ ہدایت دے وہی	39/41 جس نے خود ہدایت پائی، اس
ہدایت پانے والا ہے	کافائدہ اُس کی اپنی جان کیلئے ہے۔
﴿مَنْ يُضِلِلِ اللَّهُ فَلَا هَادِیَ﴾	﴿وَمَنْ ضَلَّ فَإِنَّمَا يَضِلُّ﴾
لَهُ 7/186 جسے اللہ گمراہ کر دے اسے	عَلَيْهَا 39/41 اور جو خود گمراہ ہو گیا۔
کوئی ہدایت دینے والا نہیں ہے	بلاشبہ اسکا وبال اُس کی اپنی جان پر ہے۔

دیکھئے گا:-

ان آیاتِ کریمات میں بظاہر کتنا بڑا تضاد و تخالف موجود ہے۔ اور محکمات و متشابہات سے متعلقہ قرآنی ہدایات کو نظر انداز کرنے ہی کا نتیجہ ہے کہ عوام کے علاوہ بڑے بڑے جید علماء تک، برسرِ منبر کہہ دیتے ہیں کہ اللہ جسے چاہتا ہے ہدایت دیتا ہے۔ اور جسے چاہتا ہے گمراہ کر دیتا ہے۔ اور مروجہ تراجم میں آیاتِ مجیدہ 7/186، 178 کا معنی بالکل یہی لکھا ہے کہ جسے اللہ ہدایت دے وہی ہدایت پاتا ہے۔ اور جسے اللہ گمراہ کر دے اسے کوئی ہدایت دینے والا نہیں..... لیکن 3/7 کی الہی خبر کے مطابق کہ اُس کی مقدس کتاب میں آیاتِ محکمات بھی ہیں۔ اور متشابہات بھی ہیں۔ پس آیاتِ بالا میں سے یہ معلوم کرنا ضروری ٹھہرا کہ محکمات کونسی ہیں اور متشابہات کونسی ہیں۔ تاکہ متشابہات کا مفہوم محکمات کے مطابق لے کر اس ظاہری تضاد کو ختم کیا جائے۔

اب غور فرمائیے گا! کہ اگر آیاتِ کریمات ”الف“ کو محکم مانا جائے، جن کا لفظی ترجمہ یہ ہے کہ اللہ ہی ہدایت دیتا، اور اللہ ہی گمراہ کرتا ہے، تو قرآنِ کریم کا بتایا

ہوا مکافاتِ عمل، یعنی جزا سزا کا پورا نظام درہم برہم ہو کر رہ جاتا ہے۔ اللہ تعالیٰ کھلے بندوں ظالم و بے انصاف ٹھہرتا ہے کہ خود ہی گمراہ کرتا ہے اور خود ہی اپنی عطا کردہ گمراہی کی سزا دیتا ہے۔ نیز اُس کا اپنا فرمودہ ﴿إِعْمَلُوا مَا شِئْتُمْ 41/40﴾ بیکار محض ثابت ہوتا ہے، جس میں انسان کو صاحب اختیار و ارادہ ٹھہرایا گیا ہے کہ جو چاہو کرو۔ اچھے عمل بجالاؤ تو خود..... اور برے اعمال اختیار کرو تو خود۔ جس کا جی چاہے ایمان لائے اور جس کا جی چاہے کفر کرے:- ﴿فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ 18/29﴾..... پس ثابت ہوا کہ آیاتِ مجیدات (یعنی مشابہات ہیں۔ اور آیاتِ کریمات ”ب“ محکم ہیں، جن میں بتا دیا گیا ہے کہ انسان خود ہی ہدایت پاتا اور خود ہی گمراہ ہو جاتا ہے۔ اللہ تعالیٰ نہ کسی کو زبردستی ہدایت دیتا ہے اور نہ کسی کو زبردستی گمراہ کرتا ہے..... اب آئیے تقابل کی آیاتِ کریمات (یعنی مشابہات کی طرف، کہ وہ کسی طرح حکمت کے مثل و مانند ہونیوالی ہیں۔ ان کا مفہوم پہلے تو خود ان کے سیاق، اور پھر قواعدِ عرب کی روشنی میں ملاحظہ فرمائیں۔ یاد رہے کہ 7/178 مَن يَهْدِ اللَّهُ فَهُوَ الْمُهْتَدِیٰ کے سیاقِ کلام، 7/175 میں ارشاد ہوا ہے:-

﴿وَآتِلْ عَلَيْهِمْ نَبَأَ الَّذِي آتَيْنَاهُ آيَاتِنَا فَانْسَلَخَ مِنْهَا فَاتْبَعَهُ الشَّيْطَانُ فَكَانَ مِنَ الْغَاوِينَ ٥﴾

اے رسول! انہیں اس شخص کی خبر سنائیے گا، جسے ہم نے اپنی آیتیں دیں (کہ وہ ہدایت پر آجائے) لیکن وہ اُن (آیتوں کی حدود) سے نکل گیا۔ پس اس کے پیچھے (نفس) شیطان لگا۔ پھر وہ خود گمراہوں میں سے ہو گیا..... دیکھئے! یہاں گمراہی کا سبب اس کا آیاتِ اللہ کی حدود سے خود نکل جانا بتایا گیا ہے۔ اللہ تعالیٰ نے تو اسے ہدایت دیدی تھی..... اب اس سے آگے آئی ہے مشابہ آیتِ مجیدہ :-

﴿مَنْ يَهْدِ اللَّهُ فَهُوَ الْمُهْتَدِیٰ 7/178﴾..... اس میں مَن مضمّن بمعنی شرط ہے، شرط محذوف ہے۔ اور سیاقِ کلام کے مطابق، تقدیرِ کلام اور آیت کا صحیح

مفہوم یہ ہے:-

﴿مَنْ يَهْدِ اللَّهُ فَإِنَّ قَامَ عَلَى الْهُدَىٰ فَهُوَ الْمُهْتَدِيٰ﴾ جسے (اپنے نازل کردہ ضابطہ کے ذریعہ) اللہ ہدایت دے، پھر اگر وہ ہدایت پر قائم رہے (یعنی ہدایت کی حدوں سے انسلاخ نہ کرے، باہر نہ نکلے) تو وہی ہدایت پانے والا ہے۔ اب آئیے 7/186 کی طرف:-

﴿مَنْ يُضِلِّ اللَّهُ فَلَا هَادِيَ لَهُ.....﴾ اس میں يُضِلُّ باب افعال سے ہے، جس کا ایک خاصہ وجدان یعنی پانا ہے، نیز اس میں بھی مَنْ متضمن بمعنی شرط ہے، شرط محذوف ہے۔ تقدیر کلام اور مفہوم یہ ہے:- ﴿مَنْ يُضِلِّ اللَّهُ فَإِنَّ قَامَ عَلَى الضَّلَالَةِ فَلَا هَادِيَ لَهُ﴾ جسے اللہ گمراہ پائے۔ یعنی جو ہدایت الہی سے اعراض کرتا ہو۔ پھر اگر وہ گمراہی پر خود اڑا رہے۔ تو اسے کوئی ہدایت دینے والا نہیں..... نیز 4/115 میں آیا ہے:-

﴿نُوَلِّهِ مَا تَوَلَّى﴾ ہم اُسے اُسی طرف کو پھرنے دیتے ہیں، جدھر کو وہ خود پھرتا ہے

13.3. متشابہات کی ایک اہم مثال

ہدایت و گمراہی کے ضمن میں 22/16 میں ارشاد ہوا ہے:-

﴿وَأَنَّ اللَّهَ يَهْدِي مَنْ يُرِيدُ.....﴾ قواعد عرب کی رو سے اس آیت کے

یہ دونوں معنی درست ہیں:-

ا۔ اور بے شک اللہ تعالیٰ جس کے لئے خود ارادہ کرتا ہے اسے ہدایت دیتا ہے۔

ب۔ اور بے شک اللہ اسے ہدایت دیتا ہے۔ جو ہدایت پانے کا خود ارادہ کرتا ہے۔

تو اب ظاہر ہے کہ یہ آیت متشابہ ہے۔ اور ٹیڑھے ذہنوں والے لوگ اس

کی رو سے ہدایت و گمراہی کو اللہ تعالیٰ کے ذمہ لگا کر، انسان کے جملہ عیوب و جرائم کا

ذمہ دار خود اللہ تعالیٰ کو ٹھہرا دیتے ہیں۔ لیکن اس متشابہ آیت کے مقابلے میں، انہی

الفاظ پر مشتمل محکم آیت مجیدہ ملاحظہ فرمائیں۔

يَهْدِيْ اِلَيْهِ مَنْ يُنِيبُ 42/13 واضح رہے کہ قواعد عرب کی رو سے اس آیت کا صرف اور صرف یہی ایک معنی ہے کہ:- اللہ تعالیٰ صرف اُس کو ہدایت دیتا ہے، جو اُس کی طرف خود رُجوع کرتا ہے۔ فلہذا ثابت ہوا کہ آیت مجیدہ 42/13 محکم ہے۔ اور 22/16 متشابہ ہے۔ یعنی اس محکم کے عین مطابق ہونیوالی۔ اگرچہ قواعد عرب کی رو سے اَنَّ اللّٰهَ يَهْدِيْ مَنْ يُرِيْدُ کا معنی 42/13 کے خلاف لیا جانا درست ہے کہ اللہ جس کے متعلق خود ارادہ کرتا ہے، اسے ہدایت دیتا ہے۔ لیکن 3/7 کی ہدایت الہی کے مطابق کہ اصل کتاب محکمات ہیں متشابہات نہیں۔ اس لئے اس کا معنی 42/13 کی محکم آیت کے ماتحت رکھ کر یہ لیا جانا ضروری ہے کہ:-

بے شک اللہ تعالیٰ اسے ہدایت دیتا ہے جو ہدایت پانے کا خود ارادہ کرتا ہے..... فلہذا کسی بھی متشابہ آیت کا مفہوم کسی محکم آیت کے خلاف اخذ کرنا منشاء الہی 3/7 کے خلاف اور سو فیصدی غلط ہے۔

ایک ضروری نوٹ

اُمت کے متعدد متنازع مسائل ایسے ہیں۔ جن کے لئے ہر فرقہ قرآن کریم ہی سے دلیل لاتا ہے۔ لیکن فریقین، جن قرآنی دلائل کے ساتھ ایک ہی مسئلہ کو الگ الگ منفی اور مثبت دونوں صورتوں میں ثابت کر دکھاتے ہیں۔ اور سادہ لوح عوام دونوں طرف کے دلائل پر ششدر رہ جاتے ہیں کہ قرآنی دلائل ہی سے نبی اکرم سلام علیہ بشر بھی ہیں اور نور بھی ہیں۔ عالم الغیب بھی ہیں۔ اور پس دیوار کی چیزوں تک سے بے خبر بھی۔ وفات پا چکنے کے باوجود زندہ بھی ہیں، اور مر کر مٹی میں مٹی بھی ہو چکے ہیں۔ اگر ان مسائل سے متعلقہ الگ الگ قرآنی دلائل میں محکمات و متشابہات کی تمیز کر لی جائے۔ اور فریقین قرآنی ہدایت کو پس پشت نہ ڈالتے ہوئے، محکمات و متشابہات کے امتیاز کو لازم سمجھیں تو جملہ مسائل آں واحد میں حل ہو سکتے ہیں۔

13.4. محکمات و متشابہات کی تعریف

محکمات کا لفظ مادہ ح-ک-م = حکم سے مشتق ہے۔ اس کا بنیادی معنی ہے منع کرنا، روکنا، قابو میں رکھنا۔ حکم کہتے ہیں لگام کو، جس کے ساتھ گھوڑے کو روکا اور قابو میں رکھا جاتا ہے۔ نیز روکنے اور قابو میں رکھنے ہی کو حکم کہتے ہیں۔ حاکم کا کام یہ ہوتا ہے کہ معاشرہ کے ہر فرد کو اس کے فرائض منصبی کی حدود کے اندر روک رکھے۔ اور کسی فرد کو دوسرے افراد کی حدود میں تصرف نہ کرنے دے۔ ایسی چیز کو جو اپنی حدود میں محدود ہو، یعنی اپنے مقام کو کبھی نہ چھوڑے، اسے محکم کہا جاتا ہے۔ فلہذا آیات محکمات کی ایک تعریف یہ ہے کہ ان کے مفہوم و معانی میں لچک ہوتی ہی نہیں۔ اور وہ کبھی بھی اپنا مقام نہیں چھوڑتیں۔ ان کے ایک سے زائد معنے لئے ہی نہیں جاسکتے۔

اسی مفہوم کو اس انداز سے بھی ذہن نشین کیا جاسکتا ہے۔ کہ قرآن کریم نے آیات محکمات کو ”هَنْ أَمْ الْكِتَابِ بتایا ہے۔ اُم کا معنی ہے ماں، جڑ، اصل، بنیاد۔ اب ظاہر ہے کہ جس طرح ہر مُنْقَس کی ماں بھی ایک، اور ہر عمارت کی بنیاد بھی صرف اور صرف ایک ہوتی ہے۔ اسی طرح آیات محکمات وہ ہیں جن کا معنی اور مفہوم صرف ایک ہے۔ جنہیں ایسے محکم الفاظ کی لگام (حکم) چڑھی ہوئی ہوتی ہے۔ جن کے معانی اور مفہوم میں تاویل کی گنجائش ہی نہیں ہوتی۔ اور ظاہر ہے کہ تاویل کی گنجائش صرف اور صرف اس وقت پیدا ہوتی ہے۔ جب الفاظ حقیقت کی بجائے مجاز، تشبیہ، یا استعارہ کے طور پر لائے گئے ہوں۔ فلہذا:-

✽ محکم آیات مجیدہ وہ ہیں، جن کے الفاظ اپنے حقیقی معنوں میں آئے ہوں۔ اور وہاں مجاز، محاورہ، استعارہ اور تشبیہ کا گزرتک نہ ہو۔

✽ اور متشابہ آیات وہ ہیں جن کے الفاظ حقیقی معنوں کے خلاف مجاز، محاورہ، استعارہ یا تشبیہ کے طور پر استعمال ہوئے ہوں مثلاً عربی زبان میں اکل کہتے ہیں کھانے کو اور شرب کہتے ہیں پینے کو۔ اب گلیہ بالا کی رُو سے ظاہر ہے کہ جس آیت

مجیدہ میں یہ مصادر حقیقی معنوں میں آئیں، وہ محکم ہوگی۔ اور جس میں مجازی معنوں میں استعمال ہوئے ہوں، وہ متشابہ ہوگی۔

✽ مصدر ”شرب“ بمعنی پینا کے مجازی مفہوم کی مثال پچھلے صفحات پر ”اُسْرِبُوا فِی قُلُوبِهِمُ الْعِجْلُ“ 2/93 کے الفاظ میں گزر چکی ہے کہ نکھڑا چونکہ کوئی پینے کی چیز نہیں، فلہذا اس آیت میں اُسْرِبُوا بطور مجاز استعمال ہوا ہے۔ اور یہ آیت مجیدہ متشابہ ہے محکم نہیں۔

✽ مصدر ”اکل“ کے مجازی استعمال کی مثال آیت ذیل میں ملاحظہ فرمائیں۔
ارشادِ باری ہے:-

✽ اِنَّ الَّذِیْنَ یَاْكُلُوْنَ اَمْوَالَ الْیَتٰمٰی ظُلْمًا اِنَّمَا یَاْكُلُوْنَ فِیْ بُطُوْنِهِمْ نَارًا 4/10 = بے شک جو لوگ یتیموں کا مال بے جا طور سے کھاتے ہیں۔ بلاشبہ وہ اپنے پیٹوں میں آگ کھاتے ہیں۔

غور فرمائیے گا! کہ اس آیت میں یَاْكُلُوْنَ فِیْ بُطُوْنِهِمْ نَارًا کے الفاظ مجازی معنوں میں آئے ہیں۔ کیونکہ آگ کھانے کی چیز نہیں۔ تو جس طرح ان متشابہ الفاظ سے اس قسم کا کوئی چستانی مفہوم اخذ نہیں کیا جاسکتا۔ کہ یتیموں کا مال، بیجا طور پر کھانے والوں کے لئے فی الحقیقت آگ بن جاتا ہے۔ اُسی طرح اس پر ہر قسم کی چستانی حاشیہ آرائی بھی غلط ہے کہ کسی بھی زمانے میں معجزاتی طور پر یتیموں کا مال آگ بن گیا ہو..... یہ تو ہوئیں مصادر اکل اور شرب کے مجازی استعمال کی مثالیں، جو متشابہات کی نشانی ہیں۔ اب قرآن کریم کی ایک ہی آیت مجیدہ میں، ان دونوں مصدروں کے حقیقی معنوں کا استعمال ملاحظہ فرمائیں:-

✽ كُلُّوْا وَاَشْرَبُوْا مِنْ رِّزْقِ اللّٰهِ وَلَا تَعۡثُوْا فِی الْاَرْضِ مُفْسِدِیۡنَ ۝ 2/60 اللہ کے رزق سے کھاؤ پیو۔ اور زمین میں فساد نہ کرتے پھرنا! دیکھئے! اس آیت مجیدہ میں اکل و شرب کے مجازی معنے لئے ہی نہیں جاسکتے۔ بلکہ یہاں حقیقی معنے

لئے بغیر کوئی چارہ کار ہے ہی نہیں۔ لہذا یہ محکم آیت مجیدہ ہے۔

المختصر! محکمات و متشابہات کی ایک قسم یہ ہے کہ جن آیاتِ کریمات کے الفاظ حقیقی معنوں میں استعمال ہوئے ہوں۔ اور ان سے مجازی معنی لینا ممکن ہی نہ ہو وہ محکمات ہیں۔ اور جن کے الفاظ مجازی معنی دیتے ہوں۔ اور ان سے حقیقی معنی اخذ کرنا ناممکن ہو وہ متشابہات ہیں۔

13.5. الفاظ کے حقیقی اور مجازی معنوں کی پہچان کا واحد

ذریعہ مشاہداتِ عالم ہیں:-

اب رہا، حقیقی اور مجازی معنوں کی پہچان کا سوال! اس کا جواب مذکورہ بالا مثالوں میں بدرجہ اتم آچکا ہے۔ جس طرح آگ کھانے کی چیز نہیں۔ يٰۤاَكُلُوْنَ فِیْ بُطُونِهِمْ نَارًا 4/10، اور سامری کا پچھڑا پینے کی چیز نہیں تھی۔ اُشْرِبُوْا فِیْ قُلُوْبِهِمْ الْعَجَل 2/93۔ اور یہ فیصلہ ہے مشاہداتِ عالم یعنی قوانینِ جاریہ کا۔ فلہذا اسی کلیہ کے مطابق، قرآنِ کریم کے ہر وہ الفاظ جن کے حقیقی معنی کارگاہِ کائنات کے روزمرہ کے تجربات و مشاہدات کے کسی بھی گوشے کی مخالفت کرتے ہوں۔ وہ آیتِ مجیدہ متشابہ ہے۔ اور ان الفاظ کے وہ مجازی معنی لئے جانے صحیح ہیں جو عربی لغت اور کائناتی مشاہدات و تجربات کے مطابق ہوں۔

پس قرآنِ کریم کی کسی آیت سے عالمی مشاہدات کے خلاف کوئی چیتسانی مفہوم اخذ کرنا، 3/7 کے اس الہی اعلان کی بغاوت پر مبنی ہے مِنْهُ اٰیٰتٌ مُّحْكَمٰتٌ هُنَّ اُمُّ الْكِتٰبِ۔ لہذا زیرِ نظر ترجمہ اور تفسیر میں مشاہداتِ عالم کے ہر گوشے کی مخالفت سے پورا پورا احتراز کیا گیا ہے۔ اور ہر مقام پر الفاظ کے حقیقی اور مجازی معنوں کا معیار مشاہداتِ عالم ہی تسلیم کیا گیا ہے۔

✽ نیز قرآن مجید کا ایک اسلوب بیان یہ بھی ہے کہ عموماً جمالی اندازِ بیان اختیار

کرتا، اور تفصیلات کو محذوف رکھتا چلا جاتا ہے۔ اور دوسری آیات میں اس اجمال کی تفصیل دے دیتا ہے۔ ایسی اجمالی آیاتِ کریمات بھی متشابہات ہیں۔ جن سے کائناتی قوانین کی خلاف ورزی کا تصور پیدا ہوتا، اور قرآنِ کریم میں چیتانیات کی گنجائش کے سوتے پھوٹے دکھائی دیتے ہیں۔ مثلاً آیتِ ذیل میں اجمالی انداز اختیار کیا گیا اور تفصیلات کو محذوف رکھا گیا ہے:-

❖ وَأَنْزَلَ مِنَ السَّمَاءِ مَاءً 2/22 اور (اللہ تعالیٰ) آسمان سے پانی برساتا ہے۔ اس آیت سے یہ مفہوم بھی لیا جاسکتا ہے کہ آسمان سے پانی بادلوں کے بغیر، یعنی اس نظام کے سوا بھی برس سکتا ہے، جو بارشوں کے لئے اللہ تعالیٰ نے خود متعین کر دیا ہے، کہ جب تک سورج کی گرمی سے سمندروں، دریاؤں، جھیلوں اور جوہڑوں کا پانی بخارات بن کر، اور ہوا کے کندھوں پر سوار ہو کر آسمان میں نہ پہنچے، بارش نہیں ہوگی۔ اب چونکہ 2/22 میں مذکورہ نظام کی تمام کڑیاں محذوف رکھ کر صرف اجمالی طور پر کہہ دیا ہے۔ اَنْزَلَ مِنَ السَّمَاءِ مَاءً۔ تو اس متشابہ آیتِ مجیدہ سے، کائناتی مشاہدات کی مخالفت کا جو شبہ پڑتا ہے اللہ تعالیٰ نے اُسے ذیل کی محکم آیتِ مجیدہ کے ساتھ دُور کر کے آیتِ مجیدہ 2/22 اور اس عنوان کی تمام آیاتِ کریمات کو جو قرآن بھر میں پھیلی ہوئی ہیں محکم کر دیا ہے:-

❖ وَاللَّهُ الَّذِي أَرْسَلَ الرِّيحَ فَتُثِيرُ سَحَابًا فَيُسْقِنُهُ إِلَىٰ بَلَدٍ مَّيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا ط 35/9 = (مفہوم) اور اللہ ہی وہ عظیم الشان ذات ہے جو ہواؤں کو بھیجتا ہے۔ پھر وہ بادلوں کو (جو سورج کی تمازت کے پیدا کردہ بخارات ہیں) اٹھاتی ہیں۔ پھر ہم اس (پانی) کو مُردہ زمین کی طرف لے آتے ہیں۔ پھر ہم اس کے ساتھ مُردہ زمین کو زندہ کر دیتے ہیں۔ (اور ہر طرف سبزہ پھوٹ نکلتا ہے) پس ہر وہ آیت جس کا اندازِ بیان اجمالی ہو، اور تفصیل محذوف کر دی گئی ہو۔

وہ متشابہ ہے۔ اور جس میں اس محذوف گوشے کی تفصیل دے دی گئی ہو وہ محکم ہے۔

13.6. نگاہ باز گشت..... محکّمات و متشابہات ایک نظر میں

1- ہر وہ آیت مجیدہ محکم ہے جس کا گرائمر اور لغت عرب کی رو سے صرف ایک معنی برآمد ہوتا ہو۔ اور ہر وہ آیت جس سے قواعد و لغت کے مطابق ایک سے زائد معنی لئے جاسکتے ہوں، متشابہ ہے۔ جیسے کہ آیت اِنَّ اللّٰهَ يَهْدِيْ مَنْ يُّرِيْدُ 22/16 متشابہ ہے۔ اور يَهْدِيْ اِلَيْهِ مَنْ يُّنِيْبُ 42/13 محکم ہے۔

2- ہر وہ آیت جس میں کوئی لفظ مجاز کے طور پر استعمال ہوا ہو وہ متشابہ ہے۔ اور جس میں اپنے حقیقی معنوں میں آیا ہو وہ محکم ہے۔ جیسے کہ اَشْرَبُوْا فِىْ قُلُوْبِهِمْ الْعَجَل 2/93 اور يٰۤاَكْلُوْنَ فِىْ بُطُوْنِهِمْ نَارًا 4/10 متشابہ ہیں۔ اور كُلُوْا وَاَشْرَبُوْا مِنْ رِّزْقِ اللّٰهِ وَلَا تَعْنَوْا فِى الْاَرْضِ مُفْسِدِيْنَ 2/60 محکم ہے۔

3- اور اسی طرح ہر وہ آیت جس میں کوئی لفظ تشبیہ، محاورہ یا استعارے کے طور پر استعمال ہوا ہو متشابہ ہے۔ جیسے كَلِمًا اَوْ قَدْ وَا نَارًا لِّلْحَرْبِ اَطْفَاَهَا اللّٰهُ 5/64 میں ”لڑائی کی آگ“ اور ”اسے اللہ بجھا دیتا ہے“ کے جملے محاورہ، تشبیہ اور استعارہ آئے ہیں۔ حقیقت کے لئے نہیں آئے۔

4- ہر وہ آیت جس سے مشاہداتِ عالم کے کسی بھی گوشے کی مخالفت کا مفہوم برآمد ہوتا ہو متشابہ ہے۔

5- وہ اجمالی آیات مقدّساتِ مقدّات جن میں مسئلہ مذکور کی تفصیل محذوف و مقدّر ہو وہ متشابہ ہیں۔ اور جن آیات میں اُس اجمال کی تفصیل دی گئی ہو۔ وہ محکم ہیں۔ فلہذا اجمالی آیات متشابہات کو تفصیلی آیات محکّمات کے ماتحت رکھنا ہوگا۔ جیسے کہ مذکور آیت مجیدہ 2/22 متشابہ اور 35/9 محکم ہے۔

13.7. اللہ تعالیٰ نے آیات متشابہات نازل ہی کیوں فرمائی

ہیں؟

محکمات و متشابہات سے متعلقہ اس آخری اور اہم سوال کا جواب آیت ذیل میں موجود ہے:- ﴿فَوَرَبِّ السَّمَاءِ وَالْأَرْضِ إِنَّهُ لَحَقٌّ مِّثْلَ مَا أَنَّكُمْ تَنْطِقُونَ﴾ 51/23، پس آسمان و زمین کے پروردگار کی شہادت ہے کہ بلاشبہ یہ قرآن حق ہے۔ یعنی مشاہداتِ عالم کے عین مطابق ہے۔ اور اس کا اندازِ بیان بالکل وہی ہے جس طرح تم آپس میں روزمرہ گفتگو کرتے ہو۔ اسی طرح روزمرہ کی گفتگو میں حقیقت اور مجاز، استعارے اور تشبیہیں، محاورے اور ضرب المثلیں سب کچھ موجود ہوتا ہے۔ اسی طرح قرآن کریم بھی اسی روزمرہ کے طرزِ تکلم سے لبریز و معمور ہے۔ فلہذا 51/23 کی رُو سے لازم آتا ہے کہ جس طرح ہم روزمرہ کی مستعملہ، اپنی متشابہات سے غلطی نہیں کھاتے۔ حقیقت کو حقیقت، مجاز کو مجاز، تشبیہ کو تشبیہ اور استعارے کو استعارہ جانتے ہیں۔ اسی طرح قرآنی اندازِ حقیقت و مجاز، اور تشبیہ و استعارہ کو بھی اپنے اپنے مقام پر رکھیں۔ افسوس ہے کہ محکم و متشابہ کی تمیز کو نظر انداز کر کے يَدُ اللّٰهِ اور وَجْہُ اللّٰهِ کے قرآنی الفاظ سے اللہ تعالیٰ کو ہاتھ منہ والی شخصیت مانا جاتا۔ اور ”خَلَقَ الْإِنْسَانَ عَلَىٰ صُورَتِهِ“ تک کا تصور بھی دیا جاتا ہے، کہ اللہ تعالیٰ نے انسان کو اپنی صورت پر پیدا کیا تھا۔ یعنی اللہ تعالیٰ بھی انسان جیسا منہ اور ہاتھ پیر رکھتا ہے۔ العیاذ باللہ!

13.8. آیات متشابہات کو محکمات کر دیا گیا ہے:-

ارشاد باری ہے:- كِتَابٌ أُحْكِمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ 11/10، یہ ایک کتاب ہے جس کی آیتیں حکیم و خبر کی طرف سے محکم کر دی گئی ہیں۔ پھر اسی کی طرف سے ان کی پوری پوری تفصیل بھی کر دی گئی ہے..... اس آیت

کریمہ کے الفاظ سے ظاہر ہوتا ہے کہ جو آیاتِ کریمات 3/7 کی خبر کے مطابق متشابہات ہیں، اللہ حکیم وخبیر نے انہیں محکم کر دیا ہوا ہے۔ کیونکہ وہ آیتیں، جو پہلے ہی محکمت ہیں ان کے محکم کرنے کا سوال ہی پیدا نہیں ہوتا۔ لیکن اس پر پھر سوال پڑتا ہے کہ متشابہات کو کس طرح محکمت کر دیا گیا ہے۔ اس سوال کا جواب خود متشابہات اور محکمت کے قرآنی تقابل میں محفوظ و موجود ہے یعنی:-

- 1- قواعدِ عرب کے مطابق جہاں کسی جملے کے ایک سے زائد مفہوم درست ثابت ہوتے ہوں۔ ایسی آیات متشابہات کو ایسی آیاتِ محکمت لا کر محکم کر دیا گیا ہے، کہ قواعد کی رو سے اُن کے ایک سے زائد معنی برآمد ہی نہیں ہو سکتے۔
- 2- جہاں کوئی لفظ بطور مجاز استعمال ہوا ہے اس کے مفہوم کو دوسرے مقام پر بطور حقیقت لا کر محکم کر دیا ہے۔
- 3- جہاں کوئی جملہ محاورہ، تشبیہ یا استعارہ کے طور پر استعمال ہوا ہے اسے بھی دوسری جگہ حقیقی معنوں میں بیان کر کے تشبیہ و استعارہ کو حقیقت کی لگام (حکمہ) دیکر محکم کر دیا ہے۔
- 4- جو متشابہ آیت مشاہداتِ عالم کے کسی گوشے کی مخالفت کرتی ہے اس پر اپنی کائنات کو حاکم ٹھہرا کر محکم کر دیا ہے۔
- 5- اور جس آیت میں اجمال ہے، اس اجمال کو دوسری آیت یا آیات میں تفصیلاً بیان کر کے محکم کر دیا ہے۔

13.9. سارا قرآن کریم باہم ملتا جلتا یعنی متشابہ ہے:-

محکمت و متشابہات کی بحث پر پھر ایک بار طائرانہ نگاہ دوڑائیں:-

❁ سابقہ صفحات میں آپ 3/7 کے حوالہ سے ملاحظہ فرما چکے ہیں کہ قرآن کریم میں دو قسم کی آیاتِ کریمات ہیں محکمت و متشابہات۔ اصل کتاب محکمت ہیں۔ فلہذا متشابہات کا وہ مفہوم صحیح ہے جو محکمت کے خلاف نہ جاتا ہو۔

✽ اور 11/1 کے حوالہ سے آپ دیکھ چکے ہیں کہ مشابہات کو خود اللہ تعالیٰ نے محکم کر دیا ہوا ہے۔ اور اس کے محکم کرنے کے پانچ مختلف طریقوں کی وضاحت بھی آپ کے سامنے آچکی ہے۔ اور اس پوری بحث کا ماحصل بھی نکھر کر سامنے آ گیا ہے کہ آیاتِ مشابہات سے اگرچہ آیاتِ محکمات کی مخالفت کا شبہ پیدا ہوتا ہے۔ اور ٹیڑھے قلوب والے لوگ ان سے فتنہ سامانیاں کرتے ہیں۔ لیکن فی الحقیقت یہ محکمات کے عین مطابق ہیں، متضاد و مخالف ہرگز نہیں۔ اسی چیز کا اعلان ذیل کے انتہائی یلغ انداز میں فرمایا گیا ہے:- ✽ **اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيَ** (مفہوم) اللہ ہی وہ عظیم الشان ذات ہے جس نے ایک کتاب احسن الحدیث نازل فرمائی ہے۔ (جس میں تضاد و اختلاف قطعاً نہیں ہے 4/82) ساری کتاب متشابہ ہے۔ (یعنی آپس میں ملتی جلتی، باہم متماثل اور) بار بار دہرائی ہوئی ہے۔

دیکھئے گا! کہ اس آیت پر معمولی سا غور و فکر کرنے سے بھی یہ بات نکھر کر سامنے آرہی ہے کہ ایک طرف، جہاں 3/7 میں کہا گیا ہے کہ پورا قرآن کریم مشتمل ہے آیاتِ محکمات اور آیاتِ مشابہات پر۔ تو دوسری طرف اس آیت 39/23 میں اعلان کر دیا گیا ہے کہ سارے کا سارا باہم متشابہ اور متماثل ہے..... نیز ”مُتَشَابِهًا مَثَانِيَ“ کے دو لفظوں نے اس امر کی وضاحت کر دی ہے کہ آیاتِ کریمات کو بار بار دہرانے، اور مختلف اندازِ تکلم سے بیان کرنے کی غرض، انہیں باہم متماثل ثابت کرنا ہے، جیسے کہ آپ سابقہ صفحات میں دیکھ چکے ہیں کہ اگر ایک آیت میں کوئی کلام مخدوف ہے تو دوسری میں مذکور ہے۔ اگر ایک آیت میں کوئی لفظ مجاز یا استعارہ کے طور پر آیا ہے تو دوسری میں اس کی وضاحت کھلے لفظوں میں کر کے اشتباہ رفع کر دیا گیا ہے۔ اور یہی ہے قرآن کریم کا اسلوب بیان تفسیر القرآن بالقرآن۔

پس قرآن فہمی کا تیرھواں اصول یہ ہے کہ اس میں محکمات بھی ہیں اور

متشابہات بھی ہیں۔ اصل کتاب محکمت ہیں۔ پس متشابہات جن سے محکمت کی مخالفت کا شبہ تو پیدا ہوتا ہے۔ لیکن فی الحقیقت وہ محکمت کی مثل و مانند ہیں، انہیں محکمت کے ماتحت رکھنا، اور ان کا مفہوم محکمت کے مطابق لیا جانا لازم ہے۔

13.10. ”مُتَشَابِهًا مَّثَانِي“ کی تعریف ”سَبْعًا مِّنَ

الْمَثَانِي“ کے الفاظ میں

آیت بالا 39/23 میں آپ دیکھ چکے ہیں کہ پوری کتاب مثنائی (یعنی دہرائی ہوئی) ہے۔ دوسرے مقام پر اسی چیز کو ذیل کے الفاظ میں بیان کیا ہے:-
 ﴿وَلَقَدْ آتَيْنَكَ سَبْعًا مِّنَ الْمَثَانِي وَالْقُرْآنَ الْعَظِيمَ﴾ 15/87
 (فواو تفسیری ہے) (مفہوم) اے رسول! بے شک ہم نے آپ کو سات دہرائے ہوئے عنوانات یعنی نہایت بلند مرتبہ قرآن عطا فرمایا ہے۔

14۔ پورا قرآن کریم، سات دہرائے ہوئے عنوانات ہیں

غور فرمائیے گا! کہ آیت بالا 15/87 میں قرآن فہمی کا ایک اور اصول بتایا گیا ہے کہ یہ عالی مرتبت کتاب سات دہرائے ہوئے عنوانات پر مشتمل ہے..... اب ظاہر ہے کہ اس کی دو ہی صورتیں ہو سکتی ہیں۔ کہ یا تو پوری کتاب کو سات حصوں میں تقسیم کر کے، ہر حصے کی ابتداء میں عنوان کی سرخی دیدی گئی ہو۔ اور یا پھر کتاب کے شروع میں ایک ہی مقام پر ساتوں عنوانات بیان کر دیئے گئے ہوں۔ اب چونکہ امر واقعہ یہ ہے کہ نہ قرآن کریم سات حصوں میں منقسم ہے اور نہ ہر حصے کی ابتداء میں الگ الگ سرخیاں دی گئی ہیں۔ بلکہ اسکے شروع میں ایک ہی مقام پر سورہ فاتحہ میں سات عنوانات دیدیئے گئے ہیں۔ لہذا ثابت ہوا کہ قرآن مجید کی پہلی سورۃ مجیدہ، جو سات عنوانات کی خبر دیتی ہے، 15/87 کے اعلان سَبْعًا مِّنَ الْمَثَانِي کے مطابق،

اس کتاب مقدس کی فہرست اور پیش لفظ ہے، یہی وجہ ہے کہ اس سورت مجیدہ کا نام ہی سورہ فاتحہ ہے۔ یعنی کتاب کا افتتاح کرنیوالی۔ فلہذا:-

قرآن فہمی کا چودھواں اصول خود قرآن کریم کی روشنی میں یہ ہے

کہ پورا قرآن کریم سورہ فاتحہ کے سات اصولوں کے اجمال کی تفصیل ہے۔ فلہذا لازم آتا ہے کہ قرآن کریم کی تفسیر و تفصیل اور تبیین و تشریح میں ذیل کے سات افتتاحی اصولوں کی مخالفت ہرگز نہیں کی جانی چاہئے۔ جہاں کسی آیت مجیدہ کے حقیقی معنی فہرست قرآن کے کسی بھی اصول کی مخالفت کرتے ہوں، وہاں اس کے وہ مجازی یا استعاراتی معنی لئے جانے چاہئیں، جو سورہ فاتحہ میں مذکور سات اصولوں میں سے کسی ایک کی بھی مخالفت نہ کرنے پائیں۔ اب سورہ فاتحہ کے ساتوں عنوانات، جن کی تفصیل و تفسیر پورا قرآن ہے، بیک نظر ملاحظہ فرمائیں۔ یاد رہے کہ اللہ تعالیٰ نے قرآن کریم کی فہرست، سورہ فاتحہ میں قل محذوف کیساتھ، خود رسول اکرمؐ اور نوع انسانی کو متکلم بنا کر، قرآن کریم کے قاری کی زبان سے ذیل کے سات وعدے لے رکھے ہیں۔ پس یہی وہ سات اجمالی عنوانات ہیں، جن کی تفصیل پورا قرآن کریم ہے۔

14/1۔ قرآن کریم کا سات نکاتی منشور

نیز یہی وہ سات نکاتی قرآنی منشور ہے۔ جو رسول اکرمؐ نے عوام کے سامنے پیش کر کے قرآنی تحریک ربوبیت عامہ کی ابتدا فرمائی تھی:-

بِسْمِ اللَّهِ الرَّحْمَنِ الرَّحِيمِ ۝ اللہ صاحب بخشش عامہ اور رحمت خاصہ کے نام کے ساتھ کہہ تو اے صاحب قرآن

1-2 اَلْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ ۝ پوری حمد و ستائش، جو کائنات کا گوشہ گوشہ بزبان حال ادا کر رہا ہے، اللہ تعالیٰ کے لئے ہے۔ جو تمام جہانوں کی جملہ مخلوق کی روزی کے سامان مہیا کرنیوالا ہے۔ وہ اپنی پوری مخلوق پر عام

جنتش اور مخصوص رحمت کرنیوالا ہے۔ (یعنی وہ بلا محنت اور بامحنت دونوں انداز سے نعمتیں عطا کرنے والی ذاتِ مقدّس ہے)

3- مَلِكِ يَوْمِ الدِّينِ ۝ روزِ جزا کا واحد مالک ہے۔ (جو اس نے ربوبیت عامہ کے موافق اور مخالف اعمال کی بازپرس کے لئے خود مقرر کر رکھا ہے)

4- اِيَّاكَ نَعْبُدُ وَ اِيَّاكَ نَسْتَعِينُ ۝ (اے بلا محنت اور بامحنت نعمتیں عطا کرنے والے) ہم تیری ہی فرمانبرداری کریں گے۔ اور تجھ ہی سے مدد مانگتے رہیں گے۔ (یعنی ہم اقرار کرتے ہیں کہ تیرے سوا نہ کوئی فرمانبرداری کے لائق ہے۔ اور نہ کوئی مدد کو پہنچ سکتا ہے۔ لہذا ایسا نہیں ہوگا کہ ہم صلوٰۃ تیری پڑھیں اور مُرادیں غیر اللہ سے مانگیں۔ ہم ضرور ضرور عبادت و استعانت میں وصل کریں گے، فصل نہیں کریں گے)

5- اِهْدِنَا الصِّرَاطَ الْمُسْتَقِيمَ ۝ (پس ہم تجھ ہی سے مدد مانگتے ہوئے دعا کرتے ہیں کہ) ہمیں اسی سیدھے راستے پر چلائے رکھ (کہ تیرے قانون ربوبیت کو عملاً تسلیم کریں۔) جزا سزا کے دن کے لئے تیاری کریں۔ اور عبادت و استعانت میں وصل رکھیں فصل نہ کریں۔ یعنی ایسا نہ ہو کہ صلوٰۃ تیری پڑھیں اور مُرادیں غیروں سے مانگتے رہیں۔

6- صِرَاطَ الَّذِينَ أَنْعَمْتَ عَلَيْهِمْ ۝ (نیز ہم اقرار کرتے ہیں کہ تیری عطا کردہ یہی صراطِ مستقیم) ان لوگوں کی راہ ہے جن پر تو نے انعامِ نبوت فرمایا تھا۔ (یعنی وہ بھی تیرے اس صراطِ مستقیم پر ایمان رکھنے، اور اسی پر عمل کرنے والے تھے)

7- غَيْرِ الْمَغْضُوبِ عَلَيْهِمْ وَلَا الضَّالِّينَ ۝ (ہم اقرار کرتے ہیں کہ تیرے انعام فرمودہ یعنی جملہ نبی رسول ایسی برگزیدہ جماعت تھی کہ) اُن پر کبھی تیرا غصہ نہیں ہوا تھا، کیونکہ وہ تیری راہ گم کرنے والے تھے ہی نہیں۔

14/2- تحفظ ناموس رسالت

غور فرمائیے گا! کہ اللہ تعالیٰ نے کتاب کے شروع ہی میں اس کے قاری سے

اپنے مقدّس نام سے شروع کرنے کا حکم دے کر، ذیل کے سات اقرار لے لئے ہیں:-

1- بلا شرکتِ غیرے خالص حمدِ باری، اور پورے جہانوں کی پوری مخلوق کی ربوبیتِ عامہ کا عقیدہ۔

2- اللہ تعالیٰ کی بلا محنت اور بامحنت عطا کردہ بے پایاں نعمتوں میں بلا تمیز پوری مخلوق کی ضروریاتِ زندگی کے مساویانہ حق پر ایمان لانا۔

3- ربوبیتِ عامہ کی موافقت و مخالفت کی جزا سزا کے لئے قیامت کی عدالتِ عالیہ کے قیام کا یقین، اور اس دن کے متعلق اللہ تعالیٰ کی خالص ملکیت، یعنی اُس عدالت میں رشوت، سفارش اور فدیہ وغیرہ کی نفی کا عقیدہ۔

4- اللہ تعالیٰ کی خالص فرمانبرداری، اور اُس کی خالص استعانت میں وصل کا عقیدہ۔

5- مذکورہ بالا عقائد ہی کا صراطِ مستقیم ہونا۔ اور اسی راہ پر ہمیشہ چلتے رہنے کے لئے حضورِ الہی میں دعا کرتے رہنا۔

6-7- جملہ رسلِ انبیاء کے متعلق ہمیشہ ہمیشہ کے لئے اللہ تعالیٰ کے فرمانبردار رہنے، اور مغضوب و گم کردہ راہ نہ ہونے کا عقیدہ۔

فلہذا زیرِ نظر ترجمہ اور تفسیر میں مندرجہ بالا سات عنوانات کی، جو قرآن کریم کا دیباچہ ہیں۔ اور پورا قرآن جن کی تفصیل و تشریح ہے، پوری پوری رعایت رکھی گئی ہے۔ جن الفاظ کے حقیقی معنے، ان میں سے کسی بھی اصول کے مخالف ہوں، ان کے وہ مجازی معنے لئے گئے ہیں، جو سورہ فاتحہ کے ان سات اصولوں کی مطابقت کے ساتھ ساتھ عربی قواعد اور لغت کے بھی مطابق ہیں۔

14/3 - اللہ تعالیٰ نے جن چیزوں کے وصل کا حکم دیا ہے اُن

میں فصل کرنا موجب فساد ہے:-

سورہ فاتحہ میں لئے گئے مذکورہ بالا وعدوں کی مخالفت کرنے والوں کو فاسق

اور مُفسد قرار دیا گیا ہے۔

﴿يُضِلُّ بِهِ كَثِيرًا لَا يَهْدِي بِهِ كَثِيرًا ط وَمَا يُضِلُّ بِهِ إِلَّا الْفَاسِقِينَ ۝
الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ
وَيُفْسِدُونَ فِي الْأَرْضِ لَا أُولَئِكَ هُمُ الْخَاسِرُونَ 2/26,27﴾ = گمراہ پاتا
ہے۔ اللہ اس کے ساتھ بہت سے لوگوں کو اور ہدایت یافتہ پاتا ہے اُس کے ساتھ
بہت سے لوگوں کو۔ اور نہیں گمراہ پاتا اس کے ساتھ مگر فاسقوں ہی کو گمراہ پاتا ہے۔ یہ وہ
لوگ ہیں۔ جو اللہ کے ساتھ کئے گئے وعدوں کو توڑ دیتے، اور اللہ تعالیٰ نے جس
چیز کے وصل کرنے کا حکم دیا ہے، اُسے منقطع کر دیتے ہیں اور اس انفصال و انقطاع
کے ذریعہ زمین میں فساد پھیلاتے ہیں۔ یہی لوگ خسارہ پانے والے ہیں۔

نیز انہی کے متعلق ارشاد ہوا ہے:- ﴿وَالَّذِينَ يَنْقُضُونَ عَهْدَ اللَّهِ

مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي
الْأَرْضِ لَا أُولَئِكَ لَهُمُ اللَّعْنَةُ وَلَهُمْ سُوءُ الدَّارِ ۝ 13/25﴾ = اور جو لوگ اللہ
کے ساتھ عہد کرنے کے بعد اُسے توڑ دیتے ہیں۔ اور اُن چیزوں کا باہم وصل نہیں
کرتے، جن کے وصل کا اللہ نے حکم دیا ہے۔ اور (اس طرح قرآن کریم سے غیر

1- ﴿يُضِلُّ اور يَهْدِي﴾ میں يُضِلُّ فعل مزید فیہ باب افعال سے ہے جس کا خاصہ وجدان ہے۔

اس لئے معنی لکھا گیا ہے۔ اللہ گمراہ پاتا ہے۔ لیکن يَهْدِي فعل ثلاثی مجرد ہے جس کا خاصہ وجدان اہل
قواعد نے تسلیم نہیں کیا۔ ہم نے یہاں بھی خاصہ وجدان کی رُو سے معنی لکھا ہے کہ اللہ ہدایت یافتہ پاتا
ہے۔ ثلاثی مجرد کے خاصہ وجدان کی بحث آگے آ رہی ہے۔

قرآنی عقائد و اعمال کا جواز ثابت کر کے (زمین میں فساد کرتے ہیں۔ ایسے لوگوں کیلئے اللہ کی لعنت ہے۔ اور ان کیلئے بُرا ٹھکانہ ہے۔..... دیکھئے! آیاتِ بالا میں کافروں منکروں کا ذکر نہیں ہو رہا۔ بلکہ ان کا ذکر ہے، جو اللہ تعالیٰ اور اُس کے ضابطے پر ایمان لا کر اس سے عہد بھی کرتے ہیں۔ لیکن عہد کی توثیق کے بعد اسے توڑ دیا جاتا ہے۔ یعنی اللہ تعالیٰ کے ساتھ، سورۃ فاتحہ کے الفاظ میں مذکورہ بالا سات وعدے تو بدستور جاری رہتے ہیں۔ لیکن انہیں باندازِ ذیل توڑ کر فساد فی الارض کے سامان مہیا کئے جاتے ہیں:-

1- اللہ تعالیٰ کی صفاتِ مخصوصہ میں، جو صرف اسی کے لائق ہیں، انسانوں کو شامل کر کے حمدِ باری کو مجروح کیا جاتا ہے، اور اللہ تعالیٰ کے قانون، ربوبیتِ عامہ کا تصور تک گم کر کے، نوعِ انسانی کے ایک طبقہ کیلئے ضروریاتِ زندگی کی محرومی، اور دوسرے کیلئے نعمتوں کی فراوانی کو اللہ تعالیٰ کی طرف منسوب، ان کی الگ الگ نام نہاد تقدیر بتا کر، کمزوروں پر طاقتوروں کے ظلم کا جواز مہیا کیا جاتا ہے۔

2- اللہ تعالیٰ کی پلا محنت اور با محنت حاصل کردہ نعمتوں پر انسانی تصرف کو صحیح، درست اور جائز قرار دے کر فساد فی الارض کے سامان مہیا کئے جاتے ہیں۔ یعنی تصور دیا جاتا ہے کہ نعماءِ الہی پر مختصر افراد جس طرح چاہیں ضروریاتِ زندگی کی ناہمواری تقسیم کرتے چلے جائیں۔

3- ربوبیتِ عامہ کے الہی توازن کو عملاً ختم کر کے روزِ جزا (یوم الدین) کا عملی انکار کیا جاتا ہے۔ اگرچہ زبان سے مسلسل اقرار کیا جا رہا ہے۔

4- اللہ تعالیٰ نے جن چیزوں کو باہم ملانے یعنی متوصل کرنے کا حکم دیا ہے انہیں ملانے کی بجائے جُدا کر دیا جاتا ہے۔ مثلاً:-

الف۔ سورہ فاتحہ میں اللہ تعالیٰ کے ساتھ عہد تو کیا جاتا ہے کہ تیری عبادت اور استعانت کو صرف تیرے لئے مخصوص رکھتے ہوئے، ان کا اتصال قائم رکھیں

گے۔ لیکن یہ پکا عہد، جو اِیَّاكَ کی ضمیر مقدم کے حصر کے ساتھ دو مرتبہ کے تکرار، اِیَّاكَ نَعْبُدُ وَ اِیَّاكَ نَسْتَعِیْنُ 1/4 کے الفاظ میں بار بار کیا جاتا ہے، اُسے اِس طرح توڑا جاتا، اور عبادت و استعانت کے اتصال کو اس طرح منقطع کیا جاتا ہے کہ نماز پڑھی جاتی ہے اللہ کی۔ اور مُرادیں مانگی جاتی ہیں غیر اللہ سے۔

(ب) نیز اللہ تعالیٰ نے محکمات و تشابہات کے باہم وصل کرنے کا حکم دیا ہے 3/7۔ لیکن محکمات و تشابہات کے تصور تک کو گم کر کے، تشابہات کو محکمات سے جدا کرتے ہوئے من مانی تاویلوں کے ساتھ ابتغاءِ فتنہ اور فساد فی الارض کیا جاتا ہے۔

(ج) قرآن کریم کے مختلف عنوانات کو فہرست قرآن کے ساتھ متوصل کرنا ضروری نہیں مانا جاتا۔ حالانکہ اللہ تعالیٰ نے ان کے وصل کا حکم دیا ہے۔ وَلَقَدْ اَتَيْنَكَ سَبْعًا مِّنَ الْمَثَانِی وَالْقُرْآنَ الْعَظِیْمَ 15/87

5۔ دعا مانگی جاتی ہے مندرجہ بالا متوازن نظام ربوبیت والے صراطِ مستقیم کی، لیکن غیر متوازن تقدیروں کے عقیدہ کے ذریعہ اس کی شبانہ روز عملاً مخالفت کی جاتی ہے۔

6-7۔ اللہ تعالیٰ نے اپنے جملہ نبی رسولوں کی سو فیصدی عصمت کا وعدہ لیا ہے۔

لیکن اُن کی طرف جھوٹ، چوری اور دھوکا فریب وغیرہ تک منسوب کر کے اس عہد کی خلاف ورزی کی جاتی ہے۔ یوسفؑ پر بھائی کو چور بنانے کا الزام، ابراہیمؑ پر تین مرتبہ جھوٹ بولنے کا بہتان، اور داؤدؑ پر دھوکے سے پرانی عورت حاصل کرنے کا افتراء باندھ کر عہدِ باری تعالیٰ کو توڑا جاتا، اور

۱۔ اہل روایات کے ہاں بھی سورہ فاتحہ کو قرآن کریم کی فہرست تو تسلیم کیا گیا ہے۔ لیکن قرآن اور اُس کے دیباچہ کو باہم متوصل نہیں کیا جاتا۔ حالانکہ ارشادِ باری تعالیٰ ہے:- وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُوْنَ 28/51 اور بالتحقیق ہم نے اپنے قول کو باہم متوصل کر دیا ہے۔ تاکہ لوگ اس سے نصیحت حاصل کریں۔

انبیاء سلام علیہم کو صراط مستقیم سے ہٹا ہوا ثابت کیا جاتا ہے۔ نیز اللہ تعالیٰ نے وعدہ لیا ہے کہ جملہ نبی رسولوں پر اُس کا کبھی غصہ نہیں ہوا تھا۔ لیکن ہوتا یہ ہے کہ اس مقدس جماعت پر اللہ کے غصے کا ثبوت مہیا کرتے ہوئے، کسی نبی کو آ رے سے چروایا جاتا ہے۔ کسی کے بدن میں کیڑے ڈلوائے جاتے اور کسی کی حکومت چھینو کر اُس سے چھینروں کی نوکری کروائی جاتی ہے۔ کسی کو پہلے جنت میں داخل کیا جاتا، اور پھر اُس سے نکلوا کر زمین پر پھینکا جاتا ہے۔ اور کسی پر اللہ تعالیٰ کی ناراضگی کے ثبوت میں، اُس پر کئی کئی دن تک نزولِ وحی کا سلسلہ بند ہو جانے کی خبر دی جاتی ہے۔ العیاذ باللہ!

14/4۔ تصویر کا دوسرا رُخ:-

یہ تو ہوا 2/27 اور 13/25 کی قرآنی خبر کے مطابق، سورہ فاتحہ کے الفاظ میں اللہ تعالیٰ کے ساتھ کئے گئے عہد کو توڑنے والوں اور اُن چیزوں کو ایک دوسری سے جدا کرنے والوں کا ذکر، جن کے ملانے کا حکم دیا گیا ہے۔ اب قرآنی الفاظ میں اُن لوگوں کی تعریف ملاحظہ فرمائیں، جو نہ اللہ تعالیٰ سے کئے گئے عہد کو توڑتے ہیں، اور نہ ہی اُن چیزوں (یعنی عبادت و استعانت 1/4، حکمت و مشابہات 3/7، اور سورہ فاتحہ اور باقی قرآن 15/87) کو ایک دوسری سے جدا کرتے ہیں۔ جن کے ملانے کا اللہ تعالیٰ نے حکم دے رکھا ہے:-

﴿ أَفَمَنْ يَعْلَمُ اَنْمَّا اُنْزِلَ اِلَيْكَ مِنْ رَّبِّكَ الْحَقُّ كَمَنْ هُوَ اَعْمٰی ط
اِنَّمَا يَتَذَكَّرُ اُولُو الْاَلْبَابِ ۚ الَّذِيْنَ يُؤْفَوْنَ بِعَهْدِ اللّٰهِ وَلَا يَنْقُضُوْنَ الْمِيْثَاقَ ۚ
وَالَّذِيْنَ يَصِلُوْنَ مَا اَمَرَ اللّٰهُ بِهٖ اَنْ يُّوْصَلَ وَيَخْشَوْنَ رَبَّهُمْ وَيَخَافُوْنَ سُوءَ
الْحِسَابِ ۝ 13/19-21 = اے رسول! وہ شخص، جو جانتا ہے کہ جو کچھ تیری
طرف تیرے رب کی جانب سے نازل ہوا ہے، حق ہے۔ کیا وہ اس شخص جیسا ہو سکتا
ہے جو اس حقیقت سے اندھا ہے۔ بلاشبہ عقل مند ہی اس سے نصیحت حاصل کرتے
ہیں۔ یہ وہ لوگ ہیں جو اللہ کے ساتھ کئے ہوئے عہد کو پورا کرتے ہیں۔ اور اس کے

ساتھ کئے ہوئے واثق عہد کو توڑتے نہیں اور اس چیز کو باہم ملاتے ہیں، جس کے وصل کرنے کا اللہ نے حکم دیا ہے۔ حقیقت یہ ہے کہ وہ اپنے رب کی مخالفت اور بُرے حساب سے ڈرتے ہیں۔

فلہذا زیرِ نظر ترجمہ اور تفسیر میں آیاتِ بالا کے مطابق، نہ سورہ فاتحہ کے الفاظ میں اللہ تعالیٰ کے ساتھ کئے گئے عہد کو توڑا گیا ہے اور نہ ان چیزوں کا فصل کیا گیا ہے، جن کے وصل کا اللہ تعالیٰ نے 1/4، 3/7 اور 15/87 میں حکم دے رکھا ہے۔

15۔ قرآن کریم کی نہ کوئی آیت ہی منسوخ ہے نہ کسی آیت کا

کوئی حصہ

قرآن فہمی کے ایک اور اصول کی خبر آیت ذیل میں ملاحظہ فرمائیں:-

❖ لَا تَبْدِيلَ لِكَلِمَاتِ اللَّهِ 10/64 = اللہ تعالیٰ کے کلمات کے لئے بدلنا ہے ہی نہیں۔

اگرچہ اس آیت مجیدہ میں باندازِ بلیغ اعلان کر دیا گیا ہے کہ آیاتِ قرآنی میں تغیر و تبدل ہرگز ممکن نہیں۔ لیکن آیت ذیل میں اس گمان کو بھی باطل قرار دے دیا گیا ہے۔ جو عوام کے ہاں یہ نظریہ چل رہا ہے۔ کہ اللہ تعالیٰ خود تو اپنے کلام میں رد و بدل کا مجاز ہے۔ چنانچہ اعلانِ عام کر دیا گیا ہے کہ ہمارا قول خود ہماری طرف سے بھی ہرگز ہرگز تبدیل نہیں کیا جاتا۔ اسے تبدیل کرنا تو بندوں بچاروں پر ظلمِ عظیم ہے:-

مَا يُبَدِّلُ الْقَوْلَ لَدَيَّ وَمَا أَنَا بِظَلَّامٍ لِلْعَبِيدِ 50/29 = میرے

ہاں قول بدلا ہی نہیں جاتا۔ اور نہ میں (اپنے قول کو بدل کر) اپنے بندوں پر ظلم کرنے والا ہوں..... اگرچہ عام تفاسیر و تراجم میں نسخ و منسوخ کا تصور آج تک قائم ہے۔ لیکن زیرِ نظر ترجمہ اور تفسیر میں آیاتِ قرآنی کے لئے منسوخ ہو جانے کے تصور کو آیاتِ بالا کے انتہائی ٹھوس دلائل کے مطابق قریب تک پھٹکنے نہیں دیا گیا۔ سورہ بقرہ کی آیت

مجیدہ مَا نَنْسَخْ مِنْ آيَةٍ..... الخ جس سے نسخ آیات کا جواز لیا جاتا ہے، کی وضاحت
ناسخ و منسوخ کے الگ عنوان میں آگے آرہی ہے۔

پس قرآن فہمی کا پندرھواں اصول یہ ہے کہ کلمات باری تعالیٰ کو نہ
باری تعالیٰ خود ہی تبدیل کرتا ہے۔ اور نہ کوئی غیر ہی تبدیل کر سکتا ہے۔
(نوٹ) اس اصول کی وضاحت سولہویں اصول میں بھی ملاحظہ فرمائیں۔

16۔ قرآن کریم کی حفاظت خود اللہ تعالیٰ کے ذمہ ہے۔

قرآن فہمی کے ایک اور اصول کی خبر آیت ذیل میں دی گئی ہے:-

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ 15/90 = بے شک اَلذِّکْر
قرآن کریم کو ہم ہی نے نازل کیا ہے اور ہم ہی اس کے نگہبان ہیں..... اس کے
برعکس تجرید بخاری کے صفحہ نمبر 1014 پر عمرؓ کی روایت سے منقول ہے کہ ”قرآن
کریم میں آیت رجم نازل ہوئی تھی۔ لیکن اب اس میں موجود نہیں“۔ (مُلخص)

یہ روایت سالمیت قرآن کو مجروح کرنے کے ساتھ ساتھ حفاظت
باری تعالیٰ کا مذاق بھی اڑاتی ہے کہ اللہ تعالیٰ نے حفاظت قرآن کا دعویٰ تو کیا تھا۔ لیکن
نباہ نہیں سکا۔ کوئی زبردست ہاتھ قرآن کریم سے آیت رجم نکال کر لے ہی گیا۔
آیت بالا کی رو سے آیت رجم کے نزول و خروج کا نظریہ مطلقاً غلط ہے۔ اگر کوئی
آیت رجم نازل ہوئی ہو تو یقیناً یقیناً قرآن کے اندر موجود ہوتی۔ اور جب موجود
نہیں ہے تو ثابت ہوا کہ نازل ہی نہیں ہوئی تھی۔ کیونکہ قرآن کریم بحفاظت باری
تعالیٰ محفوظ ہے۔ اسی چیز کی تائید آیت ذیل سے ہوتی ہے:- ﴿وَإِنَّهُ لَكِتَابٌ
عَزِيزٌ ۚ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ط تَنْزِيلٌ مِنْ حَكِيمٍ
حَمِيدٍ﴾ 41/41, 42 = اور وہ قرآن ایک غالب کتاب ہے۔ اُس میں باطل، نہ
آگے کی طرف سے آ سکتا ہے، نہ پیچھے کی طرف سے۔ اس کا نازل ہونا صاحبِ حکمت
و حمد کی طرف سے ہے..... افسوس! روایات قرآن کریم کے اس دعوے کی بھی تکذیب

کرتی ہے۔ جیسے کہ علامہ سیوطی کی اتقان میں بتایا گیا ہے کہ معوذتین، یعنی قرآن کریم کی آخری دو سورتیں الفلق اور الناس نزولی نہیں، بلکہ الحاقی ہیں۔ العبادُ باللہ تعالیٰ۔

آیات بالا 15/9+42-41/41 کی رو سے قرآن فہمی کا سولہواں اصول یہ ہے کہ اس میں نہ کوئی کمی ہوئی ہے نہ زیادتی۔ پس زیرِ نظر ترجمہ اور تفسیر میں ایسے کسی تصور کو راہ نہیں دی گئی، جو کتبِ روایات نے قرآن کریم میں سے کسی آیت یا سورت کے گم ہو جانے، یا کسی غیر تنزیلی آیت یا سورت کے اضافے کا دیا ہوا ہے۔

17. اللہ تعالیٰ کی سُنّت، یعنی اُس کے کائناتی قوانین ہرگز

نہیں بدلتے۔

قرآن فہمی کا ایک اور اصول آیت ذیل میں مذکور ہے:-

❖ فَلَنْ تَجِدَ لِسُنَّتِ اللَّهِ تَبْدِيلًا ۚ وَلَنْ تَجِدَ لِسُنَّتِ اللَّهِ تَحْوِيلًا ۝
35/43 = اے رسول! اور اے قرآن کریم کے مخاطب! تو اللہ تعالیٰ کی سُنّت میں ہرگز ہرگز تبدیلی نہیں پائے گا..... سُنّت کا مطلق معنی ہے طریقہ، قاعدہ، دستور۔ اور اللہ تعالیٰ کا طریقہ، قاعدہ، اُس کا قانون جاریہ ہے، جو مشاہداتِ عالم کی صورت میں شبانہ روز جاری و ساری ہے۔ نیز اُس کے عالمی قوانین میں مشاہدہ کی رو سے کبھی بھی تبدیلی نہیں پائی گئی۔ قوانینِ کائنات کے اسی استقلال کی خبر آیت بالا 35/43 میں دی گئی ہے..... پس اس آیت مجیدہ کے مطابق قرآن کریم سے کوئی ایسا مفہوم برآ کرنا ہرگز ہرگز صحیح نہیں، جس میں اللہ تعالیٰ کے قوانینِ کائنات کی مخالفت پائی جاتی ہو۔

پس قرآن فہمی کا سترھواں اصول یہ ہے کہ آیاتِ قرآنیہ میں

قوانینِ کائنات کی مخالفت ہرگز موجود نہیں۔

فلہذا زیرِ نظر ترجمہ و تفسیر میں اللہ تعالیٰ کے کائناتی قوانین کی مخالفت سے

پوری پوری پرہیز کی گئی ہے اور قرآن کریم کے جن مقامات پر سابقہ تفاسیر نے کائناتی قوانین یعنی سُنَّتِ اللہ کی مخالفت کی ہے۔ اُس اجمال کی تفصیل، یا اس مجاز کی حقیقت کو قرآن حکیم کے دوسرے مقامات سے پیش کر کے سُنَّتِ اللہ کی مطابقت کو ہمیشہ قائم رکھا گیا ہے۔

18. قرآن کریم ایک بار ربط کتاب ہے پراگندہ و بے ربط ہر گز

ہر گز نہیں

دنیا بھر کی کتابوں میں سے کسی بھی کتاب کے لئے سب سے بڑا عیب یہ ہوتا ہے کہ اُس کے مندرجات میں نظم و ربط موجود نہ ہو۔ یعنی کوئی بات کہیں کی ہو کوئی کہیں کی۔ بات ہو رہی ہو امن کی، اور اس میں آگھسے جنگ کا قصہ، ذکر ہو اقتصادیات کا اور اس میں آدھمکے طبعی جغرافیہ۔ ذکر ہو مسائل طلاق کا اور اس میں حکم دیا جا رہا ہو صلوة کا..... سابقہ تراجم و تفاسیر نے باستانی بعضے، قرآن کریم کے نظم و ربط کو مطلقاً ضائع کر کے، اقوام عالم کے لئے کتابِ الہی پر اعتراضات کے دروازے کھول دیئے ہوئے ہیں۔ حالانکہ اس ضمن میں اللہ تعالیٰ نے اعلان کر رکھا ہے کہ اُس کا قول قرآن حکیم باہم مربوط و متوصل ہے۔ پراگندہ اور منتشر نہیں:-

﴿وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ﴾ 28/51 = اور بلاشبہ ہم نے اپنے قول (قرآن) کو باہم متوصل کر دیا ہے تاکہ لوگ اس سے نصیحت حاصل کریں..... دیکھئے! اس آیت مجیدہ میں اس امر کا اعلان کر دیا گیا ہے۔ کہ اللہ تعالیٰ کے قول قرآن کریم کے اندر باہمی وصل و ربط ہے فصل و انتشار نہیں۔ اور ساتھ ہی اس چیز کی بھی خبر دیدی گئی ہے کہ نصیحت اُس کتاب سے حاصل کی جاسکتی ہے، جس میں ربط و وصل ہو۔ چونکہ یہ ایک مسلمہ امر ہے کہ جب بے ربط کلام سے کچھ پلے ہی نہیں پڑتا تو اس سے نصیحت حاصل کرنے کا تصور کس طرح پیدا ہو سکتا ہے۔ لیکن ارشادِ باری کے

مطابق قرآن حکیم ایک نصیحت نامہ ہے:-

❦ إِنَّ هَذِهِ تَذْكِرَةٌ 76/29, 73/19 = اس لئے اللہ تعالیٰ نے اپنے مقدّس قول اور جلیل المرتبت نصیحت نامے، قرآن مجید کو داخلی طور پر باہم مربوط و متوصل کر دیا ہے تاکہ لوگ نصیحت حاصل کر سکیں۔

پس قرآن فہمی کا اٹھارھواں اصول یہ ہے کہ اس کی سورت

سورت اور آیات آیت باہم منظوم و مربوط ہے۔

فلہذا ترجمہ و تفسیر زیر نظر میں اُن تمام آیات مجیدات کا باہمی ربط قائم رکھا گیا ہے، جنہیں مروجہ تراجم و تفسیر نے بے ربط کر کے رکھ دیا ہوا ہے۔ نیز قیام ربط کے لئے صرف آیات قرآنیہ اور مشاہدات عالم ہی کا سہارا لیا گیا ہے۔ یعنی اللہ تعالیٰ کے قول و فعل کی ہم آہنگی ہی کو آیات کریمات کے باہمی ربط و وصل پر بطور دلیل لایا گیا ہے۔

19. قرآنی محذوفات

نیز ربط آیات کے لئے اُن قرآنی محذوفات کو بھی ملحوظ رکھا گیا ہے جو ہر زبان میں عموماً اور عربی ادب میں خصوصاً پائے جاتے ہیں۔ مثلاً سورہ یوسف میں، جو بلا اختلاف ایک ہی قصّے پر مشتمل، ایک مربوط سورت مجیدہ ہے، محذوفات کی متعدد مثالیں موجود ہیں۔ مثلاً سیدنا یوسفؑ کے بھائی جب دوسری مرتبہ غلّہ لے کر مصر سے روانہ ہونے لگتے ہیں۔ تو چھوٹے بھائی کی بوری سے چوری کا پیالہ برآ مد ہوتا، اور اُسے حراست میں لے لیا جاتا ہے اس پر باقی بھائی کوشش کرتے ہیں کہ اس کی جگہ کسی اور بھائی کو رکھ لیا جائے۔ لیکن اُن کی یہ خواہش پوری نہیں ہوتی۔ تو پھر وہ الگ بیٹھ جاتے ہیں۔ سب سے بڑا کہتا ہے کہ میں تو واپس نہیں جاؤں گا۔ کیونکہ والد بزرگوار نے مجھ سے پکا عہد لیا ہوا ہے کہ یوسفؑ کے حقیقی بھائی کو واپس اس کے پاس لے کر آؤں گا۔ لہذا تم سب جاؤ اور والد سے کہو کہ آپ کے بیٹے نے چوری کی ہے۔ آپ

اس بستی والوں سے جس میں ہم تھے۔ اور اس قافلے والوں سے جس کے ساتھ ہم آئے ہیں، پوچھ کر تصدیق کر لیں۔ کہ واقعی آپ کے بیٹے نے چوری کی ہے۔ اس لئے وہ حراست میں لے لیا گیا ہے۔ اور ہم اسے واپس نہیں لاسکے۔

یہ ہیں بڑے بھائی کے الفاظ، جو اُس نے والد کو کہنے کے لئے اپنے بھائیوں سے کہے۔ اب ربط کلام کی رُو سے چاہیے تھا، کہ اس سے آگے یہ درج ہوتا کہ:-
 ”بڑے بھائی سے مذکورہ ہدایات لے کر باقی بھائی قافلے کے ساتھ وطن کی طرف روانہ ہو گئے۔ اور جب منزل بمنزل چلتے ہوئے اپنی بستی میں پہنچے۔ اور والد بزرگوار نے پوچھا کہ چھوٹے بھائی کو کیوں نہیں لائے۔ تو انہوں نے جواب دیا، ابا جان آپ کے چھوٹے بیٹے نے چوری کی ہے۔ اس لئے پکڑ لیا گیا ہے۔ اس کی تصدیق آپ اُس بستی والوں سے جس میں ہم تھے۔ اور اُس قافلہ والوں سے جس کے ساتھ ہم آئے ہیں، کر لیں“..... لیکن قرآن کریم میں یہ الفاظ، جو ہم نے الٹی واؤں کے درمیان لکھے ہیں، موجود نہیں۔ بلکہ اس پورے کلام کو حذف کر دیا گیا ہے اور بڑے بھائی کے اُس کلام کے عین بعد، جو مصرع میں ہو رہی تھی، والد محترم کا جواب درج ہے۔ جو آپ نے، بیٹوں کے سفر طے کر کے آپ کے پاس پہنچے۔ اور اُن سے چوری کا قصہ سننے کے بعد اپنی بستی میں ارشاد فرمایا تھا۔ دیکھئے قرآنی الفاظ۔ بڑا بھائی چھوٹے بھائیوں سے کہتا ہے:-

﴿ اَرْجِعُوْا اِلٰی اٰبِیْکُمْ فَقُوْلُوْا یٰۤاَبَانَا اِنَّ اَبْنٰکَ سَرَقَ ۚ وَمَا شَهِدْنَا اِلَّا بِمَا عَلِمْنَا وَمَا کُنَّا لِلْغَیْبِ حٰفِظِیْنَ ۝ وَاَسْئَلُ الْقُرْیَۃَ الَّتِیْ کُنَّا فِیْہَا وَالْعِیْرَ الَّتِیْۤ اَقْبَلْنَا فِیْہَا ۚ وَاَنَا لَصٰدِقُوْنَ ۝ ۱۲/۸۲-۸۱ ﴾

اور بڑے بھائی کے اس کلام کے عین بعد جو سرزمین مصر میں ہو رہی تھی، سیدنا یعقوبؑ کا جواب درج ہے جو بیٹوں کے ایک طویل سفر کے بعد سرزمین وطن میں دیا گیا:-

﴿ قَالَ بَلْ سَوَّلَتْ لَکُمْ اَنْفُسُکُمْ اَمْراً ۚ فَصَبِّرْ جَمِیْلٌ ۚ ۱۲/۸۳ ﴾

باپ نے کہا یہ بات تمہارے نفسوں ہی کی تراشیدہ ہے۔ پس میں تو صبر جمیل ہی سے کام لوں گا..... اب:-

بنظر تعمق غور فرمائیے گا! کہ اِنَّا لَصَدِيقُونَ کے الفاظ پر بڑے بھائی کا کلام ختم ہوا ہے۔ اور قَالَ بَلْ سَوَّلْتُ کے الفاظ سے سیدنا یعقوبؑ کا کلام شروع ہو گیا ہے۔ درمیانی پورا واقعہ، یعنی بھائیوں کا روانہ ہونا، وطن پہنچنا، والد بزرگوار کی خدمت میں آ کر بڑے بھائی کے ہدایت کردہ الفاظ پیش کرنا وغیرہ سب کچھ محذوف ہے۔

پس قرآن فہمی کا انیسواں اصول یہ ہے کہ قرآن کریم میں محذوفات کا

اسلوب موجود ہے جس سے فائدہ اٹھانا لازم ہے

فلہذا زیرِ نظر ترجمہ و تفسیر میں، ربطِ کلام کے لئے قرآنی محذوفات کا پورا پورا لحاظ رکھا گیا ہے۔ اور اس چیز کو ہرگز ہرگز نظر انداز نہیں کیا گیا کہ اپنی کتاب لاریب کے متعلق خود اللہ تعالیٰ کا ارشادِ گرامی ہے کہ اس میں کسی قسم کی کجی اور ٹیڑھا پن موجود نہیں ہے:-

﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا﴾
18/1 = پوری کی پوری حمد و ستائش اللہ تعالیٰ کے لئے ہے، جس نے اپنے بندے پر ایک کتاب نازل فرمائی، جس میں، اُس نے کسی قسم کی کجی اور ٹیڑھا پن ہرگز ہرگز نہیں رکھا۔

20. ذومعنی الفاظ کا مفہوم، اُن کے متعدد معنوں میں سے، وہ

لیا جائے گا۔ جو ربطِ کلام، اور عربی لغت و قواعد کے بھی مطابق ہو

اور مذکورہ بالا کسی قرآنی اصول کے خلاف بھی نہ جاتا ہو

ہر زبان میں بعض الفاظ ایسے ہوتے ہیں، کہ اہل زبان کے ہاں ان کے کئی کئی مفہوم چل رہے ہوتے ہیں۔ مثلاً عربی زبان میں ضَرْبُ کا لفظ ہے۔ اس کے

پانچ معنی خود قرآن کریم میں مذکور ہیں:-

1. مارنا 2. چلنا 3. کاٹنا 4. اوڑھنا 5. بیان کرنا
1. مارنا:- جو عورتیں زیور پہن کر باہر نکلیں انہیں حکم ہوتا ہے کہ وہ زمین پر زور سے پیر نہ ماریں۔ تاکہ ان کی پوشیدہ زینت ظاہر نہ ہو:-

﴿وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾ ط 24/31 =
ضرب بمعنی مارنا۔

2. چلنا:- جب مجاہدین اسلام گھر سے چل کر میدان جنگ میں پہنچیں تو حکم ہوتا ہے:-

﴿وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ﴾ 4/101۔ جب مومن (جہاد کے لئے) زمین میں چلیں تو کوئی ہرج نہیں کہ وہ الصلوٰۃ (نماز) کو کم کر لیا کریں۔ ضرب بمعنی چلنا

3. کاٹنا:- جب مجاہدین اسلام کا میدان جنگ میں کفار کے ساتھ ٹکراؤ ہو تو حکم ہوتا ہے کہ ان کی گردنیں کاٹی جائیں۔

﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ﴾ 47/4۔ ضرب بمعنی کاٹنا

4. اوڑھنا:- مومنات مسلمات کے لئے ارشاد ہوا ہے کہ اپنے گریبانوں (یعنی پورے سینوں) پر اوڑھنیاں اوڑھ رکھا کریں۔

﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ 24/31۔ ضرب بمعنی اوڑھنا۔

5. بیان کرنا:- اکملت قرآن کے ضمن میں ارشاد باری ہے کہ ہم نے اس قرآن میں ہر قسم کے ضروری حالات بیان کر دیئے ہیں:-

﴿وَلَقَدْ ضَرَبْنَا لِلنَّاسِ فِي هَٰذَا الْقُرْآنِ مِنْ كُلِّ مَثَلٍ﴾ ط 30/58۔

ضرب بمعنی بیان کرنا۔

پس غور فرمائیے گا کہ:- مندرجہ بالا مثالوں سے مہر نیمروز کی طرح

عیاں ہے کہ:-

کسی ذومعنی لفظ کا مفہوم، ربط کلام، قرائن سیاق و سباق اور کائناتی مشاہدات کو ملحوظ رکھے بغیر متعین نہیں کیا جائے گا مثلاً اگر مندرجہ بالا مثال نمبر 1 میں جہاں ضرب کا مقامی معنی مارنا ہے۔ اگر وہاں اس کا معنی چلنا، کاٹنا، اوڑھنا یا بیان کرنا لیا جائے تو اگرچہ ضرب کے یہ سب معنے خود قرآن کریم میں مذکور ہیں، لیکن یہ مفہوم سراسر غلط ہوگا۔ جیسے کہ مشاہداتِ عالم 24/31 کے ان ہر چہار مفہوم کی کھلے بندوں تکذیب کر رہے ہیں کہ زیورات والی خواتین اپنے پیروں کے ساتھ چلانہ کریں، پیروں کے ساتھ کاٹنا نہ کریں، پیروں کے ساتھ اوڑھنا نہ کریں، پیروں کے ساتھ بیان نہ کیا کریں، یہ سب معنے غلط ہیں۔ پس ثابت ہوا کہ مصدر ضرب سے متعلقہ مندرجہ بالا پانچ آیاتِ کریمات کے، جب تک مذکورہ بالا الگ الگ مفہیم نہ لئے جائیں۔ اُس وقت تک ان کا الگ الگ صحیح مقامی معنی برآ مد نہیں ہوتا۔ اور ان پانچ مثالوں سے یہ بات بھی نکھر کر عیاں ہو رہی ہے کہ ذومعنی الفاظ کا مفہوم متعین کرنے میں لغتِ عرب کے ساتھ ساتھ اللہ تعالیٰ کے خود مقرر کردہ قوانین جاریہ ہی کا سہارا لینا فرض ہے۔ یعنی جس طرح:-

وَلَا يَضُرُّنَّ بَارَّ جُلْهَيْنَّ 24/31 میں مصدر ضرب کے معنی متعین کرنے میں اللہ تعالیٰ کے خود مقرر کردہ قوانین کائنات ہی کا فیصلہ اٹل ہے کہ اس آیت میں چلنا، کاٹنا، اوڑھنا اور بیان کرنا چاروں معنے اس لئے غلط ہیں کہ یہ عالمی مشاہدات کے الہی قوانین میں فٹ نہیں آتے۔

پس قرآن فہمی کا بیسواں اصول یہ ہے کہ ذومعنی الفاظ کے معنے قواعدِ عرب اور

مشاہداتِ عالم کے مطابق لئے جائیں گے۔

فلہذا زیرِ نظر ترجمہ اور تفسیر میں ذُو معنی الفاظ کے بالکل وہی معنی لئے گئے ہیں جو ربطِ کلام ، سیاق و سباق اور لغت و قواعدِ عرب کے مطابق ہونے کے ساتھ ساتھ اللہ تعالیٰ کے خود مقرر کردہ اُن قوانین کا نجات میں مشاہدہ بھی فٹ آتے ہیں جو ہر آن ہمارے گرد و پیش موجود ہیں۔ اور جن کی ہرگز نہ کھلنے والی زنجیروں میں پوری کی پوری موجودات، ابتداء آفرینش سے جکڑی ہوئی ہے اور قیامت تک کے لئے جکڑی رہے گی۔

21. کلام مقصود اور غیر مقصود میں تمیز کرنا ضروری ہے۔ کلام

غیر مقصود بطورِ محال تام آتا ہے۔

قرآن کریم میں آیا ہے:-

﴿إِنَّ الَّذِينَ كَذَبُوا بِآيَاتِنَا وَاسْتَكْبَرُوا عَنْهَا لَا تَفْتَحُ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلِجَ الْجَمَلُ فِي سَمِّ الْخِيَاطِ ط 7/40﴾ = بے شک جو لوگ ہماری آیتوں کو جھٹلاتے ہیں اور ان سے تکبر کرتے ہیں اُن کے لئے آسمان کے دروازے نہیں کھولے جائیں گے۔ نہ انہیں اُس وقت تک جنت میں داخل کیا جائے گا۔ جب تک کہ سوئی کے نا کے سے موٹا رس نہ گزر جائے۔

جمل کا معنی اونٹ بھی ہے اور جہاز کا موٹا رس بھی۔ یہاں سوئی کے نا کے کی مناسبت سے موٹا رس معنی لینا درست ہے۔ اونٹ معنی لینا درست نہیں۔

دیکھئے گا! یہاں کلام مقصود یہ ہے کہ اللہ تعالیٰ کی آیاتِ کریمات کو جھٹلانے والوں کے لئے جنت کا داخلہ مطلقاً ناممکن ہے۔ سوئی کے نا کے سے اونٹ یا جہاز کے رسے کا گزرنا کلام غیر مقصود بطورِ محال تام آیا ہے۔ لہذا اس سے یہ مفہوم اخذ کرنا منشاء قرآنی کے خلاف ہے کہ قانونِ جاریہ کے خلاف کسی معجزاتی یا کراماتی طور پر سوئی کے

ناکے سے جہاز کا موٹا رستہ گزر بھی سکتا ہے۔ اور کسی نبی ولی کی سفارش کے ساتھ اللہ تعالیٰ کی آیاتِ کریمات کو جھٹلانے والوں اور تکبر کے ساتھ ان کا مذاق اڑانے والوں کا جنت میں داخلہ بھی ممکن ہے۔ بلکہ بتایا یہ گیا ہے کہ جس طرح سوئی کے ناکے سے باریک دھاگے کی بجائے موٹے رستے کا گزرنا محالِ تام ہے۔ اسی طرح آیات اللہ کی تکذیب کرنے والوں کا اللہ تعالیٰ کے ہاں کامیاب ہونا بھی محالِ تام، یعنی مطلقاً ممکن ہے۔

فلہذا ترجمہ و تفسیر زیرِ نظر میں محالاتِ تامہ کو جن پر مشاہداتِ عالم کی مہر تصدیق ہر آنِ مثبت ہو رہی ہے، قرآنِ کریم کے کسی مقام پر بھی واقعاتی رنگ دے کر قوانینِ کائنات کی مخالفت نہیں کی گئی۔ بلکہ جس امر پر کوئی محالِ تام لایا گیا ہے اُسے مطلق نفی کی دلیل مانا گیا ہے۔

پس قرآن فہمی کا اکیسواں اصول یہ ہے کہ کلامِ مقصود اور غیر مقصود میں فرق کیا جائے اور کلامِ غیر مقصود کا سہارا لے کر قرآنِ حکیم میں کسی قسم کے چیتانی تصورات پیدا کر کے قوانینِ الہی کی مخالفت کا ارتکاب نہ کیا جائے۔

22. انقسامِ مفہوم مطابق قرآنی کلیہ جات و عالمی مشاہدات

سورۃ بقرہ میں آیا ہے کہ اہل کتاب یہود و نصاریٰ کہتے ہیں کہ لوگو! یہودی ہو جاؤ یا نصرانی ہو جاؤ تو ہدایت پا جاؤ گے:-

﴿وَقَالُوا كُونُوا هُودًا أَوْ نَصَارَى تَهْتَدُوا ۚ﴾ 2/135

یہاں سوال پیدا ہوتا ہے کہ کیا یہود و نصاریٰ کا یہ متفقہ فیصلہ ہے کہ یہودی اور نصرانی دونوں ہدایت یافتہ ہیں؟ کیا اگر کوئی نصرانی یہودی ہو جائے تو نصاریٰ اُس پر خوش ہوتے، اور اُسے ہدایت یافتہ مان لیتے ہیں؟ اور اسی طرح اگر کوئی یہودی نصرانی ہو جائے تو کیا اس پر یہودی خوش ہوتے اور اسے ہدایت یافتہ گردان لیتے ہیں۔ اس سوال کا جواب اسی سورت کی آیت نمبر 113 میں دیا گیا ہے کہ یہودو

نصارئِ دونوں ہی ایک دوسرے کو گمراہ کہتے ہیں۔ تو پھر اُن کا متفقہ فیصلہ ہرگز نہیں ہو سکتا کہ یہودیوں کے نزدیک نصرانی اور نصرانیوں کے نزدیک یہودی ہدایت یافتہ ہیں۔ دیکھئے ارشادِ باری:-

﴿وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ ۖ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ ۚ﴾ 2/113

لہذا اس آیت مجیدہ 2/113 اور یہود و نصاریٰ کی مشاہداتی شہادت سے بال تصریح ثابت ہوا کہ آیت نمبر 2/135 ﴿قَالُوا كُونُوا هُودًا أَوْ نَصْرَىٰ﴾ کا معنی انقسامِ مفہوم کی رو سے یہ ہوگا کہ:- یہودی کہتے ہیں یہودی ہو جاؤ تو ہدایت پالو گے اور نصاریٰ کہتے ہیں نصرانی ہو جاؤ تو ہدایت یافتہ ہو جاؤ گے۔

22.1 تحفظ ناموس رسالت

سابقہ تراجم و تفاسیر میں قرآن فہمی کے مذکورۃ الصدر اصول کو نظر انداز کرنے سے ناموسِ رسالت تک کا عدم تحفظ پایا گیا ہے۔ جیسے کہ سورہ بقرہ میں آیا ہے:-

﴿أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ۚ مَسْتَهْزِئِينَ ۚ الْبَاسَاءُ وَالضَّرَّاءُ وَزُلُّوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَىٰ نَصُرَ اللَّهُ ۚ أَلَا إِنَّ نَصْرَ اللَّهِ قَرِيبٌ ۝﴾ 2/214

اس آیت کے ترجمہ میں سابقہ مشہور مترجمین شاہ رفیع الدین، شاہ اشرف علی، شاہ عبدالقادر، سید مقبول احمد شیعہ، ڈپٹی نذیر احمد اور مولوی ثناء اللہ صاحبان رحمہم نے یہ مفہوم پیش کیا ہے کہ سابقہ اقوام پر جب سختی کا وقت آتا تھا۔ تو مومنوں کی جماعت اپنے رسولؐ سمیت پکار اٹھتی تھی کہ اللہ کی مدد کب آئے گی۔ یعنی مومن بھی گھبرا جاتے تھے اور رسولؐ بھی گھبرا اٹھتے تھے۔ حالانکہ انقسامِ مفہوم کے قرآنی اصول کے مطابق اس آیت مجیدہ میں اللہ کے رسولؐ اس الزام سے بری ہیں۔ قرآنی کلیہ کے مطابق آیت مجیدہ کا صحیح مفہوم تو ذرا آگے چل کر بیان کیا جائے گا۔

پہلے آپ سابقہ مشہور تراجم میں سے شاہ اشرف علی صاحب مرحوم کا مشہور و مقبول ترجمہ ملاحظہ فرمائیں۔ جس میں دوسرے تراجم کی طرح خود رسولوں کے بھی گھبرا اٹھنے کی خبر دی گئی ہے:-

”دوسری بات سنو کیا تمہارا خیال ہے کہ جنت میں (بے مشقت) داخل ہو جاؤ گے؟ حالانکہ تم کو هنوز اُن (مسلمان) لوگوں کا سا عجیب واقعہ پیش نہیں آیا۔ جو تم سے پہلے گزرے ہیں۔ اُن پر (مخالفین کے سبب) ایسی ایسی تنگی اور سختی واقعہ ہوئی اور (مصائب) سے ان کو یہاں تک جنبشیں ہوئیں کہ (اُس زمانے کے) پیغمبر تک اور جو اُن کے ہمراہ اہل ایمان تھے بول اٹھے کہ اللہ تعالیٰ کی امداد (موعود) کب ہوگی؟ یاد رکھو اللہ تعالیٰ کی امداد بہت نزدیک ہے۔“ (ترجمہ شاہ اشرف علی صاحب مرحوم)

غور فرمائیے گا! کس طرح اللہ تعالیٰ کے مقدس رسولوں کے عزم و استقلال پر حرف آتا ہے۔ کہ خود پیغمبر تک گھبرا کر پکاراٹھتے تھے کہ اللہ کی مدد کب آئے گی۔ حالانکہ انبیاء سلام علیہم کے متعلق گھبراہٹ کا سوال کیسا۔ مثلاً قوم بنی اسرائیل نے جب موسیٰؑ کی معیت میں ہجرت کی اور فرعون تعاقب کر کے اُن کے قریب پہنچ گیا تو انہوں نے گھبرا کر کہا:- **اِنَّا لَمُدْرِكُوْنَ** 26/61 ‘بے شک ہم پکڑے جانے والے ہیں۔ لیکن موسیٰؑ نے فرمایا:- ہرگز نہیں، میرے ساتھ میرا پروردگار ہے وہ عنقریب مجھے کامیاب کرے گا:- **قَالَ كَلَّا اِنَّ مَعِيَ رَبِّي سَيَهْدِيْنِ** 26/62

یاد رہے کہ رسل انبیاء کے لئے گھبراہٹ کا تصور اخذ کرنا، صرف قرآنی کلیہ انقسام مفہوم کو نظر انداز کرنے کا نتیجہ ہے۔ اب آیت بالا 2/214 کا صحیح مفہوم ملاحظہ فرمائیں، جو انقسام مفہوم کے قرآنی کلیہ کے مطابق درج ذیل ہے:-

”ایمان والو! کیا تم نے گمان کر لیا ہے کہ جنت میں داخل ہو جاؤ گے، حالانکہ ابھی تم پر وہ حالات نہیں آئے جو تم سے پہلے لوگوں پر آئے تھے۔ انہیں تنگی اور

تختی پہنچی۔ اور وہ اس قدر جھٹکائے گئے کہ اللہ کے رسولؐ اور اُس کے ساتھی مومن بول اٹھے۔ (مومنوں نے کہا) اللہ کی مدد کب آئے گی۔ (اللہ کے رسولؐ نے فرمایا) یاد رکھو کہ اللہ کی مدد قریب ہے، آیا ہی چاہتی ہے۔

دیکھا آپ نے! کہ لف نشر غیر مرتب کے مطابق ”یَقُولَ الرَّسُولُ وَالَّذِينَ آمَنُوا مَعَهُ“ کے الگ الگ قول اُسی طرح انقسام مفہوم کی رو سے نکھر کر سامنے آرہے ہیں، جس طرح ”قَالُوا كُونُوا هُودًا أَوْ نَصَارَى تَهْتَدُوا“ میں یہود و نصاریٰ کے الگ الگ اور مختلف و متضاد اقوال بالصراحت موجود ہیں۔

پس قرآن فہمی کا بائیسواں اصول یہ ہے کہ خود قرآن حکیم اور عالمی مشاہدات کی مخالفت سے بچنے کے لئے انقسام مفہوم کے قرآنی کلیہ پر عمل کرنا ضروری ہے۔

فلہذا زیرِ نظر ترجمہ اور تفسیر میں قرآنی ہدایت کے مطابق ”انقسام مفہوم مطابق کلیات قرآنیہ و مشاہداتِ عالم“ کو بھی اُس کے ہر مقام پر مد نظر رکھا گیا ہے۔ اور اس قرآنی اصول کو بھی ہرگز نظر انداز نہیں کیا گیا۔

23. تشریح الفاظ و آیات بذریعہ تقابلی ضدین

قرآن حکیم میں قرآن فہمی کا ایک اور اصول بھی مذکور ہے۔ وہ یہ کہ اللہ تعالیٰ نے اپنی کتاب مقدس کے مخصوص اسلوب بیان میں ایک انداز یہ بھی رکھا ہے۔ کہ بعض مقامات پر الفاظ و اصطلاحات کا مفہوم تقابلی ضدین کے ذریعہ بھی واضح کرتا چلا جاتا ہے۔ مثلاً الفاظ کی وضاحت کے لئے نور کی ضد ظلمت، لیل کی ضد نہار، ہدایت کی ضد ضلالت اور جنت کی ضد جہنم وغیرہ لا کر تشریح کر دیتا ہے۔ یہی حال ہے اصطلاحات کا۔ مثلاً قرآن کریم کی ایک اصطلاح ہے الصلوٰۃ۔ جس کا عام طور پر صلوٰۃ موقت (نماز) ہی معنی لیا جاتا ہے۔ لیکن اللہ تعالیٰ نے تقابلی ضدین کے

ذریعہ اس اصطلاح کا ایک معنی بتایا ہے ”پوری پوری فرمانبرداری کرنا“۔ جیسے کہ سورہ قیامت میں نافرمان انسان کے متعلق ارشاد ہوا ہے:-

فَلَا صَدَقَ وَلَا صَلَّى 75/31

وَلَكِنْ كَذَبَ وَتَوَلَّى 75/32 پس:-

یہی تقابلی ضدین ملاحظہ ہو کہ صَدَقَ کی ضد کَذَبَ آئی ہے۔ اور صَلَّى کی ضد تَوَلَّى بمعنی روگردانی، نافرمانی آئی ہے۔ یعنی سچ کے مقابلے پر جھوٹ اور صلوٰۃ کے مقابلے میں نافرمانی لاکر وضاحت کردی ہے کہ صلوٰۃ کا ایک معنی نافرمانی کی ضد فرمانبرداری ہے۔

پس قرآن فہمی کا تیسواں اصول یہ ہے کہ مفہوم قرآن کے لئے اس کے پیش کردہ تقابلی ضدین کو ہمیشہ نگاہ میں رکھا جائے۔ فلہذا زیر نظر ترجمہ و تفسیر میں تقابلی ضدین کے قرآنی کلیہ سے بھی پورا پورا استفادہ کیا گیا ہے۔

24. جملہ ہائے اعتراض

قرآن کریم کے اسلوب بیان کا ایک خاصہ یہ بھی ہے کہ اس کی آیات کریمات میں جملہ ہائے اعتراض بھی موجود ہیں۔ اگر آیت مجیدہ میں مذکور معترضہ جملے کو الگ کر کے تقدیر کلام مرتب کی جائے تو فہم قرآن بالکل آسان ہو جاتا ہے۔ مثلاً ذیل کی آیت مجیدہ پر غور فرمائیں۔ اس میں خط کشیدہ الفاظ جملہ معترضہ ہے:-

﴿وَالَّذِينَ آمَنُوا وَعَمِلُوا الصَّالِحَاتِ لَا نَكْلِفُ نَفْسًا إِلَّا وُسْعَهَا ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ۝ 7/42﴾ خط کشیدہ جملہ، جو اس آیت میں جملہ معترضہ ہے، اگر الگ نہ کیا جائے تو اس کا ترجمہ یہ ہے:-

”اور جو لوگ ایمان لائیں اور اصلاح کے کام کریں۔ ہم کسی پر اُس کی طاقت سے زیادہ بوجھ نہیں ڈالتے۔ وہ اہل جنت ہیں اُس میں ہمیشہ رہیں گے۔“

متن اور ترجمہ دونوں کے خط کشیدہ جملوں پر غور فرمائیں۔ ایسا معلوم ہوتا ہے کہ آیت مجیدہ سے ان کا کوئی تعلق نہیں ہے۔ لیکن یاد رکھیے گا۔ کہ قرآن کریم کا یہ مستقل و مخصوص طرزِ بیان ہے کہ عموماً ہر اعتراض کا جواب جو کسی جملے پر پیدا ہوتا ہو، جملہ ہائے اعتراض کی صورت میں، ساتھ کے ساتھ دیتا چلا جاتا ہے۔ اس آیت مجیدہ میں ”اٰمَنُوْا وَعَمِلُوا الصّٰلِحٰتِ“ کے الفاظ سے ہر ذہن پر الگ الگ دباؤ پڑتا ہے کہ نہ جانے اعمالِ صالحہ کتنی مشکل چیز ہے جو شاید مجھ سے ادا نہ ہو سکے۔ فلہذا قرآن کریم نے آگے بڑھنے سے پہلے اس سوال کا جواب دے دیا ہے کہ اعمالِ صالحہ کا معیار ہر شخص کی ذاتی وسعت کے مطابق ہے۔ ہم کسی فرد پر اس کی طاقت سے زائد بوجھ ڈالتے ہی نہیں۔ اس طرح ذہنی بوجھ کو ہلکا کرنے اور ذہن میں پیدا ہونے والے سوال کا جواب دے چکنے کے بعد ”اٰمَنُوْا وَعَمِلُوا الصّٰلِحٰتِ“ کے متعلق ارشاد فرمایا ہے ”اُولٰٓئِكَ اَصْحٰبُ الْجَنَّةِ ۚ هُمْ فِيْهَا خٰلِدُوْنَ“ یہی لوگ اہل جنت ہیں۔ وہ اس میں ہمیشہ رہیں گے۔ فلہذا آیت مجیدہ کے مفہوم کو آسان تر کرنے کے لئے جملہ معترضہ کو الگ کرنے سے تقدیرِ کلام یہ ہے:-

وَالَّذِيْنَ اٰمَنُوْا وَعَمِلُوا الصّٰلِحٰتِ جملہ معترضہ اُولٰٓئِكَ اَصْحٰبُ الْجَنَّةِ ۚ هُمْ فِيْهَا خٰلِدُوْنَ ۝

(مفہوم) اور جو لوگ ایمان لائے اور اصلاح کے کام کئے جملہ معترضہ یہی لوگ اہل جنت ہیں۔ وہ اُس میں ہمیشہ رہیں گے۔

جملہ ہائے اعتراض کا اسلوب، قرآن کریم میں اس طرح بھی موجود ہے کہ ربطِ کلام کے مطابق بعض جگہ جملہ معترضہ سو سو ڈیڑھ سو آیاتِ کریمات پر مشتمل بھی پایا جاتا ہے۔ مثلاً سورہ نساء میں وراثت کے مسائل آیت نمبر 11 تا 13 میں، از يُوْصِيْكُمْ اللّٰهُ تَا تِلْكَ حُدُوْدُ اللّٰهِ..... الخ بیان ہوئے ہیں۔ اور ان کا تتمہ آیت نمبر 176 میں آیا ہے۔

پس قرآن فہمی کا چوبیسواں اصول یہ ہے کہ جملہ ہائے اعتراض کو

نگاہ میں رکھا جائے۔

25. قرآن کریم اپنی لغت آپ پیش کرتا ہے

انسانی لغت تغیر پذیر ہوتی ہے۔ تغیر زمانہ کے ساتھ ساتھ بعض الفاظ کا مفہوم بھی بدل کر کچھ سے کچھ ہو جاتا ہے۔ مثلاً صبر، شکر، توکل، دین، صلوة، زکوٰۃ وغیرہ بیسیوں الفاظ ہیں جن کا مفہوم بدل چکا ہے۔ لیکن اللہ علیم وخبیر نے اس مشکل کا حل بھی اپنی مکمل واکمل کتاب مجید میں خود محفوظ کر کے اسے تغیر پذیر لغتوں سے بے نیاز کر دیا ہوا ہے۔ اس کے نہ صرف الفاظ، بلکہ اُن کا مفہوم بھی زمانے کی دست برد سے محفوظ کر دیا ہے۔ اِنَّا نَحْنُ نَزَّلْنَا الذِّكْرَ وَاِنَّا لَهُ لَحَافِظُونَ 15/9..... مثلاً لفظ:-

25.1 صبر کا معنی آج خود عربوں کے ہاں خصوصاً، اور عجمیوں کے ہاں عموماً یہ متعین ہو چکا ہے کہ مصائب زمانہ اور ظالموں کے ظلم کو، انتہائی بے بسی کے ساتھ برداشت کرتے چلے جانا صبر ہے۔ زیادہ سے زیادہ یہ کہ مدِّ مقابل کو کہہ دیا جائے کہ میرا تو صبر ہی ہے حالانکہ قرآن حکیم نے بالفاظ ذیل، صابرين کی تعریف میں صبر کے معنی خود متعین کر دیئے ہیں۔ ”شاہراہ زندگی میں پیش آنے والی ہر مصیبت کا اس طرح سینہ تان کر مقابلہ کرنا کہ۔ سستی کمزوری اور بددی قریب تک نہ پھٹکنے پائیں۔“

﴿وَكَأَيِّن مِّن نَّبِيٍّ قُتِلَ لَمَعَهُ رِبِّيُّونَ كَثِيرٌ ۖ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الصَّابِرِينَ ٥﴾

3/146 = اور نبیوں میں سے بہت سے نبی ایسے تھے کہ جن کی معیت میں بہت سے رب والوں نے (مخالفین ربوبیت کے ساتھ) جنگ کی۔ پھر اللہ کی راہ میں اُن پر جو مصیبت آئی نہ اُس سے وہ سُست گام ہوئے، نہ اُن میں کمزوری ہی آئی، اور نہ وہ

(تھک ہار کر کوشش چھوڑ کر) بیٹھ گئے۔ حقیقت یہ ہے کہ اللہ تعالیٰ (یعنی مشکلوں کا خم ٹھونک کر مقابلہ کرنے والوں) کو پسند کرتا ہے۔ اسی طرح:-

25.2 شکر کا معنی بھی قرآنی لغت کے خلاف متعین ہو چکا ہے کہ ناہموار نظام کی غلط خشکیوں کی بدولت، اگر بھوک، ننگ اور ذلت و مسکنت کسی پر مسلط ہوتی چلی جائے تو اُس پر خوش رہے اور یہ کہے کہ باری تعالیٰ تیرا شکر ہے کہ تو نے مجھ پر، کہیں اس سے بڑی ذلت مسلط نہیں کر دی۔ حالانکہ اللہ تعالیٰ نے بھوک ننگ کا نہیں، بلکہ نعمتوں کا شکر ادا کرنے کا حکم دیا ہے:-

❖ **وَاشْكُرُوا نِعْمَتَ اللَّهِ إِنْ كُنْتُمْ إِيَّاهُ تَعْبُدُونَ** 16/114 =
اللہ تعالیٰ کی نعمت کا شکر ادا کرو، اگر تم اُسی کے فرمانبردار ہو۔ سورۃ الدھر میں۔ شکر کا معنی ”محنت و کوشش کا بھرپور نتیجہ“ بتایا گیا ہے..... چنانچہ اہل جنت کے متعلق ارشاد ہوا ہے:-

❖ **وَجَزَاهُمْ بِمَا صَبَرُوا جَنَّةً وَحَرِيرًا** 76/12 = اُن کے مستقل مزاج رہنے کا بدلہ ہے جنت اور ریشم۔ انہیں کہا جائے گا
❖ **إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا** 76/22 =
بیشک یہ تمہارے اپنے عملوں کا بدلہ ہے۔ حقیقت یہ ہے کہ تمہاری سعی مشکور ہے (یعنی تمہاری محنت و کوشش کا یہ بھرپور نتیجہ ہے جو تمہیں میسر آیا ہے)۔ سورہ بقرہ میں آیا ہے:-
❖ **فَإِنَّ اللَّهَ شَاكِرٌ عَلِيمٌ** 2/158 = پس اللہ تعالیٰ محنت کا بھرپور ثمر عطا کرنے والا صاحب علم ہے۔

پس قرآنی لغت کی رو سے شکر کا معنی ہے ایسی بھرپور کوشش کرنا، کہ اُس کا بھرپور نتیجہ برآمد ہو۔ خواہ وہ کوشش قوانین کائنات سے متعلق ہو، خواہ قوانین شرعیہ سے متعلق۔

25.3 توکل: صبر اور شکر کے بعد توکل کا معنی بھی مطلقاً غیر قرآنی مشہور ہو

چکا ہے کہ جو کام بلا سوچے سمجھے کیا جائے یا جس کی تکمیل کے اسباب موجود ہی نہ ہوں، تو اس کے لئے کہا جاتا ہے توکل علی اللہ۔ حالانکہ قرآن کریم نے، معاملہ درپیش کے متعلق پہلے تو خود رسالتاً ب کو صحابہؓ کے ساتھ مشاورت کا حکم دیا ہے:-

﴿وَشَاوِرْهُمْ فِي الْأَمْرِ 3/159﴾ اور جب آپس کے پورے غور و خوض کے ساتھ لائحہ عمل مرتب کر لیا جائے۔ تو پھر ارشاد ہوتا ہے:-

﴿فَإِذَا عَزَمْتَ فَتَوَكَّلْ عَلَى اللَّهِ 3/159﴾ پھر جب تو باہمی مشاورت کے بعد طے شدہ پروگرام کو عملی جامہ پہنانے کا ارادہ کرے تو پھر اُس پروگرام پر پورا پورا عمل کرتے ہوئے اللہ پر توکل کر۔

دیکھا آپ نے! کہ قرآنی لغت میں بلا سوچے سمجھے کام کرنے کو توکل نہیں بتایا گیا۔ بلکہ کابینہ کا بورڈ بٹھا کر اور معاملہ درپیش کے ہر پہلو پر نگاہ رکھتے ہوئے لائحہ عمل مرتب کرنے اور اُس پر پورا پورا عمل کرنے کو توکل کہا ہے۔ توکل کا لفظی معنی ہے بھروسہ کرنا۔ اب ظاہر ہے کہ معاملہ درپیش کے متعلق مجلس مشاورت میں جو طریق کار مرتب کیا جائے گا۔ اُس کا اللہ تعالیٰ کے اُن کائناتی قوانین کے عین مطابق ہونا لازم ہے۔ جن کے متعلق اللہ تعالیٰ کا فیصلہ ہے لَا تَبْدِيلَ لِكَلِمَاتِ اللَّهِ 10/64 اور فَلَنْ تَجِدَ لِسُنَّتِ اللَّهِ تَبْدِيلًا 35/43۔ اور یہی وہ قوانین الہیہ ہیں جو کبھی دھوکا نہیں دیتے۔ مثلاً یہ امر ناقابل تردید ہے کہ لوہا پانی میں ڈوب جاتا ہے۔ لیکن جب اُس کی چادر بنا کر جہاز بنا لیا جائے تو قوانین الہی کے مطابق نہ یہ کہ لوہا خود تیرنے لگتا ہے۔ بلکہ سینکڑوں افراد کو بھی سمندر پار لے جاتا ہے۔ اسی طرح قوانین الہی کے مطابق ریلیں، موٹریں اور ہوائی جہاز وغیرہ اُس وقت تک کبھی دھوکا نہیں دیتے جب تک حضرت انسان سے کوئی قانونی تقصیر واقع نہ ہو۔ فلہذا قرآنی لغت کے مطابق اللہ تعالیٰ کے خود پیدا اور مقرر کردہ قوانین کائنات پر بھروسہ کرنا توکل علی اللہ ہے۔

25.4 دین: اسی طرح ایک لفظ ہے ”دین“ جس کے معنی رسمی نماز روزہ

لے لیا گیا ہے۔ اور محض نماز روزہ ادا کرنے والے کو کہا جاتا ہے کہ وہ بڑا دیندار ہے۔ خواہ وہ اصل دین یعنی ربوبیتِ عامہ کے تصور تک سے نا آشنا ہو۔ قرآن کریم نے سورہ یوسف میں دِیْنِ الْمَلِکِ 12/76 بمعنی شاہِ مصر کا قانون، اور سورہ نور میں زانی اور زانیہ کو سزا دینے میں رعایت نہ برتنے کے حکم میں ”وَلَا تَأْخُذْکُمْ بِهِمَا رَافَةٌ فِیْ دِیْنِ اللّٰهِ“ 24/2 کے الفاظ لا کر، کہ اللہ کے قانون میں تمہیں اُن پر رحم نہیں آنا چاہئے، خود بتا دیا ہے کہ دین کا ایک معنی قانون ہے۔ کسی بادشاہ کا قانون ہو تو اُسے دِیْنُ الْمَلِکِ کہا جاتا ہے۔ اور اللہ تعالیٰ کا نازل کردہ قانون دِیْنُ اللّٰهِ کہلاتا ہے۔ قانون کی اساس چونکہ عدل و انصاف پر قائم ہوتی ہے۔ اِس لئے قرآن نے یَوْمُ الدِّیْنِ کہا ہے عدل و انصاف کے دِن، یعنی بدلے کے دِن کو..... اُوپر بتایا جا چکا ہے کہ:-

قرآنی لغت کے مطابق اصل دین ہے ربوبیتِ عامہ..... قرآن کریم کی بنیادی تعلیم صرف اور صرف ربوبیتِ عامہ ہے۔ جیسے کہ اس مقدس ضابطہٴ حیات کی ابتداء بھی ربوبیتِ عامہ ہی سے ہوئی ہے:- اَلْحَمْدُ لِلّٰهِ رَبِّ الْعَالَمِیْنَ 1/1۔ اور اس کا اختتام بھی ربوبیتِ عامہ ہی پر ہوا ہے:- قُلْ اَعُوْذُ بِرَبِّ النَّاسِ 114/1۔ چنانچہ سورہ ماعون نمبر 107 میں بالضراحت بتا دیا گیا ہے کہ ربوبیتِ عامہ ہی دین الہی ہے:-

بِسْمِ اللّٰهِ الرَّحْمٰنِ الرَّحِیْمِ اللہ صاحبِ بخشش عامہ اور رحمت خاصہ کے نام کے ساتھ غور کر۔ کیا تو نے اُس شخص پر غور نہیں کیا،

اَرَءَیْتَ الَّذِیْ یُکَذِّبُ جِوَاللّٰہ کے دین کو جھٹلاتا ہے۔ یہ وہ ہے جو بے بِالَدِیْنٍ ۝ فَذٰلِکَ الَّذِیْ سہارہ لوگوں کو دھکے دیتا ہے، اور جو افراد کسی وجہ یدُّعُ الْیَتِیْمَ ۝ وَلَا یَحْضُرُ سے ساکن ہو جائیں، اُن کی غذائی ضروریات تک عَلٰی طَعَامِ الْمَسْکِیْنِ ۝ بہم پہنچانے کی ترغیب نہیں دیتا۔ تب ہی ہے اُن فَوْبِلٌ لِّلْمَصْلِیْنِ ۝ الَّذِیْنَ هُمْ مصلین (نمازیوں) کے لئے جو اپنی صلوٰۃ سے

عَنْ صَلَاتِهِمْ سَاهُونَ ۝ بے خبر ہیں۔ جو نمازیں دکھلاوے کی پڑھتے ہیں۔
الَّذِينَ هُمْ يُرَآءُونَ ۝ اور رزق کے سرچشموں کو روک دیتے ہیں (کہ وہ
وَيَمْنَعُونَ الْمَاعُونَ ۝ ضرورت مندوں تک پہنچنے نہ پائیں)۔

دیکھا آپ نے! آیات بالا میں کس وضاحت کے ساتھ بتایا گیا ہے کہ
قرآنی لغت کی رو سے دین کا معنی بلا تمیز اعلیٰ و ادنیٰ سب کی ربوبیت کرنا ہے۔ اور
جو لوگ رزق کے سرچشموں پر قابض ہو کر ربوبیت عامہ میں رکاوٹ بن جائیں وہ
دین کو جھٹلانے والے ہیں۔ یعنی اللہ کے دین کی تصدیق ربوبیت عامہ کو بروئے کار
لانا ہے۔ اسی آئین ربوبیت کو قرآن کریم میں الَّذِینَ کہا گیا ہے۔ اور اسی آئین سے
متعلقہ باز پرس کے دن کو یَوْمُ الدِّینِ کہا ہے۔

25.5 سحر۔ اس لفظ کا معنی عام تفاسیر و تراجم میں لیا گیا ہے جادو اور جادو سے
مُراد لی جاتی ہے نام نہاد کا لالعلم۔ یعنی زبان سے کچھ الفاظ ادا کئے جائیں اور آدمی کا
گھوڑا یا گھوڑے سے مکھی بن جائے۔ قرآن کریم نے تقابلِ ضدّین کے ذریعہ سحر کا
معنی بتایا ہے جھوٹ۔ کیونکہ یہ لفظ قرآن کریم میں حق کے مقابلے پر لایا گیا ہے:-

فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا لَسِحْرٌ مُبِينٌ ۝
10/76 = پس جب ان کے پاس ہماری طرف سے حق پہنچ آ گیا تو انہوں نے کہا کہ
یہ ظاہرِ اسحر (ظاہرِ جھوٹ ہے)..... جھوٹ چونکہ دھوکا دہی کے لئے بولا جاتا ہے اس
لئے قرآن نے سحر کا معنی دھوکا بھی بتایا ہے:-

﴿قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ۝ سَيَقُولُونَ لِلّٰهِ قُلْ فَأَنَّى تُسْحَرُونَ ۝ 23/86-89﴾ - اے رسول! ان سے
پوچھئے گا کہ یہ ان گنت سماوات اور یہ عظیم سلطنت کس کی ہے۔ وہ ضرور کہیں گے اللہ کی
ہے..... آپ کہہ دیجئے گا کہ پھر تم کو کہاں سے سحر ہو گیا ہے۔ یعنی پھر تمہیں اللہ

کے ساتھ شریک کرنے میں کہاں سے دھوکا لگ گیا ہے۔ پس قرآنی لغت کے مطابق
سحر کا معنی جھوٹ اور دھوکا ہے جادو نہیں۔

25.6 اذن اسی طرح کا ایک لفظ ہے اذن۔ جس کا معنی اجازت و حکم بھی ہے اور قانون بھی:-

﴿ اٰذِنَ لِلَّذِيْنَ يُقْتَلُوْنَ بِاَنَّهُمْ ظَلَمُوْۤا ۚ ۭ﴾ = جن لوگوں کے ساتھ جارحانہ جنگ کی جائے۔ انہیں مدافعتیہ جنگ کی اجازت دی گئی ہے۔ یہ تو ہوا اذن بمعنی اجازت۔ اس کے علاوہ قرآنی لغت کی رو سے اذن کا معنی قانون بھی ثابت ہے:-

فَانْزَلْنَا بِهِ الْمَاءَ فَاخْرَجْنَا بِهِ مِنْ كُلِّ الثَّمَرَاتِ ط..... وَالْبَلَدُ
الطَّيِّبُ يَخْرُجُ نَبَاتُهُ بِاِذْنِ رَبِّهِ ۚ وَالَّذِي خَبُثَ لَا يَخْرُجُ اِلَّا نَكِدًا ط
57-7/58= پس ہم اُس بادل کے ذریعہ پانی نازل کرتے ہیں۔ پھر ہم اُس پانی
کے ساتھ ہر قسم کے میوے نکالتے ہیں۔ اور جو عمدہ زمین ہے اس کی نباتات اللہ کے
اِذن (قانون) کے ساتھ عمدہ اور تندرست پیدا ہوتی ہے۔ اور جو خبیث یعنی ناقص
زمین ہے اُس میں سے اللہ کے اِذن یعنی قانون سے ناقص پیداوار ہی نکلتی ہے.....
دیکھئے ان آیاتِ کریمات میں بتایا گیا ہے کہ اللہ کے اِذن کے ساتھ عمدہ زمین سے
عمدہ پیداوار نکلتی ہے اور ناقص زمین سے ناقص پیداوار پیدا ہوتی ہے۔ اور یہی اللہ
تعالیٰ کا قانونِ جاریہ ہے۔ جس کے لئے اِذن کا لفظ لایا گیا ہے۔ پس ثابت ہوا کہ خود
قرآنی لغت کی رُو سے اِذن بمعنی قانون بھی ہے۔ اللہ تعالیٰ نے اپنے قانون کی اس
حد تک اہمیت بیان فرمائی ہے کہ قرآنِ کریم کے متعلق جو مشہور ہے کہ اس کی آیاتِ
کریمات کے ساتھ خرقِ عادات کا ظہور ہو سکتا ہے۔ ایسے نظریات تک کا بطلان کر
کے اعلان کر دیا گیا ہے کہ جادو و سحر وغیرہ کا روئے زمین پر وجود تک ہی موجود نہیں۔
جیسے کہ ارشادِ باری ہے:-

﴿ وَلَوْ أَنَّ قُرْآنًا سُيِّرَتْ بِهِ الْجِبَالُ أَوْ قُطِّعَتْ بِهِ الْأَرْضُ أَوْ كُلِّمَ بِهِ الْمَوْتَىٰ ۚ بَلْ لِلَّهِ الْأَمْرُ جَمِيعًا ۚ ط 13/31 - اگر (کوئی پڑھنے کی چیز یعنی) کوئی قرآن ایسا ہوتا، جس سے پہاڑ چلائے جاسکتے۔ یا اُس سے زمین کی مسافت طے کی جاسکتی، یا اُس کے ذریعہ مردوں کے ساتھ باتیں کی جاسکتیں (تو اس قرآن کے ساتھ بھی ایسا ہو سکتا تھا) حقیقت یہ ہے کہ سب کے سب کام اللہ ہی کے لئے ہیں۔ یعنی اللہ کے قانون کے مطابق ہی طے پاتے ہیں..... اب امر بمعنی قانون بھی قرآن کریم ہی کے الفاظ میں ملاحظہ فرمائیں۔

25.7 الْأَمْرُ امر بمعنی کام اور مُہم بھی آیا ہے: -وَشَاوِرْهُمْ فِي الْأَمْرِ 3/159 - اے رسول! اہم کاموں، مہموں کے لئے صحابہؓ کے ساتھ مشورہ فرمایا کریں..... لیکن امر بمعنی قانون بھی قرآن کریم میں آیا ہے:-

﴿ أَلَمْ تَرَ أَنَّ اللَّهَ سَخَّرَ لَكُم مَّا فِي الْأَرْضِ وَالْفُلْكَ تَجْرِي فِي الْبَحْرِ بِأَمْرِهِ ط 22/65 - کیا تو نے غور نہیں کیا۔ یعنی تجھے غور کرنا چاہئے کہ بے شک زمین میں جو کچھ بھی ہے اللہ تعالیٰ نے تمہارے لئے مسخر کر دیا ہے، خصوصاً کشتیاں، جو سمندر میں اللہ کے امر (قانون) کیساتھ چلتی ہیں..... دیکھئے یہاں بتایا گیا ہے کہ کشتیاں اللہ کے امر کے ساتھ چلتی ہیں۔ اب اظہر من الشمس ہے کہ کشتیاں اور لوہے کے بڑے بڑے جہاز اُسی وقت سمندروں میں تیرتے ہیں۔ جب اللہ تعالیٰ کے اُس قانون کے مطابق بنائے گئے ہوں جو اُس نے خود مقرر کر دیا ہو اسے کہ پانی میں تیرتی صرف وہ چیز ہے جو اپنے حجم کے پانی کے وزن سے ہلکی ہو۔ اور جو چیز اپنے حجم کے پانی کے وزن سے بھاری ہو، وہ ڈوب جاتی ہے۔ پس یہی اللہ تعالیٰ کا قانون ہے۔ جس کے لئے اس آیت میں امر کا متبادل لفظ آیا ہے وَالْفُلْكَ تَجْرِي فِي الْبَحْرِ بِأَمْرِهِ -

25.8 قرآن کریم میں بعض مقامات پر لفظ اللہ سے مراد اللہ

کا قانون ہے۔

۱۔ سورہ نساء میں منافقوں کے ایک قول کے متعلق ارشاد ہوا ہے:-

﴿وَأَنْ تَصِيبَهُمْ حَسَنَةٌ يَقُولُوا هَذِهِ مِنْ عِنْدِ اللَّهِ جَ وَأَنْ تَصِيبَهُمْ سَيِّئَةٌ يَقُولُوا هَذِهِ مِنْ عِنْدِكَ ط قُلْ مَنْ عِنْدِ اللَّهِ ط فَمَالِ هَؤُلَاءِ الْقَوْمِ لَا يَكَادُونُ يُفْقَهُونَ حَدِيثًا ۝ 4/78..... عام تراجم میں اس آیت کا معنی یہ لیا گیا ہے کہ:- ان منافقوں کو اگر کوئی فائدہ پہنچتا ہے تو کہتے ہیں کہ یہ اللہ کی طرف سے آیا ہے۔ اور اگر کوئی نقصان پہنچتا ہے تو (اے رسول! آپ کو) کہتے ہیں کہ یہ تیری طرف سے ہے۔ آپ کہہ دیجئے گا کہ (نفع نقصان) سب اللہ کی طرف سے ہے۔ پھر انہیں کیا ہو گیا ہے کہ یہ بات کو سمجھنا نہیں چاہتے۔ (مخلص تراجم شاہ اشرف علی صاحب، مولوی احمد علی صاحب، مولوی ثناء اللہ صاحب اور مقبول احمد شاہ صاحب شیعہ)

2. اب دیکھئے! اس کُلِّ مَنْ عِنْدِ اللَّهِ کا مفہوم، روایتی تراجم نے یہ لیا ہے کہ، نفع اور نقصان، سکھ اور دکھ سب اللہ کی طرف سے ہے۔ کتب روایات میں ہے کہ بھلائی اور بُرائی روزِ ازل کی لکھی ہوئی ہے۔ (بخاری شریف کتاب الصلوٰۃ) یعنی آیت بالا میں منافقوں کو اسی روایتی مفہوم کی مخالفت پر تنبیہ کی گئی ہے کہ انہیں کیا ہو گیا ہے کہ یہ بھلائی کو اللہ کی طرف اور بُرائی کو رسول کی طرف کیوں منسوب کرتے ہیں۔ بلکہ چاہئے یہ کہ بھلائی اور بُرائی دونوں کو اللہ تعالیٰ کی طرف منسوب کریں..... لیکن یہاں ایک ایسی ٹھوک کھائی گئی ہے کہ اگر اُس کو سمجھانہ جائے، اور آیت بالا کا مفہوم منشاءِ الہی کے مطابق نہ لیا جائے تو اس سے اگلی آیت مجیدہ، معاذ اللہ استغفر اللہ

منافقوں کے قول کی تصدیق اور الہی قول کی تکذیب کرتی ہے دیکھئے ارشاد ہوتا ہے:-

﴿ مَا أَصَابَكَ مِنْ حَسَنَةٍ فَمِنَ اللَّهِ ۚ وَمَا أَصَابَكَ مِنْ سَيِّئَةٍ فَمِنْ نَفْسِكَ ﴾ ط 4/79 = اور اے رسول! آپ کو جو بھلائی پہنچتی ہے۔ پس وہ اللہ کی طرف سے ہے۔ اور جو آپ کو بُرائی پہنچتی ہے وہ خود آپ کی طرف سے ہے..... اب غور فرمائیے گا! کہ 4/78 میں منافقوں کے متعلق بھی تو اُن کے اِسی قول کی خبر دی گئی ہے کہ بھلائی اللہ کی طرف سے ہے اور بُرائی آپ کی طرف سے ہے۔ اور یہاں خود بھی یہی کچھ کہا جا رہا ہے کہ بھلائی اللہ کی طرف سے اور بُرائی آپ کی طرف سے ہے۔ تو پھر منافقوں پر لَا يَفْقَهُوْنَ حَدِيثُنَا کی تنبیہ نازل کرنا کہاں کا انصاف ہوا؟

حقیقت حال اب چونکہ اللہ تعالیٰ اس عیب سے پاک ہے کہ اگر منافق بھلائی

کواللہ کی طرف اور بُرائی کو رسولؐ کی طرف منسوب کریں تو اُنہیں تو ڈانٹ پلا دے۔ اور آپ اگلی ہی آیت میں وہی کچھ کہہ دے جس پر منافقوں کو مُتَبَّہ کیا گیا ہے۔ فلہذا 4/78 کے الفاظ **هٰذِهِ مِنْ عِنْدِ اللَّهِ** میں لفظ اللہ سے مُراد اللہ ہے۔ اور **كُلٌّ مِّنْ عِنْدِ اللَّهِ** میں لفظ اللہ سے مُراد اللہ کا قانون ہے۔ اور آیت مجیدہ 4/79 اسی مفہوم کی تائیدی اور تفسیری آیت ہے۔ اب ہر دو آیاتِ کریمات کا مسلسل قرآنی مفہوم ملاحظہ فرمائیں :-

وَأَنْ تُصِيبَهُمْ حَسَنَةٌ يَقُولُوا هَذِهِ مِنْ عِنْدِ اللَّهِ ۖ وَإِنْ تُصِيبَهُمْ سَيِّئَةٌ (اے رسول! آپ کو) کہتے ہیں کہ یہ آپ کی طرف سے ہے۔ اور اگر انہیں کوئی بھلائی پہنچتی ہے تو کہتے ہیں کہ یہ حَسَنَةٌ (خوبی) اللہ کی طرف سے ہے۔ اور اگر انہیں برائی پہنچتی ہے تو عِنْدَ اللَّهِ (اللہ کے پاس سے) کہتے ہیں کہ یہ آپ کی طرف سے ہے۔ (یعنی آپ کی غلط تدابیر کا نتیجہ ہے)۔

قُلْ كُلٌّ مِنْ عِنْدِ اللَّهِ ط آپ کہہ دیجئے گا کہ حقیقت یہ ہے کہ بھلائیاں اور

فَمَالِ هَؤُلَاءِ الْقَوْمِ لَا بَرَايَا سَبَّ اللَّهُ كَقَانُونِ كَمَطَابِقِ آتِي هِيں۔ پھر
يَكَادُونَ يَفْقَهُونَ حَدِيثًا ۝ انہیں كيا هو كيا هے كه يه بات كو سمجھنا چاہتے هے انہیں۔

4/78

يعني واضح يه كيا كيا هے كه مثلاً، اگر راه ميں پڑے هوئے پھر سے بچ كر نكل
جائیں تو ٹھوكر نہيں لگتي، يه بهلائی بهي الله كقانون كقانون كقانون آتي هے كه پاؤں اس
لئے محفوظ رها هے كه پاؤں اور پھر كا تصادم نہيں هوا۔ اور اگر غفلت و بے توجهي كي
بدولت پاؤں اور پھر ميں تصادم هو جائے تو يه تكليف و برائی بهي الله كقانون كقانون
مطابق آتي هے كه پاؤں اور پھر كقانون كقانون كقانون كقانون كقانون كقانون كقانون
هوگا..... چنانچه منافقوں كو مُتَبَّه كيا كيا هے كه جهاں بُرايَاں، سَيِّئَاتِ كسي غلط تدبير كا
نتيجه هوتي هیں، جو قانونِ الهی كي مخالفت پر مبنی هوتي هے۔ وهاں حسنات بهي حُسن تدبير
هي كا نتيجه هیں جو قانونِ الهی كي موافقت كا ماحصل هوتا هے اور اس مستقل قانون كقانون
مطابق اگلي آيت مجيده ميں خود رسالتمآب كو بهي مُتَبَّه كر ديا كيا هے كه آپ بهي
هارے اس قانون سے مستثنیٰ نہيں هیں۔ اوپر تو منافقوں كا تذكره تھا۔ ليكن اس سے
آگے آپ بهي سُن ليجئے كا:-

مَا أَصَابَكَ مِنْ (اے رسول!) خود آپ كو بهي جو بهلائی پہنچے گی۔ وه بهي الله
حَسَنَةً فَمِنْ اللَّهِ ذ كقانون كقانون كقانون كقانون كقانون كقانون كقانون
وَمَا أَصَابَكَ مِنْ افعال كا نتيجه هوگی جو قانونِ الهی كقانون كقانون كقانون كقانون كقانون
سَيِّئَةً فَمِنْ آپ كو جو تكليف پہنچے گی (وه بهي الله كقانون كقانون كقانون كقانون كقانون
نَفْسِكَ ط (پہنچے گی) وه خود آپ كي طرف سے هوگی (يعني كسي تدبير

وَأَرْسَلْنَاكَ لِلنَّاسِ كَمْرُورِي كَانْتِجَه هُو كَا ۱۔ ہمارا قانون کسی کی رعایت نہیں رُسُوْلًا ط وَ كَفَى كرتا ہم نے آپ كو لوگوں كے لئے پیغام رساں بنا كر بھیجا بِاللّٰهِ شَهِيدًا ۵ ہے۔ (قانون مشیت میں ذیل نہیں بنایا) اور اس پر خود اللہ تعالیٰ ہی کافی گواہ ہے۔ 4/79

آیات بالا میں آپ نمبر 1، اور نمبر 2 کی بحث میں دیکھ چکے ہیں کہ اگر روایاتی تراجم کے مطابق یہاں لفظ اللہ سے مراد، اللہ کا قانون نہ لیا جائے۔ تو پہلے نمبر پر آیات نمبر 4/78 اور 4/79 میں تضاد و تخالف پایا جاتا اور یہ باہم متضاد پائی جاتی ہیں اور دوسرے نمبر پر معاذ اللہ معاذ اللہ قول الہی کی تکذیب اور منافقوں کے قول کی تصدیق ہوتی ہے۔

فلہذا ترجمہ اور تفسیر زیر نظر میں ان آیات کریمات کے فیصلے کے مطابق کہ قرآنی لغت میں لفظ اللہ سے اللہ کا قانون بھی مراد ہے۔ اس لئے سیاق و سباق اور ربط کلام کے مطابق بعض مقامات پر اللہ سے مراد اللہ کا قانون لیا گیا ہے۔

1۔ ہمیں ناموس رسالت ہر آن عزیز ہے۔ تدبیری کمزوری کے الفاظ سے کوئی حرف رسول کی ذات اقدس پر ہماری طرف سے تصور نہ کریں۔ یہ بالکل اسی طرح ہے کہ جیسے ایک جنگ کے موقع پر کچھ منافقوں نے عذر بہانے کر کے جنگ میں عدم شمولیت کی اجازت لے لی تھی اور اس پر اللہ تعالیٰ نے آپ کو متنبہ فرمایا تھا: لَمْ اِذْنَتْ لَهُمْ 9/43 = آپ نے کیوں اجازت دے دی ہے۔ اور اس طرح جو نقصان ہوا اُس کی وضاحت آیت مجیدہ کے اگلے الفاظ میں ہے: حَتّٰی يَتَبَيَّنَ لَكُمُ الَّذِيْنَ صَدَقُوْا وَ تَعْلَمَ الْكٰذِبِيْنَ 9/43 = اس طرح آپ پر سچے مسلمان نکھر کر عیاں ہو جاتے۔ اور جھوٹوں، یعنی منافقوں کو آپ جان لیتے۔

26: اَطِيعُوا اللَّهَ وَاَطِيعُوا الرَّسُولَ

جس طرح قرآنی الفاظ کے معانی کے ضمن میں سابقہ تفاسیر و تراجم میں نفس مضمون، سیاق و سباق کلام اور حقیقتِ حال سے بے اعتنائی برتی گئی ہے۔ اُسی طرح بعض جملوں کے ساتھ بھی ایسا ہی سلوک روا رکھا گیا ہے۔ چنانچہ قرآن کریم کا ایک جملہ ہے:- اَطِيعُوا اللَّهَ وَاَطِيعُوا الرَّسُولَ

26.1 حکم صرف اللہ تعالیٰ کا ہے:

سابقہ تفاسیر و تراجم نے اس جملہ کا یہ مفہوم لیا ہے کہ اَطِيعُوا اللَّهَ سے مراد ہے قرآن کی اطاعت اور اَطِيعُوا الرَّسُولَ سے روایات کی اطاعت مقصود ہے۔ یعنی اس آیت کریمہ سے دین اسلام میں، اللہ تعالیٰ اور رسول مقبول کی دوا لگ الگ اطاعتوں کا تصور دیا جاتا ہے لیکن آیت ذیل کے مطابق قرآن کریم کی رو سے اللہ اور رسول کی الگ الگ دوا اطاعتوں کا تصور تک پیدا نہیں ہوتا۔ کیونکہ اطاعت ہوتی ہے حکم کی۔ اور صاحب حکم صرف اللہ تعالیٰ ہے:-

❖ **اِنَّ الْحُكْمَ اِلَّا لِلّٰهِ ط 6/57 + 12/40 = اللہ کے سوا کسی کا حکم**

ہے ہی نہیں..... نیز فرمایا ہے:-

❖ **لَا يُشْرِكُ فِيْ حُكْمِهٖ اَحَدًا ۝ 18/26 = وہ اپنے حکم میں کسی ایک کو بھی شریک نہیں ٹھہراتا۔** رسالتِ نبوی علیہ السلام بھی اللہ تعالیٰ ہی کے مطیع¹ تھے۔ اور صحابہؓ کو بھی اللہ تعالیٰ ہی کی اطاعت کا حکم دیا کرتے تھے۔ نیز ہر نبی رسول کا یہی حال

26.2 اللہ کے رسولؐ اپنی نہیں، بلکہ خالص اللہ تعالیٰ کی اطاعت

کرواتے تھے۔

﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيْنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ﴾ 3/79

(مفہوم) اور نہیں لائق واسطے اُس بشر کے کہ اللہ اُسے اپنی کتاب دے اور (کتاب کے ساتھ) حکم (کرنے کا اختیار) دے۔ یعنی اُسے خلعتِ نبوت عطا کرے۔ پھر وہ لوگوں کو یہ کہے کہ اللہ کے ساتھ¹ ساتھ میرے بھی بندے بنو۔ (یعنی اللہ کی اطاعت بھی کرو اور میری اطاعت بھی کرو، بلکہ (اُس کا فرض ہے کہ یہ کہے، لوگو!) رب والے بن جاؤ۔ (خالص اللہ کا حکم مانو) کیونکہ تم اللہ ہی کی کتاب کی تعلیم و تدریس کرتے ہو۔

26.3 اصل مطاع اللہ تعالیٰ ہے

فلہذا اللہ کے نبی رسولؐ تو لوگوں کو رب والے (یعنی خالص اللہ تعالیٰ کے فرمانبردار) بنانے کے لئے مبعوث کئے جاتے تھے، اپنی اطاعت کروانے کے لئے نہیں آتے تھے..... پس مسئلہ زیر بحث پر جب اس قرآنی اصول کے مطابق غور کیا

پچھلے صفحہ کا حاشیہ 1 رسول کو حکم تھا:- اَتَّبِعْ مَا أَوْحَى إِلَيْكَ مِنْ رَبِّكَ 6/105 + وَاتَّبِعْ مَا يُوْحَى إِلَيْكَ 10/109 = اے رسولؐ اُس کتاب کی اتباع کیجئے گا، جو آپ کی طرف آپ کے رب کی طرف سے وحی کی گئی ہے..... اور اس حکم کی تعمیل صورت کا اعلان خود رسولؐ کی زبان سے کر دیا گیا ہے:- اِنْ اَتَّبِعُ إِلَّا مَا يُوْحَى إِلَيَّ 6/50 + 46/9 = میں صرف اور صرف اُس (کتاب) کی اتباع کرتا ہوں جو میری طرف وحی کی گئی ہے۔

موجودہ صفحہ کا حاشیہ 1 مِنْ دُونِ اللَّهِ کا معنی قرآنی لغت کے مطابق اللہ کے سوا بھی ہے اور اللہ کے ساتھ بھی ہے۔ تفصیل حروف کی بحث میں آگے آرہی ہے۔

جائے کہ اللہ تعالیٰ کے سوا کوئی اور صاحب حکم ہے ہی نہیں۔ تو جملہ **أَطِيعُوا الرَّسُولَ** کا مفہوم خود لفظ رسول کے اندر سے پھوٹ پھوٹ کر عیاں ہو جائے گا کہ رسول اللہ کا معنی اللہ کا پیغام پہنچانے والا ہے۔ نہ کہ اپنا کوئی حکم دینے والا۔ اور جب رسول بدلائل ذیل، اللہ کا پیغام پہنچانے والے تھے:-

❖ مَا مُحَمَّدٌ إِلَّا رَسُولٌ 3/144 = محمد صرف اللہ کا پیغام پہنچانے والے

ہیں۔

❖ مَا عَلَى الرَّسُولِ إِلَّا الْبَلْغُ 5/99۔ رسول کے ذمہ صرف اللہ کا پیغام پہنچانا ہے..... پس یہ چیز نکھر کر عیاں ہو چکی، کہ اطیعوا الرسول کا معنی یہ ہے کہ ہمارے پیغام کی اطاعت کرو، جو ہم نے اپنے پیغام پہنچانے والے کے ذریعہ بھیجا ہے۔ اور اس حقیقت کے پیش نظر، کہ حاکم صرف اللہ تعالیٰ ہے۔ 12/40 + 6/57۔ اور وہ اپنا حکم اپنے رسولوں ہی کے ذریعہ پہنچاتا ہے، خود سامنے نہیں آتا۔ تو پورے جملہ **أَطِيعُوا اللَّهَ وَأَطِيعُوا الرَّسُولَ** کا معنی ثابت ہوا کہ:- ”اللہ کی اطاعت کرو۔ یعنی اس کے حکم نامے کی اطاعت کرو جو اُس نے رسول عربی کے ذریعہ تمہاری طرف نازل فرمایا ہے۔“ پس **أَطِيعُوا اللَّهَ وَأَطِيعُوا الرَّسُولَ** کی درمیانی واؤ مغازرت کی نہیں، بلکہ تفسیری ہے۔ (واؤ تفسیری کی وضاحت حروف کی بحث میں آگے آ رہی ہے)۔

فلہذا جملہ زیر بحث میں ایک ہی اطاعت کا حکم ہے۔ الگ الگ دو اطاعتوں کا حکم نہیں۔ بالفاظ دیگر اللہ تعالیٰ نے خود ہی رسول مقبول کو اپنے حکم میں شریک ٹھہرا کر خود ہی معاذ اللہ معاذ اللہ شرک فی الحکم کی تعلیم نہیں دی۔

مختصر الفاظ میں یوں سمجھئے گا، کہ رسول، یعنی پیغام بر کی اطاعت پیغام کی اطاعت ہوتی ہے۔ اُس کی ذاتی اطاعت ہرگز نہیں ہوتی۔ کیونکہ اصل مطاع خود اللہ تعالیٰ ہے شخصی رسول نہیں۔

شخصی رسول کی اطاعت کو قرآن کریم نے پاؤں اللہ کی قید میں مقید کر دیا ہوا ہے۔ دیکھئے ارشاد باری:-

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ 4/64﴾ اور نہیں بھیجا ہم نے کوئی رسول، مگر اس لئے کہ اس کی اطاعت، اللہ کے حکم نامہ اُس کی کتاب کے ذریعہ کی جائے۔ دیکھئے! اگر رسول کی، شخصیت ہی مطاع ہوتی تو اذن اللہ کی قید نہ لگائی جاتی۔ اب سوال پیدا ہوتا ہے کہ اللہ کا اذن کیا ہے۔ جس نے رسول مقبول کو مطاع بنا دیا تھا؟ اذن کا ایک معنی ہے قانون جس کی وضاحت عنوان 25.6 میں گزر چکی ہے۔ یہاں اللہ کا اذن وہ الہی حکم نامہ قرآن کریم ہے جس کی آمد سے پہلے رسول مطاع نہیں تھے اور جس کے نزول پر اُس کے ذریعہ مطاع ہو گئے، نیز آپ کی پیغام رسانی اس حد تک صداقت و امانت پڑنی تھی کہ اللہ تعالیٰ نے اعلان عام کر رکھا ہے کہ میرا رسول میرے پیغام میں ہرگز ہرگز کمی بیشی نہیں کرتا۔ میرے پیغام کے نام سے جو کچھ پیش کرتا ہے، وہ وہی کچھ ہوتا ہے جو اس کی طرف وحی کیا جاتا ہے۔ وَمَا يَنْطِقُ عَنِ الْهَوَىٰ ۚ اِنْ هُوَ اِلَّا وَحْيٌ يُوحَىٰ 40-53/3 = وہ (ہمارا رسول)، ہمارے پیغام کے سلسلے میں) اپنی خواہش سے نہیں بولتا۔ (بلکہ جسے وحی کے نام سے پیش کرتا ہے) وہ وحی ہی ہوتی ہے، جو اس کی طرف وحی کی جاتی ہے۔ سورہ نساء میں اس عنوان کی یوں وضاحت کر دی گئی ہے، کہ جس نے رسول کی، (یعنی ہمارے رسول کے ذریعہ ہمارے بھیجے ہوئے ضابطے کی) اطاعت کی، بے شک اس نے اللہ ہی کی اطاعت کی:-

﴿مَنْ يُطِيعِ الرَّسُولَ فَقَدْ أَطَاعَ اللَّهَ 4/80﴾

پھر سن لیجئے گا! کہ رسالت یعنی پیغام کی اطاعت ہی بیک وقت اللہ کی اطاعت بھی ہوتی ہے اور پیغام لانے والے کی بھی۔ پس اس آیت مجیدہ میں بھی اطاعت واحدہ ہی کی خبر دی گئی ہے۔ اللہ اور رسول کی الگ الگ دو اطاعتوں کی دلیل

نہیں لائی گئی۔ پس اسلام اطاعت واحدہ کا علمبردار ہے۔ اور اطاعت واحدہ صرف اللہ تعالیٰ کی اطاعت ہے۔ جو اُس کے حکم نامہ کے ذریعہ ہوگی جسے رسول امین لائے اور بلا کم و کاست پہنچا دیا، اور خود بھی اسی کے مطیع و فرمانبردار رہے۔ مزید برآں قرآن کریم نے اللہ و رسول کے لئے ضمیر واحد لا کر بھی واضح کر دیا ہے کہ جملہ ”أَطِيعُوا اللَّهَ وَأَطِيعُوا الرَّسُولَ“ میں قرآن اور روایات کی دو الگ الگ اطاعتوں کو حکم نہیں دیا گیا۔ بلکہ قرآن کریم کی اکلوتی اطاعت کا حکم دیا گیا ہے۔ دیکھئے ارشاد باری:-

26.4 اکلوتی اطاعت

❦ يٰۤاَيُّهَا الَّذِيْنَ اٰمَنُوْا اَطِيعُوا اللَّهَ وَرَسُوْلَهُ وَلَا تَوَلَّوْا عَنْهُ 8/20 =
ایمان والو! اللہ کی، یعنی اُس کے رسول کے لائے ہوئے حکم نامہ کی اطاعت کرو اور اس (اکلوتے حکم نامے کی) اکلوتی اطاعت سے روگردانی نہ کرنا۔ دیکھئے گا! اگر اَطِيعُوا اللَّهَ وَأَطِيعُوا الرَّسُولَ میں قرآن اور روایات کی الگ الگ دو اطاعتوں کا حکم دیا گیا ہوتا تو ضمیر تثنیہ کی صورت میں ”وَلَا تَوَلَّوْا عَنْهُمَا“ آنا چاہئے تھا۔ ”وَلَا تَوَلَّوْا عَنْهُ“ کی ضمیر واحد نکتے کی چوٹ اعلان کر رہی ہے کہ اللہ تعالیٰ کی اکیلی اطاعت کا حکم دیا گیا ہے۔ اللہ تعالیٰ نے خود ہی لَا يُشْرِكُ فِي حُكْمِهِ أَحَدًا 18/26 کی خبر دینے کے بعد خود ہی رسول مقبول کو اپنے حکم میں شریک ٹھہرا کر نہ شرک فی الحکم لازم کر دیا ہے اور نہ تضاد بیانی فرمائی ہے۔

26.5 مرکزی اتھارٹی

قرآن کریم کی بعض آیات کریمات سے یہ بھی ثابت ہوتا ہے کہ اَطِيعُوا اللَّهَ وَأَطِيعُوا الرَّسُولَ کا جملہ اصطلاح کے طور پر اُس قرآنی نظام اور مرکزی اتھارٹی کے لئے بھی لایا گیا ہے۔ جسے رسول مقبول نے قرآنی آئین کی بنیادوں پر قائم کیا تھا۔ مثلاً ارشاد ہوتا ہے:-

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ ۚ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا ۝ 4/59﴾

(مفہوم) ایمان والو! اللہ کی اطاعت کرو۔ نیز رسولؐ اور اپنے میں سے اصحابؓ امر کی اطاعت کرو۔ پھر اگر اصحابؓ امر کے ساتھ تمہارا کوئی تنازعہ ہو جائے۔ تو اگر تم اللہ اور آخرت پر ایمان رکھتے ہو تو اُس تنازعے کو اللہ اور رسولؐ کی طرف پھیر لاؤ۔ یہی امر بہتر، اور انجام کی رُو سے بہت ہی اچھا ہے۔

دیکھئے! اس آیت مجیدہ میں اپنے میں سے مقرر کردہ اصحابؓ امر کی اطاعت کا حکم بھی دیا ہے۔ اور اُن کے ساتھ اختلاف و تنازعہ کی اجازت بھی عطا فرمائی ہے۔ اور تنازعہ کی صورت میں تنازعہ امر کو اللہ اور رسولؐ کی طرف پھیر لانے کا حکم دیا ہے۔

اب یہاں پہلا سوال یہ پیدا ہوتا ہے کہ یہ کون اصحابؓ امر ہیں، جن کے حکم یا فیصلے کو چیلنج کرنے کی گنجائش رکھی گئی ہے۔ کہ ہم کھلے بندوں کہہ سکتے ہیں کہ ہمیں تمہارا فیصلہ منظور نہیں۔ اور اُن کے حکم سے سرتابی کرنے میں ایمان پر آنچ تک نہیں آتی..... اور دوسرا سوال یہ ہے کہ رسولؐ کی وفات کے بعد جب آپؐ موجود نہیں ہیں تو تنازعہ امر کو کس کی طرف پھیر لے جانے کا حکم دیا گیا ہے۔ جو فیصلہ دے گا اور اختلاف و تنازعہ یکسر ختم ہو جائے گا۔ یعنی جسے اللہ تعالیٰ نے ذَالِکَ خَیْرٌ وَ أَحْسَنُ تَأْوِيلًا ۝ کے الفاظ میں بہتر اور انجام کی رُو سے احسن قرار دیا ہے۔ اس ضمن میں :-

روایاتی تفاسیر کا کہنا ہے کہ تنازعہ امر کو قرآن اور حدیث کی طرف لے جاؤ۔ لیکن مسلمانوں کی شکی فرقہ بندی گواہ ہے کہ اہل روایات کے اس تصور کے مطابق قرآن و حدیث نے اُمت کے چھوٹے بڑے کسی بھی تنازعہ امر کا فیصلہ نہیں دیا اور اُمت فرقوں میں بٹی چلی گئی ہے۔ ہر فرقے کا دعویٰ یہ ہے کہ قرآن و حدیث اُسی کے حق میں فیصلہ دیتے ہیں۔ فلہذا ثابت ہوا کہ جس تصور نے اُمت کو متحد کرنے کی

بجائے منتشر و مختلف کر دیا ہے نہ یہ خیر ہو سکتا ہے اور نہ احسن تاویلاً ہی قرار دیا جاسکتا ہے۔ فلہذا روایات کا دیا ہوا یہ تصور مطلقاً غلط ہے۔

26.6 اُولِی الْأَمْرِ مِنْكُمْ کون ہیں؟

اب آئیے حقیقتِ حال کی طرف، آیتِ مجیدہ نے اُولِی الْأَمْرِ مِنْكُمْ کی اطاعت کا حکم دینے کے بعد، جو اُن سے اختلاف و تنازعہ کی اجازت بھی دے دی ہے۔ اس سے صاف ظاہر ہے کہ یہ ماتحت عدالتوں کے قاضی یا مجسٹریٹ ہیں، جو قرآنی نظام کی مرکزی اتھارٹی کی طرف سے مقدّمات کی سماعت کے لئے متعین کئے جاتے ہیں۔ اور یہ اطاعت دینی امور کی نہیں، کیونکہ دین کے کسی حکم کو چیلنج کیا ہی نہیں جاسکتا۔ بلکہ یہ عوام کے معاشرتی جھگڑوں کا ذکر ہے۔ عوام اپنے تنازعات مرکز کے مقرر کردہ قاضی اور مجسٹریٹوں کے پاس لے جائیں گے۔ اب اگر اُن سے کوئی فیصلہ غلط صادر ہو جائے تو جس فرد یا جماعت کی دادرسی نہیں ہوئی۔ وہ اُولِی الْأَمْرِ مِنْكُمْ کے فیصلے کو اپیل کے ذریعہ چیلنج کرنے کا مجاز ہے۔ اسی سلسلے میں آیتِ مجیدہ 4/59 میں حکم دیا گیا ہے کہ تنازعہ امر کو اپیل کے ذریعہ (فَرُدُّوهُ إِلَى اللَّهِ وَالرَّسُولِ) اللہ اور رسول یعنی مرکزی اتھارٹی کی طرف لوٹا کر لے جاؤ، تاکہ دوبارہ غور و خوض کے بعد، آخری فیصلہ دے دیا جائے، جس کی اپیل نہیں ہو سکے گی۔ پس اللہ اور رسول وہ آخری اتھارٹی ہے کہ جس کے فیصلے کی کوئی اپیل نہیں۔ جب تک رسول سلام علیہ خود زندہ رہے، آپ آخری اتھارٹی تھے۔ اور آپ کے بعد آپ کے جانشین آخری اتھارٹی رہے، جن کے فیصلے آخری ہوتے تھے..... مقدّمات کے فیصلوں کے لئے اسی انداز کو قیامت تک کے لئے خیر بھی کہا گیا ہے اور احسن تاویلاً بھی۔ لیکن یاد رہے کہ اَطِيعُوا اللَّهَ وَأَطِيعُوا الرَّسُولَ کی پاکیزہ اصطلاح کے ماتحت وہ نظام آ سکتا ہے، جس میں اقتدار علی اللہ تعالیٰ کا تسلیم کیا جاتا ہو۔ فیصلے قرآنی آئین کے مطابق ہوں۔ اور جہاں رشوت اور سفارش راہ نہ پاسکتی ہو..... یعنی جو نظام اللہ

کے بھیجے ہوئے، اور رسولؐ مقبول کے لائے ہوئے ضابطہٴ حیات قرآن کریم کی بنیادوں پر قائم ہوگا۔ وہ اس پاکیزہ اصطلاح کا مصداق ہو سکتا ہے۔ نہ نظام ملوکیت اس میں داخل ہو سکتا ہے، اور نہ سرمایہ دارانہ نظام، جن میں اللہ و رسولؐ کے اولین سبق، درس ربوبیت ہی کی مخالفت موجود ہو۔ حکام عیش اڑا رہے ہوں۔ اور عوام ضروریات زندگی سے محروم پائے جاتے ہوں۔

پس یہ اصطلاح ہموار و متوازن قرآنی نظام کی مرکزی اتھارٹی کے سوا کسی اور نظام کے لئے ہرگز استعمال نہیں کی جاسکتی..... اُولٰٓئِی الْأَمْرِ مِنْكُمْ سے مراد، قرآنی مرکز کی طرف سے متعین کردہ قاضی، مجسٹریٹ، حلقہ کے چیئرمین ہیں جو الگ الگ ایک ایک حلقہ، یونٹ یا وارڈ میں عوام کے فیصلوں کے لئے متعین کئے جائیں گے۔ اللہ و رسولؐ کے الفاظ، انہیں متعین کرنے والی مرکزی اتھارٹی کے لئے اصطلاحاً استعمال کئے گئے ہیں۔ چنانچہ قرآن کریم میں متعدد مقامات پر اس نظام کے لئے اصطلاح کے طور پر اللہ اور رسولؐ کے الفاظ لاکر ان کے لئے ضمیریں بھی واحد لائی گئی ہیں:-

يَحْلِفُونَ بِاللّٰهِ لَكُمْ لِيُرْضَوْكُمْ ج وَاللّٰهُ وَرَسُولُهُ اَحَقُّ اَنْ يُرْضَوْهُ

اِنْ كَانُوا مُؤْمِنِيْنَ ۝ 9/62

دیکھئے! یہاں اللہ اور رسولؐ کے لئے ضمیر تشبیہ نہیں، بلکہ یُرْضَوْهُ میں ضمیر واحد لائی گئی ہے۔ اور آیت مجیدہ کا مفہوم یہ ہے۔

ایمان والو! منافق لوگ، تمہیں راضی کرنے کے لئے اللہ کی قسمیں کھاتے ہیں۔ حالانکہ اللہ اور رسولؐ زیادہ حقدار ہے کہ اگر وہ مومن ہیں تو اُس ایک کو راضی رکھیں۔ یعنی قرآنی نظام کے وفادار رہیں۔ اب بات صاف ہے کہ اللہ اور رسولؐ کے لئے ضمیر واحد آئی ہے۔ لیکن اللہ اور رسولؐ ایک نہیں۔ اللہ، اللہ ہے اور رسولؐ، رسولؐ ہے پیغام دینے والا اور پیغام پانے والا ایک نہیں ہو سکتے۔ خالق اور مخلوق ایک نہیں ہیں۔ پس اللہ اور رسولؐ کے لئے واحد ضمیریں لاکر انہیں ایک ٹھہرانے سے صاف

ظاہر ہے کہ جملہ اللہ اور رسولؐ اصطلاح کے طور پر کسی

ایسی چیز کے لئے لایا گیا ہے جو ایک ہے دو نہیں..... اس کی وضاحت واحد ضمیر لا کر آیت ذیل میں بھی کر دی گئی ہے کہ یہ اصطلاح اُس ہموار و متوازن نظام کے لئے استعمال کی گئی ہے جو عوام کی ضروریات زندگی کا ضامن ہو کر انہیں غمِ معاش سے بے نیاز کر دیتا ہے:-

﴿ اَغْنِهِمُ اللَّهُ وَرَسُولُهُ مِنْ فَضْلِهِ 9/74 ﴾ انہیں اللہ اور رسولؐ نے اپنے فضل (بیت المال) سے غنی کر دیا۔ یعنی اُس واحد مرکزی نظام نے، جو اللہ کے رسولؐ نے اللہ کے حکم کے مطابق قائم کیا ہے، اُن کی ضروریات زندگی کا ضامن بن کر انہیں معاشی غم و فکر سے آزاد کر دیا ہے۔

فلہذا ترجمہ اور تفسیر زیرِ نظر میں ”اَطِيعُوا اللَّهَ وَاطِيعُوا الرَّسُولَ“ کا معنی ہر مقام پر سیاق و سباق کے مطابق کہیں تو اللہ تعالیٰ کے مقدس رسولؐ سلام علیہ کے لائے ہوئے ضابطہ باری تعالیٰ قرآن کریم کی اطاعت مُراد لیا گیا ہے اور کہیں اُس ہموار و متوازن مرکزی نظام کی اطاعت، جو رسولؐ نے قرآنی خطوط کے مطابق مشکل فرمایا تھا۔ اور جو بلا تمیز اعلیٰ و ادنیٰ پورے عوام کی ضروریات زندگی کا ضامن تھا۔ بالفاظِ دیگر قرآن کریم نے، ربوبیتِ عامہ کی بنیادوں پر قائم کردہ اُس ہموار و متوازن نظام کے لئے ”اللہ اور رسولؐ“ کے جملہ کو بطور اصطلاح استعمال کیا ہے، جس میں نہ کوئی بھوکا ہونہ ننگا، نہ بے مکان ہونہ بے علاج 119-20/118۔ نیز زیرِ نظر ترجمہ میں ”اَطِيعُوا اللَّهَ وَاطِيعُوا الرَّسُولَ“ کے جملہ سے اللہ اور رسولؐ کی دوا لگ الگ اطاعتوں کا تصور ہرگز نہیں دیا گیا۔ جس سے قرآن کریم میں تضاد ثابت ہوتا ہو، کہ اللہ تعالیٰ نے 6/57 اور 12/40 میں خود ہی ارشاد فرمایا ہے کہ اللہ کے سوا کوئی واجبُ الاطاعت ہے ہی نہیں۔ اور خود ہی رسولؐ مقبول کو اپنی اطاعت میں شریک کرنے کا مُشرک نہ حکم بھی دے رکھا ہے۔ اَلْعِيَاذُ بِاللّٰهِ تَعَالٰی۔

27. ناسخ و منسوخ

-27-

سابقہ تفاسیر و تراجم میں قرآن کریم کے متعلق یہ تصور دیا گیا ہے کہ اس کی کچھ آیتیں منسوخ بھی ہو چکی ہیں۔ حتیٰ کہ بعض کے نزدیک پانچ سو آیات کریمات منسوخ ہیں۔ اور بعض کے نزدیک الگ الگ تین سو، دوسو، پچاس اور شاہ ولی اللہ کے نزدیک صرف پانچ منسوخ ہیں۔

لیکن یاد رہے کہ کتاب الہی کی کسی ایک آیت کو بھی منسوخ تسلیم کرنے سے ناموس باری محفوظ نہیں رہتی۔ یعنی یہ تصور سامنے آتا ہے کہ معاذ اللہ معاذ اللہ بعض حکم نازل کرتے وقت اللہ تعالیٰ کو معلوم نہیں ہوتا تھا کہ یہ وقت کے بدلتے ہوئے تقاضوں کا ساتھ نہیں دے سکے گا۔ اور کل کو واپس لینا پڑ جائے گا۔ یہ تصور اُس ذات مقدس کے متعلق کس طرح قابل قبول ہو سکتا ہے، جو علیم بذات الصدور ہونے کے ساتھ ہر قسم کے عیوب و نقائص سے پاک ہے۔

27.1 اللہ تعالیٰ کے جملہ احکام وقت کے تقاضوں کے ساتھ ساتھ

چلتے ہیں۔

خدائے علیم و خبیر کے کلام کی جامعیت و ہمہ گیری کا یہ عالم ہے کہ جن احکام میں وقتی تقاضوں کی تبدیلی کا سوال پیدا ہونے والا ہوتا ہے۔ ان کی وضاحت آیت متعلقہ میں ساتھ کے ساتھ کر دی گئی ہے۔ مثلاً: - وضو کا حکم سورہ مائدہ کی آیت نمبر 6 میں درج ہے۔ لیکن اسی آیت میں وضاحت کر دی گئی ہے کہ اگر ایسا وقت آجائے کہ تم سفر میں ہو اور پانی نہیں ملتا، یا اگر تم بیمار ہو، اور پانی موجود تو ہے لیکن پانی کے ساتھ وضو

کرنا وقتی حالات کے مطابق مضرحت ہے تو تیمم کر لیا کرو۔ اسی طرح:-

❖ صلوٰۃ کے متعلق سورہ نساء کی آیت نمبر 103 میں حکم دیا گیا ہے کہ اسے مقررہ اوقات میں ادا کرنا فرض ہے:-

❖ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا 4/103

لیکن یاد رہے کہ صلوٰۃ کا حکم بعد میں دیا گیا ہے اور اس کے متعلق بدلتے ہوئے حالات کے وقتی تقاضوں کی وضاحت پہلے کر دی ہے، اور اللہ علیم وخبیر کی شان بھی یہی ہو سکتی ہے کہ اُس کے احکام میں، وقتی تقاضوں میں سے کسی ایک کی وضاحت و صراحت کو بھی نظر انداز نہ کیا گیا ہو۔ چنانچہ سورہ نساء کی آیات مجیدہ 101-102 میں تشریح کر دی گئی ہے کہ اگر تم میدان جنگ میں ہو، ابھی لڑائی شروع نہیں ہوئی۔ صلوٰۃ باجماعت ادا کرنا اگرچہ ممکن ہے۔ لیکن اگر پورا لشکر ایک ہی مرتبہ صلوٰۃ میں کھڑا ہو جائے تو خطرہ ہے کہ دشمن یکبارگی حملہ نہ کر دے۔ لہذا اس وقتی تقاضے کے مطابق حکم ہوتا ہے کہ صلوٰۃ کو کم کر لیا کرو:-

❖ وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا 4/101 اس سے اگلی آیت مجیدہ میں حکم دیا گیا ہے کہ آدھی آدھی فوج باری باری کے ساتھ، اس طرح قصر صلوٰۃ ادا کر لیا کرے۔ کہ ایک گروہ سالہ لشکر کے ساتھ باجماعت صلوٰۃ ادا کر رہا ہو اور دوسرا پہرہ دے رہا ہو:-

❖ وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَىٰ لَمْ يُصَلُّوا فَلْيُصَلُّوا مَعَكَ 4/102 اور اے رسول! جب آپ خود ان میں موجود ہوں تو امام صلوٰۃ کے فرائض آپ خود انجام فرمائیں۔ پس چاہئے کہ مجاہدوں کا ایک گروہ آپ کے ساتھ قیام صلوٰۃ میں کھڑا ہو جائے (اور دوسرا

گروہ پہرہ دیتا رہے) پھر جب وہ (پہلا گروہ) سجدہ (کر کے ایک رکعت پوری) کر چکے تو چاہئے کہ وہ تمہارے پیچھے (پہرہ پر) چلا جائے۔ اور دوسرا گروہ آجائے، جس نے صلوٰۃ ادا نہیں کی۔ اے رسول! وہ بھی آپ کے ساتھ صلوٰۃ ادا کر لے۔

یہ تو ہوا اُس وقتی تقاضے کے متعلق حکم، کہ جب ابھی لڑائی شروع نہ ہوئی ہو۔ اور جب لڑائی شروع ہو جائے تو اُس وقت کے متعلق حکم ہوتا ہے کہ اگر اُس کے دوران صلوٰۃ کا وقت آجائے تو ہر مجاہد جس حالت میں بھی ہو، کھڑے، بیٹھے یا لیٹے الگ الگ اللہ تعالیٰ کا ذکر کر لیا کرے:-

﴿فَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَقَعُودًا وَعَلَىٰ جُنُوبِكُمْ﴾ ج 4/103 = پھر جب تم مذکورہ تقاضوں والی صلوٰۃ پوری کر چکو (اور لڑائی شروع ہو جائے۔ تو اس کے دوران اگر صلوٰۃ کا وقت آجائے) تو پھر صرف اللہ کا ذکر کر لیا کرو، کھڑے بیٹھے اور لیٹے (جس پوزیشن میں بھی ہو)..... اور اس کے بعد جب جنگ اور خطرۂ فتنۂ کفار ختم ہو جائے تو ایسے وقت کے لئے حکم ہوتا ہے:-

﴿فَإِذَا أَطْمَأْنَنْتُمْ فَأَقِيمُوا الصَّلَاةَ﴾ ج 4/103 = پھر جب تمہیں اطمینان ہو جائے (کہ دشمن کا خطرہ نہیں رہا) تو پورے آداب و شرائط کے ساتھ پوری نماز ادا کیا کرو۔ اور اس طرح بدلتے ہوئے حالات سے متعلقہ ہدایات دے چکنے کے بعد ارشاد ہوا ہے:-

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ ج 4/103 = یہ اتنے تکلف کا حکم اس لئے دیا گیا ہے کہ فرضیتِ صلوٰۃ، مقررہ اوقات کی حدود محدود میں ہے۔ وقتوں کی پابندی ہر آن فرض ہے۔

﴿اسی طرح سورہ بقرہ کی آیت نمبر 239 میں صلوٰۃ ہی کے وقتی تقاضوں میں سے ایک ایسے وقت کے لئے حکم دیا گیا ہے کہ اگر تم سفر میں ہو۔ صلوٰۃ کا وقت ہے۔ لیکن اگر تم پورے قرآنی حدود و قیود کیساتھ صلوٰۃ ادا کرو، تو کسی وقتی خطرے کا خوف

لاحق ہوتا ہے، تو ایسا کیا کرو، کہ اگر سواری پر ہو تو سواری پر ہی صلوٰۃ ادا کر لیا کرو۔ اور اگر پیدل سفر کر رہے ہو تو پیدل چلتے چلتے صلوٰۃ ادا کر لیا کرو: -فَإِنْ خِفْتُمْ فَرِجَالًا أَوْ رُكْبَانًا 2/239-

دیکھا آپ نے کہ اللہ علیم وخبیر، بدلتے ہوئے حالات کے وقتی تقاضوں سے کس طرح باخبر ہے۔ اور اُس نے کس وضاحت و صراحت کے ساتھ صلوٰۃ کے متعلقہ احکام میں وقتی تقاضوں کی ایک ایک شق کو کھول کھول کر بیان کر دیا ہے۔ کہ پانی نہ ہو یا مضرت ہو تو تیمم کر لیا کرو۔ جنگ میں ہو تو ایک ایک گروہ باری باری سے، دوسرے گروہ کے پہرے میں صلوٰۃ ادا کر لیا کرے۔ جنگ شروع ہو تو ہر مجاہد جس پوزیشن میں ہو اُسی پوزیشن میں صلوٰۃ ادا کر لے۔ سفر میں ہو اور کوئی خطرہ لاحق ہو جائے تو پیادہ پایا سواری پر چلتے چلتے صلوٰۃ ادا کر لیا کرو۔

اب بتائیے گا کہ ایسی ذاتِ علیم وعلام کے متعلق، کیا ایسا تصور بھی کیا جاسکتا ہے کہ اُس نے کبھی بھی کوئی ایسا حکم نازل فرمایا ہو جو وقت کے بدلتے ہوئے تقاضوں کا ساتھ نہ دے سکتا ہو۔ اور اُسے واپس لینا پڑ گیا ہو۔ یعنی پہلے حکم کو دوسرے حکم کے ساتھ منسوخ کرنا پڑ گیا ہو؟

27.2 تنسیخ آیات کے متعلق قرآنی فیصلہ

تنسیخ آیات کا تصور سورہ بقرہ کی آیت ذیل سے لیا جاتا ہے:-

﴿ مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا ۗ ط أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ ۝ 2/106 ﴾ (مروّجہ ترجمہ)۔ جو ہم کسی آیت کو منسوخ کرتے یا اُسے بھلا دیتے ہیں، تو اُس سے بہتر یا اُس جیسی آیت لاتے ہیں۔ کیا تو نہیں جانتا کہ اللہ ہر چیز پر قادر ہے۔

اِس ترجمے پر سوال پیدا ہوتا ہے کہ اگر اللہ تعالیٰ اپنی ہی آیتوں میں سے بعض کو منسوخ کر دیتا ہے تو اُن سے بہتر لانا تو بھلا ایک بات ہوئی، جو اگرچہ اللہ تعالیٰ کے

شایانِ شان نہیں کہ ایسی آیت نازل ہی کیوں فرمائی جو واپس لینی پڑی، پہلے ہی بہتر آیت کیوں نہ نازل کر دی۔ لیکن دوبارہ بھی پھر اُس جیسی، مِثْلِہَا نازل کرنے کا کیا فائدہ؟ اور اگر دوبارہ اُس جیسی ہی نازل کرنی تھی تو پہلی کے منسوخ کرنے کا کیا مطلب؟

برادرانِ عزیز! اللہ تعالیٰ ایسے عبث افعال کے تصور تک سے پاک و منزہ ہے کہ پہلے تو کوئی ایسی آیت نازل کر دے جو وقت کے تقاضوں کا ساتھ نہ دے سکے، اور اُسے واپس لینا پڑ جائے۔ اور پھر دوبارہ نازل کرتے وقت، یا تو اُس سے بہتر آیت نازل کرے اور یا پھر اُسی جیسی نازل کر دے جو پہلی کی مانند وقتی تقاضوں کے ساتھ نہ چل سکے۔

اب آئیے حقیقتِ حال کی طرف! واضح رہے کہ مَا نَنْسَخْ مِنْ آيَةٍ میں آيَةٍ کی تنوین عوض مضافِ الیہ ہے۔ لیکن اس کا مضافِ الیہ اللہ تعالیٰ نہیں ہے۔ کہ اس کے متعلق اپنی ہی نازل کردہ آیتوں کو منسوخ کرنے کا تصور پیدا ہونے لگے۔ اور نہ وہ دوبارہ انہی جیسی قابلِ منسوخ آیتیں (مِثْلِہَا) لانے کے فعلِ عبث کا مرتکب ہوتا رہے..... لیکن ہماری اس تنقیح پر سوال پیدا ہوتا ہے کہ اگر اللہ تعالیٰ اپنی آیتوں کو منسوخ نہیں کرتا تو پھر کس چیز کو منسوخ کرتا ہے۔ کیونکہ ”مَا نَنْسَخْ مِنْ آيَةٍ“ کے الفاظ سے مطلقاً عدمِ تنسیخ کا تصور تو لیا ہی نہیں جاسکتا۔ اس سوال کا جواب سورہ حج کی آیت ذیل میں ملاحظہ فرمائیں۔ دیکھئے گا ارشاد ہوتا ہے:-

﴿وَمَا أَرْسَلْنَا مِنْ قَبْلِكَ مِنْ رَّسُولٍ وَلَا نَبِيٍّ إِلَّا إِذَا تَمَنَّيَ الْفَى الشَّيْطَانُ فِيْ أَمْنِيَّتِهِ ج فَيَنْسَخُ اللَّهُ مَا يُلْقِي الشَّيْطَانُ ثُمَّ يُحْكِمُ اللَّهُ آيَتَهُ ط وَاللَّهُ عَلِيمٌ حَكِيمٌ ۝ 22/52﴾

(مفہوم) صاحبِ قرآن! آپ سے پہلے ہم نے کوئی نبی رسول بھیجا کہ اُس کے ساتھ ایسا نہ ہوا ہو کہ جب وہ کتاب اللہ کی تلاوت کرتا (یعنی لوگوں کو ہمارا پیغام پہنچاتا) تو شیطان اُس کے پہنچائے ہوئے پیغاموں میں کچھ اپنی طرف سے پیش

کر دیتا۔ پھر اللہ تعالیٰ اُس چیز کو منسوخ کرتا ہے جو شیطان پیش کرتا ہے۔ اس کے بعد اپنی آیتوں کو محکم کر دیتا ہے۔ حقیقت یہ ہے کہ اللہ تعالیٰ صاحبِ علم و حکمت ہے۔ (یعنی وہ بے علم و حکمت نہیں کہ ایسی آیتیں نازل کرے جو وقت کے بدلتے ہوئے تقاضوں کا ساتھ نہ دے سکیں اور پھر انہیں منسوخ کر کے واپس لینا پڑے)۔

دیکھئے گا! اس آیت مجیدہ میں ایک مستقل اصول بیان کر دیا گیا ہے کہ اللہ تعالیٰ اپنی آیتوں کو محکم کرتا ہے منسوخ نہیں کرتا۔

منسوخ اس چیز کو کرتا ہے، جو شیطان پیش کرتا ہے..... فلہذا ثابت ہوا کہ آیت مجیدہ 2/106 میں اٰیۃِ تٰنِیْنِ سے ”اٰیۃُ الشَّیْطٰنِ“ مُراد ہے آیت اللہ مُراد نہیں۔ پس 2/106 میں جس چیز کی تنسیخ کی خبر دی گئی ہے اُسی چیز کو 22/52 میں مَا یُلْقِی الشَّیْطٰنُ فرمایا ہے۔ اور اپنی آیتوں کے متعلق یُحْکِمُ اللہ اٰیۃِ کی خبر دی گئی ہے۔ جس سے آیات اللہ کی تنسیخ کا تصور تک پیدا نہیں ہو سکتا۔ بلکہ یہ الفاظ استحکام آیات اللہ کی بین دلیل ہیں۔

اب ملاحظہ فرمائیں 22/52 کے مستقل اصول کی روشنی میں آیت مجیدہ 2/106 کا صحیح قرآنی مفہوم:-

یاد رہے کہ آیت مجیدہ 2/106 کا ربط 2/104 کے ساتھ ہے۔ اس لئے یہاں 2/104 ہی سے شروع کیا جاتا ہے۔ دیکھئے ارشاد ہوا ہے:-

﴿يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انْظُرْنَا وَاسْمَعُوا وَلِلْكَافِرِينَ عَذَابٌ أَلِيمٌ 2/104﴾ (مفہوم) ایمان والو! تم (ہمارے رسول کو اپنی طرف متوجہ کرنے کے لئے) رَاعِنَا نہ کہنا۔ (یہ یہودیوں کی نشانی ہے۔ 4/46) تم انْظُرْنَا کہا کرو۔ اور (جب ہمارا نبی تمہاری طرف متوجہ ہو کر کلام فرمائے تو) سنا کرو۔ ہمارے حکم کا انکار کرنے والوں کے لئے دردناک عذاب ہے۔ اب

ملاحظہ فرمائیے گا کہ سورہ نسا 4/46 میں راعنا کہنے کو یہودی شیطانوں کی نشانی (آیت) بتایا گیا ہے:-

﴿مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا وَعَصَيْنَا وَاسْمِعْ غَيْرَ مُسْمِعٍ وَرَاعِنَا لَيْئًا بِالْأَسْتِثْمِ ۝ 4/46﴾ اور یہودیوں میں سے ایسے ہیں جو اللہ کے کلام کو اس کے اصل مقام سے بدل دیتے ہیں۔ اور (ہمارے رسول کو) کہتے ہیں کہ ہم نے آپ کی بات سنی اور انکار کر دیا۔ پس آپ ہماری سُنئے دوسروں کی نہ سُنئے۔ اور زبان کو پیچ دے کر کہتے ہیں رَاعِنَا (یعنی رَاعَيْنَا کہتے ہیں = اے ہمارے چرواہے)

اب غور فرمائیے گا! کہ باری تعالیٰ یہودی شیطانوں کی اس نشانی رَاعِنَا کو منسوخ کر کے اور اسے بھول جانے کا حکم دے کر، حکمیت میں اس سے بہتر نشانی لائے ہیں اُنْظُرْنَا، کہ زبان کے پیچ سے بگاڑ کر، اس کا کوئی توہین آمیز مفہوم لیا ہی نہیں جاسکتا۔ اور مفہوم کے لحاظ سے بالکل اس کی مثل و مانند ہے۔ یعنی رَاعِنَا اور اُنْظُرْنَا مترادف المفہوم الفاظ ہیں۔ رَاعِنَا کا معنی ہے ہماری رعایت فرمائیں۔ اور اُنْظُرْنَا کا معنی ہے ہماری طرف توجہ فرمائیں۔ فلہذا اُنْظُرْنَا حکمیت کے لحاظ سے رَاعِنَا سے بہتر ہے۔ اور مفہوم کے لحاظ سے مثل و مانند اور مذکورہ آیت مجیدہ 2/104 میں اس شیطانی نشانی کو منسوخ کرنے کے بعد 2/106 میں باری تعالیٰ نے اپنا یہ مستقل قانون پیش کر دیا ہے:-

﴿مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا ۚ وَاللَّهُ عَلِيمٌ خَبِيرٌ ۝ 2/106﴾

۱۔ یہاں آیت بمعنی نشانی ہے۔ ۲۔ اَوْ عاطفہ بمعنی واؤ تفسیری بمعنی یعنی ہے۔ اَوْ عاطفہ کی تشریح حروف کی بحث میں آگے آرہی ہے۔ ۳۔ بھلا دینا بمعنی ترک کروادینا۔ ۴۔ خَيْرٍ مِّنْهَا بمعنی حکمیت میں اُس سے بہتر کہ زبان کے پیچ کے ساتھ راعنا کی طرح بگاڑا نہیں جاسکتا۔ ۵۔ اَوْ عاطفہ واؤ کا فائدہ دیتی ہے بمعنی اور۔ ۶۔ مِثْلَهَا سے مراد ہے مفہوم میں اُس جیسی۔

(مفہوم) نہیں منسوخ کرتے ہم کسی (شیطانی) نشانی کو، یعنی ترک کروا دیتے ہیں۔ تو (محکمیت میں) اُس سے بہتر نشانی لاتے ہیں اور (مفہوم میں) اُس جیسی۔ اے مخاطب! کیا تو نہیں جانتا کہ اللہ تعالیٰ ہر چیز کے اندازے اور پیمانے مقرر کرنے والا ہے۔ (اس کی کوئی آیت، صحیح اندازوں اور پیمانوں کے خلاف ہوتی ہی نہیں کہ اُسے نازل کرنے کے بعد پھر منسوخ کرنا پڑ جائے)۔

فلہذا اس ترجمہ اور تفسیر میں نسخ و منسوخ کے مروجہ روایاتی تصور کا گزرتک نہیں ہے۔ اللہ تعالیٰ کی ایک ایک آیت اپنے مقام پر محکم اور چٹان کی طرح اٹل ہے۔

28. شانِ نزول

28.1 قرآن کریم عالمگیر ضابطہ حیات ہے

قرآن فہمی کی راہ میں بے شمار رکاوٹیں سد سکندری بن کر کھڑی ہوئی ہیں۔ جیسے کہ آپ سابقہ عنوان میں دیکھ چکے ہیں کہ خود قرآن کی رو سے تو قرآن کا کوئی شوشہ تک منسوخ نہیں۔ اور اُدھر اس کی پانچ سو آیاتِ کریمات کو منسوخ قرار دے رکھا ہے۔ اسی طرح سابقہ تفاسیر میں ایک نظریہ چل رہا ہے شانِ نزول کا، کہ یہ آیت فلاں یہودی کے حق میں اتری تھی اور یہ فلاں منافق کے بارے میں۔ یہ آیت فلاں صحابی کی شان میں نازل ہوئی تھی۔ اور یہ اہل بیت کے فلاں فردِ محترم کے لئے۔ اور اس طرح قرآنی احکام کی عمومیت کو، جو قیامت تک کی پوری نوعِ انسانی کے لئے ہے، صرف چند افراد تک محدود کر کے رکھ دیا گیا ہے۔ اس طرح شانِ نزول کا عقیدہ فہم قرآن کی راہ میں وہ سد سکندری بنا ہوا ہے جو کسی بھی آیت کا مفہوم سمجھنے کے لئے

قرآن کریم کی طرف آنے ہی نہیں دیتا۔ اور حالت یہ ہوتی ہے کہ آیت تو لے لی قرآن سے اور شان نزول تفسیروں سے ڈھونڈنا شروع کر دیا۔ اور پھر مزیداری یہ ہے کہ قرآن کریم کے ایک ہی نسخہ کے ایک ہی صفحہ پر ایک ایک آیت کے کئی کئی شان نزول بانداز تشکیک درج ہیں۔ یعنی یقینی بات کوئی نہ ملے گی کہ یہ آیت کس کے حق میں نازل ہوئی تھی۔ مثلاً:-

28.2 شان نزولوں کے باہمی اختلافات

آیت مجیدہ وَالَّذِي جَاءَ بِالصِّدْقِ وَصَدَّقَ بِهِ 39/33 کے متعلق تفسیر عزیزی، حاشیہ نسخہ قرآن کریم مطبوعہ ملک دین محمد اینڈ سنز کے صفحہ 737 پر لکھا ہے کہ:-

”معالم التنزیل میں ہے ”جَاءَ بِالصِّدْقِ“ ابن عباس کی روایت میں ہمارے حضور ﷺ ہیں۔ سُدی کی روایت میں جبریل۔ اسی طرح مزید لکھا ہے کہ ”وَصَدَّقَ بِهِ“ سُدی کے نزدیک ہمارے حضور ﷺ ہیں اور کلبی کی روایت میں حضرت ابوبکر صدیقؓ۔ اب غور فرمائیے گا کہ شان نزول کے پردے میں ایک ہی جنبشِ قلم کے ساتھ کتنی غیر یقینی باتیں لکھ دی گئی ہیں۔ یعنی ”جَاءَ بِالصِّدْقِ“ یا رسولؐ کے حق میں نازل ہوا یا جبریل کے حق میں۔ اور ”وَصَدَّقَ بِهِ“ یا تو رسولؐ کے حق میں نازل ہوا تھا اور یا صدیقؓ کے حق میں۔

28.3 حاشیہ تفسیر ثنائی

یوں تو آپ کو کوئی بھی تفسیر جو شان نزول کے نظریہ پر لکھی گئی ہو، ایسی نہیں ملے گی، جس میں شان نزول کا اختلاف موجود نہ ہو۔ لیکن ہم آپ کو دو جدید کی مشہور ترین تفسیر کی سیر کراتے ہیں۔ مولوی ثناء اللہ صاحب مرحوم کے مترجم قرآن مجید مرتبہ محمد داؤد صاحب راز مطبوعہ دہلی کے صفحہ 670 پر سورہ تحریم کی اوّلین آیت:-

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۚ تَبْتَغِي مَرْضَاتَ أَزْوَاجِكَ ۚ﴾ 66/1 کا پہلے نمبر پر تو، مفہوم ہی غلط اور ناموس رسالت کے منافی لے لیا ہے کہ رسول اکرمؐ نے معاذ اللہ معاذ اللہ، اللہ تعالیٰ کی حلال فرمودہ کسی چیز کو حرام ٹھہرا لیا تھا اور اس کے بعد شانِ نزول میں جو گل کھلائے ہیں، حاشیہ کے اپنے الفاظ میں ملاحظہ فرمائیں۔ لکھا ہے:-

”اس سورت کی ابتدائی آیتوں کی شانِ نزول میں مفسروں کے اقوال یہ ہیں۔ (۱) بعض تو کہتے ہیں کہ یہ ماریہؓ کے بارے میں نازل ہوئی ہے۔ اُن کو رسولؐ نے اپنے اوپر حرام کر لیا تھا۔ نسائی میں یہ روایت موجود ہے کہ عائشہؓ اور حفصہؓ کے کہنے سننے سے ایسا ہوا تھا۔ آپؐ نے کفارہ دے کر اپنی قسم توڑی اور اس لونڈی سے ملے جلے۔ (۲) بالکل صحیح بات یہ ہے کہ زینب بنت جحش کے گھر میں آپؐ شہد پیا کرتے تھے..... اس بارے میں یہ آیت نازل ہوئی۔“

یہاں پہنچ کر سوال پیدا ہوتا ہے کہ ماریہؓ کا کیا واقعہ ہے، کہ ایک شانِ نزول کے مطابق انہیں رسولؐ نے اپنے اوپر حرام کر لیا تھا؟ اور شہد کا کیا واقعہ ہے جسے آپؐ نے حرام فرما دیا تھا؟..... روایات کے ان تراشیدہ واقعات کی تفصیل مولوی ثناء اللہ صاحب کے مذکورہ بالا مترجم قرآن کریم کے صفحہ 671 کے حاشیہ پر بالفاظ ذیل درج ہے:-

28.4 ماریہؓ کا روایتی قصہ

”کہتے ہیں آنحضرتؐ نے اُم المؤمنین حفصہؓ کے گھر میں ماریہؓ اپنے حرم

۱۔ یہاں یہ سوال پیدا ہوتا ہے کہ اہل روایات کے ہاں، جب نسائی شریف میں، جو صحاح ستہ میں داخل ہے، یہ لکھا ہے کہ یہ آیت ماریہؓ کو حرام کرنے پر اُتری تھی۔ تو یہ شہد والی بالکل صحیح بات بتانے والے صاحب کون ہیں؟ کیا امام نسائیؒ سے وہ زیادہ صحیح بات پر پہنچنے والے تھے؟ تعجب کی بات ہے کہ ایک طرف تو نسائی شریف صحیح ہے، اور دوسری طرف اس کے مندرجات کو یہ کہہ کر غلط قرار دے دیا گیا ہے کہ جو بالکل صحیح بات ہے وہ نسائی شریف کے خلاف ہے۔

سے صحبت کی۔ حفصہؓ نے کہا یا رسول اللہ! کیا میرے گھر میں میرے بستر پر آپ ایسا کرتے ہیں۔ آپ نے فرمایا اب سے ماریہؓ میرے اوپر حرام ہے۔ اور تو اس کا ذکر عائشہؓ سے نہ کیجیو۔ لیکن حفصہؓ نے عائشہؓ سے یہ حال کہہ دیا۔ اُن کو بہت غصہ آیا۔ یہاں تک کہ آپ نے قسم کھائی کہ اب میں ماریہؓ کے پاس کبھی نہیں جاؤں گا۔ اس وقت یہ آیت اتری۔

یہ تو ہے آیت مجیدہ یَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ جَبْتَنُجُی مَرَضَاتٍ اَزْوَاجِکَ 66/1 کے شانِ نزول کی تفصیل کہ، معاذ اللہ معاذ اللہ رسولؐ نے گھر میں ایک لونڈی رکھی ہوئی تھی۔ آپ کا اس کے ساتھ میاں بیوی کا تعلق تو تھا لیکن اُسے کوئی گھر نہیں دیا ہوا تھا۔ آپ نے حفصہؓ کے گھر میں اُس بے گھر بیوی کا حق زوجیت ادا کیا۔ لیکن حفصہؓ ناراض ہو گئیں۔ انہیں خوش کرنے کے لئے آپ نے اُسے اپنے اوپر حرام کر دیا۔ اور حفصہؓ سے کہا۔ اس واقعہ کا ذکر عائشہؓ سے نہ کرنا (کیوں؟) لیکن وہ باز نہ آئی۔ آپ کو غصہ آ گیا۔ اور حفصہؓ کا غصہ بیچاری بیگناہ ماریہؓ پر نکالا۔ اور قسم کھالی کہ اب ماریہؓ کے جنسی حقوق کبھی ادا نہیں کروں گا۔ اس پر یہ آیت اتری کہ اے رسولؐ! تو اپنی بیویوں کو خوش کرنے کے لئے اپنے اوپر اُس چیز کو کیوں حرام کرتا ہے جسے اللہ نے تیرے لئے حلال ٹھہرایا ہے۔ اس پر رسولؐ نے قسم توڑی اور مسکینوں کو کھانا کھلا کر کفارہ ادا کیا۔ یہ پورا قصہ محض تراشیدہ ہے۔ آیت مجیدہ 66/1 کے الفاظ اس کے حامل نہیں ہیں۔

28.5 شہد کا روایتی قصہ

اب اسی آیت مجیدہ کے دوسرے شانِ نزول کی تفصیل ملاحظہ فرمائیں۔ اسی صفحہ پر لکھا ہے:-

”بعضوں نے کہا کہ رسولؐ نے اپنی بی بی زینبؓ کے گھر شہد پیا۔ عائشہؓ اور حفصہؓ نے صلاح کی کہ جب رسولؐ ہمارے پاس آئیں تو ہم یہ کہیں کہ آپ کے منہ

سے گوند کی بو آتی ہے۔ اور رسولؐ کو اس سے بڑی نفرت تھی کہ آپ کے بدن، لباس یا کپڑے سے کوئی بڑی بو آئے۔ چنانچہ جب رسولؐ ان کے پاس آئے تو دونوں نے مل کر یہی کہا۔ آپ نے فرمایا، میں نے تو زینبؓ کے پاس شہد پیا تھا۔ اب سے شہد کبھی نہیں پیوں گا۔ اُس وقت یہ آیت اتری۔ بعضوں نے کہا کہ بی بی اُم سلمہ کے پاس سفید شہد پیا تھا۔

ایک اہم نوٹ:

حاشیہ ثانی کہتا ہے کہ رسولؐ نے شہد، یا تو زینبؓ کے گھر سے پیا تھا، اور یا اُم سلمہؓ کے گھر سے۔ لیکن بخاری شریف مطبوعہ قرآن محل کراچی جلد سوم کے صفحہ 136 پر لکھا ہے کہ آپ نے شہد حفصہؓ کے گھر سے پیا تھا۔

یہ ہے دوسرے شان نزول کی تفصیل، کہ شہد پلانے والی کہیں زینبؓ بتائی گئی ہے، کہیں اُم سلمہؓ اور کہیں حفصہؓ (الامان والحفیظ) نیز پہلے نمبر پر تو یہ بتایا گیا ہے کہ رسولؐ کی دو بیویوں نے ایک جھوٹ گھڑا، پھر جھوٹ پر ایک دوسری سے تعاون کیا۔ اور اس کے بعد مل کر مجوزہ جھوٹ بولا کہ یا رسول اللہؐ آپ کے منہ سے بو آتی ہے۔ اس پر رسولؐ نے بلا تحقیق اپنے اوپر شہد حرام کر دیا۔ یہ تو ایک معمولی سطح کا آدمی بھی جانتا ہے کہ ہاتھ کی ہتھیلی پر سانس خارج کر کے سونگھنے سے پتہ چل جاتا ہے کہ منہ سے کس قسم کی بو آ رہی ہے۔

اب بتائیے! کہ اس بالکل صحیح شان نزول نے ناموس ازواج مطہراتؓ کو داغدار تو کیا ہی تھا۔ خود رسولؐ اکرم سلام علیہ کو کس سطح کا انسان ثابت کر دکھایا ہے، کہ بلا تحقیق ایک ایسا کام کر دیا، جس سے آپ پر اللہ تعالیٰ کے حلال کو حرام کرنے کی سنگین دفعہ عائد ہوگئی۔ اور ذات باری کو تنبیہ کے طور پر آیت نازل کرنی پڑی کہ:-

اے نبی! یعنی ہماری طرف سے خبر پا کر لوگوں کو حلال و حرام کی تمیز دلانے والے، تجھے تو عوام کی رہنمائی کے لئے مبعوث کیا گیا ہے۔ تو نے خود ہی اللہ کے حلال

کو کیوں حرام کر دیا ہے؟..... کیا ایسا تصور سیدنا خاتم النبیین سلام علیہ کے متعلق کیا جا سکتا ہے، جن کا اقرار و اعلان اللہ تعالیٰ نے اپنی مقدس کتاب میں قیامت تک کے لئے محفوظ کر رکھا ہے:-

❖ **إِنْ أَتَبِعُ إِلَّا مَا يُوحَىٰ إِلَيَّ - 6/50 + 10/15 + 46/9 = میں تو صرف اور صرف اُسی ضابطے کی اتباع کرتا ہوں جو میری طرف وحی کیا گیا ہے.....**
رسولؐ کے اس صحیح اور سچے اعلان کی روشنی میں:-

28.6 آیت تحریم کا صحیح مفہوم

28.6

❖ **اب آیت مجیدہ** ❖ **يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ 66/1** کا صحیح مفہوم ملاحظہ فرمائیں..... یاد رہے کہ لِمَ تُحَرِّمُ استفہام^۱ انکاری ہے اور تُحَرِّمُ فعل مضارع مستقبل کے لئے آیا ہے، حال کے لئے نہیں آیا:-

❖ **اے نبیؐ! تُو ایسی چیز کو کیوں حرام کرے گا، جو اللہ نے تیرے لئے حلال ٹھہرائی ہے۔** (یعنی تُو اللہ کے حلال کو کبھی حرام نہیں ٹھہرائے گا۔ اس سلسلے میں) تُو بیویوں کی خوشنودی کیوں چاہے گا؟ (یعنی تُو بیویوں کی خوشنودی کے لئے بھی اللہ کے کسی حلال کو حرام نہیں ٹھہرائے گا)۔

دیکھا آپ نے کہ ان الفاظ میں کس طرح ناموس رسالت کو ہمیشہ کے لئے محفوظ کر دیا گیا ہے۔ لیکن جو آیت مجیدہ تحفظ ناموس رسولؐ کی ضامن ہے۔ شان نزول کے روایتی نظریہ نے اُسی آیت کی مدد سے نبی اکرمؐ کے دامن عصمت کو اس

۱۔ عربی زبان کا عموماً قاعدہ ہے کہ استفہامیہ فقرہ میں انکار سے اقرار اور اقرار سے انکار مقصود ہوتا ہے۔ اسی طرح 66/1 میں جو بصورت استفہام ارشاد ہوا ہے کہ تُو اُسے کیوں حرام کرے گا جسے اللہ نے حلال کیا ہے۔ تو یہ استفہام انکاری ہے۔ اور مفہوم یہ ہے کہ اے نبیؐ! آپ اللہ کے حلال کو کبھی بھی حرام نہیں ٹھہرائیں گے۔

بُری طرح داغدار کر رکھا ہے، کہ قرآنی حلال و حرام کے ضامن سلام علیہ ہی نے اللہ کے حلال کو حرام کر دیا تھا۔ العیاذ باللہ!

28.7 شان نزول کا نظریہ خود شان باری کے بھی خلاف ہے

سابقہ تفاسیر و تراجم نے تصور دیا ہے کہ وضو کا حکم نازل کرنے کے بعد تیمم کا حکم اُس وقت نازل ہوا تھا کہ جب رسول اکرم معہ صحابہ ایک سفر میں تھے۔ قافلہ ایسے مقام پر تھا، جہاں پانی موجود نہیں تھا۔ قافلے کو روانگی کا حکم ہوا۔ چنانچہ کوچ ہونے والا تھا کہ عائشہؓ کا ہار گم ہو گیا۔ ہار کی تلاش میں صلوٰۃ کا وقت تنگ ہو گیا۔ صحابہؓ نے ابو بکرؓ کو طعنے دینے شروع کئے کہ دیکھا تیری بیٹی نے کیا کیا ہے۔ صلوٰۃ کا وقت جا رہا ہے۔ پانی یہاں ہے نہیں اور اس نے قافلہ کو روک دیا ہے۔ اس پر ابو بکرؓ نے بیٹی کے کندھے پر کچوکے دیئے۔ اور بہت سخت سُست کہا، لیکن اُس نے اس لئے کوئی جواب نہ دیا کیونکہ رسولؐ اس کے زانو پر سر رکھ کر سوئے ہوئے تھے۔ عائشہؓ صحابہؓ رسولؐ اور والد بزرگوار کے طعنوں کو زہر کے گھونٹ کر کے پی گئیں۔ تو اُس وقت تیمم کا حکم نازل ہوا کہ پانی نہ ہو تو تیمم کر لیا کرو۔ (ملخص بخاری شریف قرآن محل کراچی جلد دوم صفحہ 770)

دیکھا آپ نے! یہ ہے آیہ تیمم کا شان نزول جس میں ناموس رسالت و صحابہؓ کو اس طرح مجروح کیا گیا ہے کہ قافلے بھر میں صلوٰۃ کے وقت کے ضیاع کی بدولت اضطراب آیا ہوا ہے۔ اور آپ دوران سفر بھی زوجہ محترمہ کے زانو پر سر رکھے آرام فرما رہے ہیں۔ کیا رسولؐ کو صلوٰۃ کے وقت کی فکر نہیں تھی؟..... دوسرے نمبر پر اگر یہ واقعہ صحیح ہے تو صحابہؓ رسولؐ کو، زوجہؓ رسولؐ کا اتنا بھی احترام نہیں تھا کہ ہار کا گم ہو جانا کوئی خود اختیاری امر نہیں، اور تیسرے نمبر پر خود اللہ تعالیٰ کو کیا اتنا بھی معلوم نہیں تھا کہ اُمت پر ایسے وقت بھی آئیں گے جہاں وضو کے لئے پانی موجود نہیں ہوگا۔ تیمم کا حکم وضو کے حکم کے ساتھ ہی کیوں نہ نازل کر دیا کہ جہاں پانی نہ ملے تیمم کر کے صلوٰۃ پڑھ لیا کرنا۔

افسوس ہے کہ روایات نے قرآن کریم سے پوری پوری بے اعتنائی اختیار کر

رہی ہے۔ ورنہ حقیقتِ حال یہ ہے کہ اللہ تعالیٰ نے ایک ہی آیت مجیدہ 5/6 میں وضو کے حکم کے عین متصل وضاحت کر دی ہے:-

﴿وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ ۚ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ ۚ 5/6 = اور اگر (پانی موجود ہے، لیکن) تم بیمار ہو (اور پانی مضر پڑتا ہے)۔ تم سفر میں ہو۔ یا تم میں سے کوئی جائے ضرور سے آئے۔ یا بیوی سے لمس کرے اور پانی نہ پائے، تو آلاش کو پاکیزہ مٹی کے ساتھ صاف کر لیا کرو۔ اور منہ اور ہاتھوں سے گرد غبار پونچھ لیا کرو۔ اللہ تعالیٰ تم پر کسی قسم کی تنگی کا ارادہ ہرگز نہیں کرتا..... اب دیکھئے گا! کہ قرآن کریم ہر مسئلے کی ضروری شقیں ساتھ کے ساتھ بیان کرتا چلا جاتا ہے۔ مگر روایات ہیں کہ شان نزول کا شاخسانہ کھڑا کر کے یہ تصور دے رکھا ہے کہ جب تک کسی آیت کے نزول کیلئے اسباب پیدا نہیں ہوتے تھے، نازل نہیں ہوتی تھی۔

28.8 ایک ضروری وضاحت

شان نزول کے ضمن میں واضح کرنے کی یہ چیز ہے کہ قرآن کریم میں بعض مقامات پر اللہ تعالیٰ نے اپنے مقدس رسولؐ پر بعض مسائل کی وضاحت لوگوں کے سوال کرنے سے پہلے ہی اس طرح فرمادی تھی کہ لوگ آپ سے یہ سوال پوچھیں گے، آپ یہ جواب دیجئے گا۔ مثلاً ارشاد ہوا ہے:-

﴿يَسْأَلُونَكَ مَاذَا يُنْفِقُونَ ۖ قُلِ الْغَفَوُ 2/219 = صاحب قرآن! لوگ آپ سے سوال کریں گے کہ وہ کہاں تک اللہ کی راہ میں خرچ کرتے چلے جائیں۔ آپ فرمادیجئے گا کہ تمہیں ضرورت سے زائد ہر چیز اللہ کی راہ میں دے دینی ہوگی۔

﴿يَسْأَلُونَكَ عَنِ الْمَحِيضِ ۖ قُلِ هُوَ أَذًى 2/222 = صاحب قرآن! لوگ آپ سے عورتوں کے ماہواری کو رس کے متعلق سوال کریں گے۔ آپ

فرما دیجئے گا۔ کہ وہ ایک بیماری ہے۔ اِن اِیام میں اِن سے پرہیز کرتے رہنا۔
(وغیرہ وغیرہ)

واضح رہے کہ یَسْأَلُونَ فعل مضارع ہے۔ جو عربی زبان میں الگ الگ حال اور استقبال دونوں کے لئے استعمال ہوتا ہے۔ مروجہ تراجم و تفاسیر نے اسے حال کے لئے مختص کر کے شان نزول کا جواز ثابت کیا ہے کہ لوگ جب آپ سے سوال کرتے تھے۔ تو اللہ تعالیٰ ان کے سوال کو دُہرا کر جواب نازل کرتا تھا۔ بالفاظ دیگر جب سائل سوال کرتا تھا تو معاذ اللہ معاذ اللہ آپ کے پاس کوئی جواب موجود نہیں ہوتا تھا۔ آپ وحی کا انتظار کرتے تھے۔ اور جب وحی آتی، تب جواب دیا کرتے تھے۔ لیکن یہ چیز تو کسی انسان کے متعلق بھی باور نہیں کی جاسکتی کہ وہ کسی کو اپنا نمائندہ بنا کر کسی قوم کی طرف بھیجے۔ لیکن اُس قوم کے سوالوں کا جواب اور نمائندگی سے متعلقہ ہدایات دیئے بغیر روانہ کر دے..... مگر اللہ تعالیٰ کے آخری نمائندہ رسول عربی کے متعلق تفاسیر میں لکھا ہے کہ لوگوں نے قصۂ اصحاب کہف کے متعلق سوال کیا لیکن رسول کے پاس جواب موجود نہیں تھا۔ آپ نے فرمایا کل بتاؤں گا۔ خیال یہ تھا کہ جبریل آئیں گے اور پوچھ کر بتا دوں گا۔ لیکن جبریل نہ آئے اٹھارہ دن۔ اور آپ معاذ اللہ معاذ اللہ! اٹھارہ دن تک لوگوں کے سامنے ندامت اٹھاتے رہے (دیکھئے حاشیہ موضح القرآن متعلقہ آیات مجیدہ 23-24/18) اس کے برعکس اللہ تعالیٰ اور اس کے مقدس نمائندہ کی شان یہی ہو سکتی ہے کہ سوال سائل کے منہ میں ہو اور ادھر جواب حاضر و موجود ہو..... پس اس ٹھوس مسلمہ کی رو سے یَسْأَلُونَکَ فعل مضارع سے زمانہ حال مراد نہیں، بلکہ زمانہ استقبال مراد ہے۔ اور قوم کے ہر قسم کے سوالوں کے جوابات رسول موقبل از وقت ہی عطا کر دیئے گئے تھے کہ اسے رسول! لوگ آپ سے یہ سوال کریں گے آپ یہ جواب دینا۔ یہ سوال کریں گے تو یہ جواب دینا۔

المختصر! شان نزول کے روایاتی نظریہ کے مطابق چونکہ ناموس باری اور

ناموس رسالت دونوں مجروح ہوتی ہیں اس لئے یہ نظریہ مطلقاً غیر قرآنی، غلط اور زمانہ رسالت سے کہیں بعد کی پیداوار ہے۔

فلہذا زیرِ نظر ترجمہ اور تفسیر میں روایاتی شانِ نزول کی طرف ہرگز رُخ نہیں کیا گیا، بلکہ قرآن کریم کے اپنے بتائے ہوئے مندرجہ بالا اصول و قواعد کے مطابق قرآن کی تفسیر خود قرآن کریم کے ساتھ کی گئی ہے۔

29. حُرُوفِ مَقْطَعَات

-29

29.1 کیا حُرُوفِ مَقْطَعَات کا مفہوم، معاذ اللہ معاذ اللہ رسول

کریم بھی نہیں جانتے تھے

قرآن کریم کی متعدد دُورِ مجیدات کے ابتداء میں اَلَمْ، اَلْمَصِّ کی قسم کے حروف آئے ہیں۔ جن کے متعلق سابقہ تفاسیر و تراجم نے ایک تصور تو یہ دیا ہے:-
 اَللّٰهُ اَعْلَمُ حَيْثُ مَرَادُهٗ = اِس کا معنی اور مفہوم اللہ کے سوا کوئی نہیں جانتا۔ اور دوسرا تصور یہ ہے کہ ان کا مفہوم اللہ اور اس کے رسول ہی جانتے ہیں۔ انہوں نے کسی کو بھی نہیں بتایا۔ اول تو یہ نظریئے اس لحاظ سے بھی محلِ نظر ہیں کہ اگر ان حروف کا مفہوم پوشیدہ رکھنا ہی منظور تھا تو ان کے نازل کرنے کا کیا مقصد؟ کیا یہ صرف حُب کے تعویذوں پر لکھنے کے لئے نازل کئے گئے تھے؟ العیاذ باللہ..... ان میں سے پہلا تصور انتہائی خطرناک ہے، کہ کیا ان کا مفہوم رسول مقبول بھی نہیں جانتے تھے؟ حالانکہ یہ حروف قرآن کریم کا حصہ ہیں اور اللہ تعالیٰ نے پورے قرآن کریم کے متعلق چار مرتبہ کے تکرار کے ساتھ اعلان فرمایا ہے:- وَلَقَدْ يَسْرُنَا الْقُرْآنَ لِلذِّكْرِ فَهَلْ

مِنْ مُدَّكَرٍ ۝ 17-22-32-40/54= اور بے شک ہم نے پورے قرآن کو نصیحت کے لئے آسان کر دیا ہے۔ ہے کوئی نصیحت حاصل کرنے والا..... ان آیاتِ کریمات میں القرآن کا الف لام استغراقی ہے، اور واضح کر دیا گیا ہے کہ حروفِ مقطعات سمیت سارے کا سارا قرآنِ کریم آسان اور انسانی فہم و ادراک کے عین مطابق ہے۔

29.2 حروفِ مقطعات کیا ہیں؟

تقطیع کا معنی ہے کاٹنا۔ جدا کرنا۔ لہذا مقطعات اپنے الفاظ سے قطع کردہ حروف ہیں۔ جو اپنے اپنے الفاظ کے قائم مقام کے طور پر از روئے اختصار آتے ہیں۔ اختصار کا یہ طریقہ ہر زبان میں موجود ہے۔ مثلاً انگریزی میں ڈپٹی کمشنر کے لئے ڈی۔ سی اور ڈویژنل آفیسر کے لئے ڈی او استعمال ہوتا ہے۔ چنانچہ ڈی ڈپٹی کا۔ اور سی کمشنر کا قائم مقام ہے۔ اور اسی طرح ڈی ڈویژنل کا اور او آفیسر کا قائم مقام ہے۔ اب سوال پیدا ہوتا ہے کہ کیا قرآنِ کریم میں قطع حروف کی کوئی مثال موجود ہے؟ اس کے لئے اللہ تعالیٰ نے اپنے ایک رسولؐ کا تعارف دو ناموں ال یاسین اور الیاس سے کرایا ہے۔ اول الذکر ان کا پورا نام ہے اور موخر الذکر قطع کردہ۔ قطع حرف کے لئے ذیل کے نقشہ کو بغور ملاحظہ فرمائیں:-

$$۱۔ \text{ال یاسین} = \text{الیا} + \text{سین}$$

$$۲۔ \text{الیاس} = \text{الیا} + \text{س} \dots\dots\dots \text{قطع کردہ از سین}$$

دیکھئے! اس نقشہ سے بالصراحت عیاں ہو رہا ہے کہ الیاس کا س، اور الیاسین کے سین کا پہلا قطع کردہ حرف ہے۔ اربابِ عقل و دانش کے لئے قرآنِ کریم کی یہ مثال حروفِ مقطعات کو سمجھنے کے لئے کافی ہے کہ وہ اپنے اپنے الفاظ کے قطع کردہ پہلے حروف ہیں، اور اپنے اپنے پورے الفاظ کے قائم مقام ہیں۔

29.3 روایاتی اور قرآنی تصور کا الگ الگ خاکہ

ایک طرف تو روایات یہ تصور دیتی ہیں کہ حروفِ مقطعات کا مفہوم صرف اللہ، یا اللہ اور رسولؐ کے سوا کوئی نہیں جانتا۔ اور نہ انہوں نے ان کا کوئی مفہوم بتایا ہی ہے۔ اور دوسری طرف آئم کا یہ مفہوم بتایا بھی جاتا ہے، کہ الف سے اللہ، لام سے جبریل اور م سے محمدؐ مراد ہے۔ کیا خوب ٹکلیہ اختیار کیا گیا ہے کہ دو لفظوں، اللہ اور محمدؐ کے تو پہلے حروف قطع کر لئے ہیں اور تیسرے لفظ جبریل کا آخری حرف کاٹ لیا ہے۔ اور میم مشددہ جو دراصل دو میم ہیں، اُن میں سے ایک میم چھوڑ دیا جاتا ہے۔ اور بعض لوگ آئم کا مفہوم بتاتے ہیں آلِ مُحَمَّدؐ۔

اب آئیے حقیقت حال کی طرف! حروفِ مقطعات کا مفہوم سمجھنے کے لئے ایک آسان ترین مقطعہ پر غور فرمائیں:-

﴿يَسَّ وَالْقُرْآنِ الْحَكِيمِ﴾ اِنَّكَ لَمِنَ الْمُرْسَلِينَ 36/1-3= یس میں یا حرفِ ندا ہے اور س مُنادی ہے۔ اور اِنَّک میں تکی ضمیر واحد مذکر مخاطب آئی ہے، جو اپنے مرجع کو چاہتی ہے۔ اور یہاں دو پہر کے سورج کی طرح عیاں ہے کہ اس ضمیر کا مرجع س ہی ہے جسے قرآن کریم کی شہادت کے ساتھ کہا گیا ہے کہ بلاشبہ آپ ہمارے رسولوں میں سے ایک رسولؐ ہیں..... اب بتائیے گا کہ یہ کون سی ذاتِ مقدّس ہے جنہیں نزولِ قرآن کے ساتھ شرفِ رسالت عطا ہوا تھا؟..... اب دیکھئے! اس کے جواب میں آپ کی زبان پر بے ساختہ آ رہا ہے، رسول صاحبِ نور کا نام نامی محمدؐ رسول اللہ۔ پس یس کے بعد آنے والی ک ضمیر واحد مخاطب نے ثابت کر دیا کہ س حرفِ مقطعہ سیدنا محمدؐ رسول اللہ سلامؐ علیہ ہی کے لئے آیا ہے اور یہ آپؐ کا لقبِ گرامی ہے، جس کے ساتھ اللہ تعالیٰ نے آپؐ کو مخاطب کر کے ارشاد فرمایا ہے کہ اے س! آپؐ بھی ہمارے رسولوں میں سے ایک رسولؐ ہیں۔

29.4 س کا مفہوم

س کیا ہے اور یہ کس لفظ کا قطع کردہ حرف ہے؟..... اس کا جواب اِنکَ لَمِّنَ الْمُرْسَلِينَ کی الہی خبر کے مطابق رسولوں کی صفاتِ حمیدہ کی فہرست میں ملے گا۔ سیدنا زکریا کو، یحییٰ کی خوشخبری ان الفاظ میں دی گئی ہے:-

﴿ اِنَّ اللّٰهَ يُبَشِّرُكَ بِيَحْيٰى مُصَدِّقًا بِكَلِمَةٍ مِّنَ اللّٰهِ وَسَيِّدًا وَّحَصُوْرًا وَّ نَبِيًّا مِّنَ الصّٰلِحِيْنَ 39/30 ﴾۔ اے زکریا! بلاشبہ، اللہ تجھے یحییٰ کی خوشخبری دیتا ہے، جو قانونِ الہی کا مصدق سید متحمل مزاج، نبی اور صالحین میں سے ہوگا۔ اس آیتِ حمیدہ میں سیدنا یحییٰ کی پانچ صفتیں بیان ہوئی ہیں۔ جن میں ایک صفت سید ہے۔ پس لَا نُنْفِرُكَ بَيْنَ اَحَدٍ مِّنْ رُّسُلِهِ 2/285 کے مطابق اللہ کے سب رسول معاً آخری رسول سید ہیں۔ فلہذا ثابت ہوا کہ اِس کا س لفظ سید سے قطع کردہ پہلا حرف ہے اور سید رسول کا قرآنی لقبِ گرامی ہے، جو انبیاءِ سلام علیہم کے لئے مختص ہے۔

29.5 حروفِ مقطعات کا قاعدہ کلیہ

حرفِ مقطّع س کی قرآنی بحث سے حروفِ مقطعات کے متعلق یہ قاعدہ کلیہ نکھر کر عیاں ہو چکا کہ جملہ حروفِ مقطعات رسول کے القابِ گرامی اور اپنے اپنے الفاظ سے قطع کردہ پہلے حروف ہیں۔ واضح رہے کہ قرآن کریم کی 29 سورتوں کی ابتداء میں الگ الگ ذیل کے حروفِ مقطعات آئے ہیں:-

الْم۔ سورہ بقرہ۔ آل عمران، عنکبوت، روم، لقمان اور سجدہ، چھ سورتوں کے شروع میں آئے ہیں۔

الْمَص۔ سورہ اعراف کے شروع میں اور آلر سورہ یونس، ہود، یوسف، ابراہیم اور حجر پانچ سورتوں کی ابتداء میں آئے ہیں

الْمَر۔ سورہ رعد کے شروع میں اور حم سورہ مومن، حم سجدہ، زخرف،

دخان، جاثیہ اور احقاف چھ سورتوں کی ابتداء میں آئے ہیں۔

طس سورہ نمل کے شروع میں۔ اور طسم سورہ شعراء اور قصص کی ابتداء میں آئے ہیں۔

طہ سورہ طہ اور یس سورہ یس کے شروع میں، ص سورہ ص کے شروع میں اور ق سورہ ق کی ابتداء میں آیا ہے۔

ن سورہ قلم کے شروع میں آیا ہے، حم عسق سورہ شوریٰ کی اور کھیعص سورہ مریم کی ابتداء میں آئے ہیں

جیسے کہ حرفِ مقطعه س کی بحث میں ثابت کیا جا چکا ہے کہ جملہ حروفِ مقطعات رسولؐ کے القاب گرامی ہیں۔ پس واضح رہے کہ انہیں ہر جگہ پر، یا تو مرجع کی حیثیت حاصل ہے یا مامور کی۔ اور ہر مقام پر حروفِ مقطعات کے بعد یا تو رسولؐ کے لئے ک ضمیر حاضر مخاطب آئی ہے، جس کا مرجع حروفِ مقطعات ہیں، اور یا آپ ہی کو مخاطب کر کے کوئی حکم دیا گیا ہے۔ ذیل میں جملہ حروفِ مقطعات الگ الگ معہ ضمائر مخاطب پیش خدمت ہیں:-

﴿۱﴾ اَلَمْ۔ سورہ بقرہ، یُؤْمِنُونَ بِمَا اُنْزِلَ اِلَيْكَ وَمَا اُنْزِلَ مِنْ قُبَلِكَ 2/4 کے الفاظ میں دو مرتبہ تکرار کے ساتھ ک ضمیر مخاطب میں رسول سلامؐ علیہ کو مخاطب کیا گیا ہے۔ اور ان ضمائر کا مرجع اَلَمْ ہے۔..... سورہ آل عمران میں نَزَلَ عَلَیْكَ الْكِتَابُ 3/3..... سورہ عنکبوت میں وَلَئِنْ جَاءَ نَصْرٌ مِنْ رَبِّكَ 29/10..... سورہ سجدہ میں بَلْ هُوَ الْحَقُّ مِنْ رَبِّكَ 32/3..... سورہ روم میں فَاقِمْ وَجْهَكَ 30/30، الگ الگ ک ضمیر مخاطب رسولؐ ہی کے لئے آئی ہے..... اور سورہ لقمان میں فَبَشِّرْهُ بِعَذَابٍ اَلِیْمٍ 31/7 کے الفاظ میں رسول سلامؐ علیہ ہی کو مخاطب کیا گیا ہے۔ جس سے بالوضاحت ثابت ہوا کہ اَلَمْ

حروفِ مقطعات نبی اکرم سلام علیہ ہی کے القاب گرامی ہیں جن کے ساتھ آپ کو ان چھ سورتوں کے شروع میں مخاطب کیا گیا ہے۔

﴿الْمَصَّ﴾ سورہ اعراف میں کُتِبَ اُنْزِلَ اِلَيْكَ فَلَا يَكُنْ فِي صَدْرِكَ 7/2 کے الفاظ میں دو مرتبہ کے تکرار کے ساتھ ک ضمیر مخاطب میں رسول ہی کو مخاطب کیا گیا ہے۔ اور ان ضماؤں کا مرجع الْمَصَّ ہے۔

﴿الرَّ﴾ کے خطاب سے سورہ یونس میں قُلْ مَا يَكُونُ لِي الخ 10/15 کے الفاظ میں رسول ہی کو مخاطب کیا گیا ہے..... سورہ ہود میں قُلْ مُحَمَّدٌ وَفِیْہِ سَیْرُ الْمَرْسُومِ 11/2 سورہ یوسف میں نَحْنُ نَقُصُّ عَلَيْكَ اَحْسَنَ الْقَصَصِ 12/3 اور سورہ ابراہیم 14/1 میں کُتِبَ اُنْزِلَ اِلَيْكَ کے الفاظ میں الگ الگ ک ضمیر مخاطب کے ساتھ رسول ہی کو خطاب کیا گیا ہے..... اور سورہ حجر 15/3 میں ذَرُّهُمْ کے فعل امر کے ساتھ رسول ہی کو حکم دیا گیا ہے کہ مخالفین کو چھوڑ دیجئے گا۔ لہذا حروفِ مقطعات الرَّ بھی رسول سلام علیہ ہی کے القاب گرامی ہیں۔ جن کے ساتھ پانچ سورتوں کے شروع میں آپ کو مخاطب کیا گیا ہے۔

﴿الْمَرَّ﴾ کے خطاب سے سورہ رد میں وَالَّذِیْ اُنْزِلَ اِلَيْكَ مِنْ رَّبِّكَ الْحَقُّ 13/1 کے الفاظ میں دو مرتبہ کے تکرار کے ساتھ ک ضمیر مخاطب لا

پچھلے صفحہ کا حاشیہ ۱۔ سورہ روم میں اَلَمْ حروفِ مقطعات کے بعد تیسویں آیت میں ک ضمیر مخاطب آئی ہے۔ واضح رہے کہ ضمیر کے مرجع سے دُور واقع ہونے سے، حروفِ مقطعات کی حیثیت پر کوئی مخالف اثر نہیں پڑتا۔ کیونکہ سورہ بقرہ اور آل عمران میں مرجع اَلَمْ کے عین متصل ضمیر مخاطب موجود ہے:-
اَلَمْ ۝ اللّٰهُ لَا اِلٰهَ اِلَّا هُوَ الْحَیُّ الْقَیُّوْمُ ۝ نَزَلَ عَلَیْكَ الْكِتَابُ بِالْحَقِّ 1-3/3۔ اس طرح باقی حروفِ مقطعات کے بعد بھی اگر کہیں ضمیر مخاطب یا قُلْ کا خطاب ذرا دُور در ہوا ہو تو اس سے کوئی حرج واقع نہیں ہوتا۔ کیونکہ اللہ تعالیٰ نے دوسری جگہ پر انہی مقطعات کے عین متصل ضمیر مخاطب لا کر شک و شبہ کی گنجائش تک ختم کر دی ہوئی ہے۔

کر رسولؐ ہی کو مخاطب کیا گیا ہے۔ اور ان ضمائر کا مرجع المَرء ہے۔

✽ **حَمَّ** کے خطاب سے سورہ مومن میں **فَلَا يَغُرُّكَ** 40/4..... سورہ

دخان میں **رَحْمَةً مِّن رَّبِّكَ** 44/6..... اور سورہ جاثیہ میں **تِلْكَ آيَاتُ اللَّهِ**

تَنَزَّلُهَا عَلَيْكَ بِالْحَقِّ 45/6 میں **الگ الگ** ک ضمیر مخاطب کے ساتھ رسولؐ

ہی کو مخاطب کیا گیا ہے..... سورہ احقاف میں **قُلْ أَرَأَيْتُمْ** الخ 46/4..... اور سورہ

حم سجدہ میں **قُلْ إِنَّمَا أَنَا بَشَرٌ مِّثْلُكُمْ** 41/6..... اور سورہ زخرف میں **لَسُنُّ**

سَأَلْتَهُمْ الخ 43/9 کے الفاظ میں رسولؐ ہی کو مخاطب کیا گیا ہے۔ جس سے ثابت

ہوا کہ **حَمَّ** کے حروفِ مقطعات بھی رسولِ سلامؐ علیہ کے القاب گرامی ہیں۔ جن کے

ساتھ آپؐ کو چھ سورتوں کے شروع میں مخاطب کیا گیا ہے۔

✽ **طَسَّ** کے خطاب سے سورہ نمل میں **إِنَّكَ لَتَلْقَى الْقُرْآنَ** الخ

27/6 کے الفاظ میں، ک ضمیر واحد مخاطب کے ساتھ رسولؐ ہی کو مخاطب کیا گیا

ہے۔ اور اس ضمیر کا مرجع طَسَّ ہے۔

✽ **طَسَّمَ** کے خطاب سے سورہ شعراء، **لَعَلَّكَ بَاخِعٌ نَّفْسَكَ**

26/2 کے الفاظ میں دو مرتبہ کے تکرار کے ساتھ۔ اور سورہ قصص 28/3 میں بھی

نَسَلُوا عَلَيْكَ کے الفاظ میں **الگ الگ** ک ضمیر مخاطب کے ساتھ رسولؐ ہی کو

مخاطب کیا گیا ہے۔ جس سے ثابت ہوا کہ طَسَّمَ بھی رسولؐ کے القاب گرامی ہیں۔

✽ **طَهَّ** کے خطاب سے سورہ طہ میں **مَا أَنزَلْنَا عَلَيْكَ الْقُرْآنَ لِتَشْقَى**

20/2 کے الفاظ میں ک ضمیر مخاطب کے ساتھ رسولؐ ہی کو مخاطب کیا گیا ہے۔

✽ **يَسَّ** کے خطاب سے سورہ یس میں **إِنَّكَ لَمِنَ الْمُرْسَلِينَ** 36/3

کے الفاظ میں رسولؐ ہی کے لئے ک ضمیر مخاطب آئی ہے۔

✽ **صَّ** کے خطاب سے سورہ ص میں **أَمْ عِنْدَهُمْ خَزَائِنُ رَحْمَةِ**

رَبِّكَ 38/9 کے الفاظ میں رسولِ سلامؐ علیہ ہی کے لئے ک ضمیر مخاطب آئی ہے۔

❖ ق کے خطاب سے سورہ ق میں فَاَصْبِرْ عَلٰی مَا يَقُولُوْنَ 50/39 میں فعل امر کے ساتھ رسول کو مخاطب کیا گیا ہے

❖ ن کے خطاب سے سورہ قلم میں مَا اَنْتَ بِنِعْمَةِ رَبِّكَ بِمَجْنُونٍ 68/2 کے الفاظ میں اَنْتَ اور کَ ضمائر مخاطب کے دو مرتبہ کے تکرار کے ساتھ رسولؐ ہی کو مخاطب کیا ہے..... ص، ق اور ن یک حرفہ مقطعات ہیں۔ ان میں حرفِ مقطّعہ ق کے خطاب کے بعد فَاَصْبِرْ فعل امر اگرچہ ذرا دو رجا کروا رہا ہے۔ لیکن اس سے حرفِ مقطّعہ کی اصل حیثیت پر کوئی اثر نہیں پڑتا۔ کیونکہ یک حرفہ مقطّعہ ص کے قریب ک ضمیر مخاطب آئی ہے۔ اور ن حرفِ مقطّعہ کے بالکل متصل دو مرتبہ کے تکرار کے ساتھ رسولؐ کے لئے اَنْتَ اور کَ دو ضمائر مخاطب واقع ہوئی ہیں۔

❖ حمّٰہ عسق کے خطاب سے سورہ شوریٰ میں يُوحٰی اِلَیْكَ وَاِلٰی الَّذِیْنَ مِنْ قَبْلِكَ 42/3 کے الفاظ میں دو مرتبہ کے تکرار کے ساتھ رسولؐ ہی کے لئے ک ضمیر مخاطب لائی گئی ہے۔ اور ان ہر دو ضمائر کا مرجع حمّٰہ عسق ہی ہے۔

❖ کھٰی عَص کے خطاب سے سورہ مریم میں ذِکْرُ رَحْمَةِ رَبِّكَ 19/2 کے الفاظ میں، رسولؐ ہی کے لئے ک ضمیر مخاطب لائی گئی ہے جس کا مرجع کھٰی عَص ہی ہے۔

30. حروفِ مقطعات کے الگ الگ مفاہیم

یہاں تک تو صرف اس امر کی وضاحت کی گئی ہے کہ قرآن کریم میں آمدہ حروفِ مقطعات اپنے اپنے پورے الفاظ سے قطع کردہ پہلے حروف ہیں۔ اور چونکہ ہر ایک کے بعد رسولؐ کے نام یا تو کسی فعل امر کے ساتھ کوئی حکم دیا گیا ہے۔ اور یا ک ضمیر مخاطب کے ساتھ آپ کو خطاب کیا گیا ہے۔ پس یہ سب رسولِ سلام علیہ کے وہ

القاب گرامی ہیں جن کے ساتھ اللہ تعالیٰ نے آپ کو مخاطب کر کے اپنا پیغام اپنے بندوں تک پہنچایا ہے۔ اب رہا سوال حروفِ مقطعات کے مطالب و مفاہیم کا:-

جواباً عرض ہے کہ جس طرح سی۔ آئی۔ سی کا مفہوم ملٹری ڈیپارٹمنٹ ہی بتا سکتا ہے کہ کمانڈر ان چیف کا محقق ہے اور ڈی۔ ایس۔ پی کے مفہوم کی وضاحت محکمہ سول ہی کر سکتا ہے کہ یہ ڈپٹی سپرنٹنڈنٹ پولیس کا قائم مقام ہے۔ اسی طرح قرآنی حروفِ مقطعات کا مفہوم صرف قرآن کریم ہی سے دریافت کیا جاسکتا ہے۔ جیسے کہ مضمون کے شروع میں آپ دیکھ چکے ہیں کہ حرفِ مقطّعہ س کا مفہوم خود قرآن کریم نے متعین کیا ہے سید۔

اب باقی حروفِ مقطعات کا مفہوم آئینہ قرآنیہ میں ملاحظہ فرمائیں..... یاد رہے کہ حروفِ مقطعات اگرچہ 29 سورتوں کے شروع میں آئے ہیں۔ لیکن بعض مقطعات چونکہ تکرار و ارد ہوئے ہیں۔ مثلاً اَلَمْ چھ سورتوں کے شروع میں، اَلرّ پانچ سورتوں، طَسَمَ دو سورتوں، اور حَمَ چھ سورتوں کی ابتداء میں آئے ہیں۔ اس لئے حروفِ مقطعات کی تعداد 14 ہے۔ لہذا بالترتیب 14 نمبروں میں ان کے قرآنی مفاہیم، خود آیاتِ قرآنیہ کی روشنی میں حاضر خدمت ہیں:-

30.1 اَلَمْ . یہ چار حروف ہیں۔ الف۔ لام اور میم مشدّدہ، جن کے ساتھ چھ سورتوں، بقرہ، آل عمران، عنکبوت، روم، لقمان اور سجدہ کے شروع میں رسول کو مخاطب کیا گیا ہے۔ الف سے امین، لام سے لیلین القلب، میم سے مرسل اور میم ثانی سے محمد مراد ہے۔ یہ حروف بالترتیب مذکورہ الفاظ سے قطع کردہ پہلے حروف ہیں اور اپنے اپنے پورے لفظ کے قائم مقام ہیں، ثبوت کے لئے سطور ذیل بغور ملاحظہ فرمائیں۔

۱۔ الف سے امین مراد ہے

قرآن کریم شاہد ہے کہ اللہ کے سب نبی رسول امین تھے۔ اللہ تعالیٰ نے

سورہ شعرا میں متعدد رسولوں کو خود انہی کے الفاظ میں امین بتا کر قرآنِ کریم میں قیامت تک کے لئے محفوظ کر رکھا ہے:-

❖ سیدنا نوحؑ نے قوم سے کہا:- اِنِّیْ لَکُمْ رَسُوْلٌ اَمِیْنٌ 26/107۔ اور بعینہ یہی جملہ سیدنا ہودؑ کی طرف سے 26/125 میں۔ سیدنا صالحؑ کی طرف سے 26/143 میں، سیدنا لوطؑ کی طرف سے 26/162 میں، اور سیدنا شعیبؑ کی طرف سے 26/178 میں موجود ہے۔

مندرجہ بالا قرآنی شواہد اور لَا نَفَرَقْ بَیْنَ اَحَدٍ مِّنْ رُّسُلِهٖ 2/285 کے مطابق اللہ تعالیٰ کے جملہ نبی رسول امین تھے، اور چونکہ اِنَّکَ لَمِنَ الْمُرْسَلِیْنَ 36/3 کے الہی ارشاد کے مطابق رسولِ سلام علیہ بھی رسولوں میں سے ایک تھے۔ لہذا آپ بھی امین ہیں۔ اور چونکہ اَلَمْ رَسُوْلٌ کے القاب گرامی ہیں۔ فلہذا اَلَمْ میں الف اپنے پورے لفظ امین کا قطع کردہ پہلا حرف اور اسی کا قائم مقام ہے۔

ب۔ لام سے لینِ القلب مراد ہے آپ لینِ القلب تھے۔

اللہ کا پیغام جب اللہ کے رسول، اُس کے بندوں تک پہنچاتے، تو سرکش لوگ رسلِ انبیاء پر قسم قسم کی پھبتیاں کستے اور طعنے دیتے۔ چنانچہ قرآن کہتا ہے کہ رسولِ سلام علیہ کو مفتری، ساحر، کاہن اور مجنون وغیرہ کے بُرے القاب سے ملقب کر کے آپ کا مذاق اڑایا جاتا تھا۔ جب مخالفین، مجلسِ رسول میں آتے تو اُن کا اندازِ کلام اس قدر تمسخر و تضحیک کا مرقع ہوتا کہ اگر آپ صمتین و متحمل مزاج نہ ہوتے تو براہِ ہم ہو

پچھلے صفحہ کا حاشیہ ۱۔ اللہ کے رسول امین رسالت تھے۔ اللہ کے پیغام میں نہ کمی کرتے تھے نہ زیادتی۔ سابقہ انبیاء اپنی اپنی قوم کی طرف بھیجے گئے تھے۔ لیکن محمدؐ کے بعد چونکہ کوئی نبی رسول آنے والا نہیں تھا۔ اس لئے آپ سے اعلان کروایا گیا:- ❖ قُلْ یٰۤاَیُّهَا النَّاسُ اِنِّیْ رَسُوْلُ اللّٰهِ اِلَیْکُمْ جَمِیْعًا 7/158۔ اے رسول! اعلان کر دیجئے گا کہ لوگو! میں تم سب (یعنی قیامت تک کی نوعِ انسانی) کی طرف رسول بنا کر بھیجا گیا ہوں۔

جاتے، اور لوگ مجلس سے اُٹھ کر چلے جاتے۔ لیکن آپؐ اس قدر محملِ مزاج اور نرم دل (لین القلب) واقع ہوئے تھے کہ آپؐ کو شاعر، کاہن، دیوانہ اور مفتری کی پھبتیاں برہم نہیں کر سکتی تھیں۔ اسی چیز کی وضاحت میں آپؐ کے متعلق ارشاد ہوتا ہے:-

﴿فَبِمَا رَحْمَةٍ مِّنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظَ الْقَلْبِ لَا نَفُضُّوْا مِنْ حَوْلِكَ﴾ 3/159 = صاحبِ قرآن! اللہ کی رحمت سے لوگوں کے لئے، آپؐ لین القلب نرم دل ہیں۔ اگر آپؐ غلیظ القلب، سخت دل ہوتے تو لوگ آپؐ کی مجلس سے بھاگ جاتے۔ دیکھئے! یہاں آپؐ کی صفت غلیظ القلب کی ضد لین القلب بیان ہوئی ہے۔ پس حروفِ مقطعات الـم میں لام اپنے پورے الفاظ لین القلب کا پہلا قطع کردہ حرف اور انہی کا قائم مقام ہے۔

ج۔ میم سے مراد ہے مُرسل

الـم کا میم اوّل لفظ مُرسل کا قطع کردہ پہلا حرف اور اسی کا قائم مقام ہے۔ آپؐ کا مُرسل ہونا آیت ذیل سے ثابت ہے:- اِنَّكَ لَمِنَ الْمُرْسَلِيْنَ 36/3

د۔ میم ثانی سے مراد ہے محمدؐ، حمد در حمد کیا ہوا

الـم کا میم ثانی لفظ محمدؐ کا پہلا قطع کردہ حرف ہے۔ محمدؐ کے معنی ہیں حمد در حمد کیا ہوا۔ بے حد تعریفوں والا۔ یہ بھی آپؐ کا لقب گرامی ہے جو کثرتِ استعمال کی بدولت آپؐ کا نام مشہور ہو چکا ہے۔ قرآن کریم نے آپؐ کا نام نامی اور اسمِ گرامی احمدؐ بتایا ہے۔ سیدنا عیسیٰ سلام علیہ کے الفاظ میں مذکور فی القرآن ہے:-

﴿وَإِذْ قَالَ عِيسَى ابْنُ مَرْيَمَ يَبْنِيْٓ اِسْرَآءِيْلَ اِنِّیْ رَسُوْلُ اللّٰهِ اِلَيْكُمْ مُّصَدِّقًا لِّمَا بَیْنَ يَدَیْ مِنَ التَّوْرَةِ وَ مُبَشِّرًا بِرَسُوْلٍ یَّآتِیْ مِنْۢمَّۤ بَعْدِیْ اِسْمُهُ اَحْمَدُ﴾ 61/6 = اور وہ وقت قابلِ ذکر ہے جب مریم کے بیٹے عیسیٰ نے کہا کہ اے بنی اسرائیل! میں تمہاری طرف اللہ کا بھیجا ہوا آیا ہوں۔ تورات کی تصدیق کرنے

والا ہوں، جو مجھ سے پہلے آچکی ہے۔ اور ایک رسولؐ کی خوشخبری دینے والا ہوں جو میرے بعد آئے گا اس کا نام احمد ہوگا۔

دیکھئے! قرآنی شہادت کے مطابق آپؐ کا اسم گرامی احمد ہے۔ اور محمدؐ چونکہ آپ کے القاب کی فہرست میں مذکور ہے۔ اس لئے قرآنی رہنمائی کی مطابق آپؐ کا لقب گرامی ہے..... یاد رہے کہ اس سے ہماری غرض کوئی نئی بحث کھڑی کرنا نہیں۔ بلکہ یہ بتانا مقصود ہے کہ قرآن کریم اس امر کی رہنمائی کرتا ہے کہ جب لفظ محمدؐ کا کسی دوسری زبان میں ترجمہ کیا جائے تو اُس کے معنی اُجاگر کئے جائیں:-

محمد بمعنی حمد در حمد اور تعریف در تعریف کیا ہوا۔

المختصر! الَمّ کے الف سے مراد ہے امین۔ لام سے لین القلب۔ میم اول سے مراد مُرسل اور میم ثانی سے مراد ہے محمد (حمد در حمد کیا ہوا)۔ سَلَامٌ عَلَی الَمّ

30.2 اَلْمَصّ کا مفہوم

یہ پانچ حروف ہیں جو صرف سورہ اعراف کے شروع میں آئے ہیں۔ پہلے چار حروف کی وضاحت سطور بالا میں گزر چکی ہے۔ آخری حرف ص، صاحب الناس اور صاحب قرآن کا پہلا قطع کردہ حرف، اور انہی کا قائم مقام ہے۔

❖ مَاصِلٌ صَاحِبُکُمْ 53/2 میں کُمْ ضمیر جمع مذکر مخاطب آئی ہے۔ جو زمانہ رسالت سے لے کر قیامت تک کے مخاطبین سے خطاب کرتی چلی جائے گی۔ فلہذا صَاحِبُکُمْ کی قرآنی خبر کے مطابق آپؐ صاحب الناس (یعنی دنیائے انسانیت کے ساتھی مونس و غمخوار) تھے۔ اور پیشتر عرض کیا جا چکا ہے کہ 7/158 کے مطابق آپؐ قیامت تک کی نوع انسانی کے رسول تھے کیونکہ آپ کے بعد کوئی نبی رسول آنے والا نہیں۔ اور قیامت تک کی نوع انسانی کے ساتھ آپؐ کی مذکورہ مصاحبت صرف اور صرف اُس کتاب مقدس کے واسطے ہی سے قائم ہے اور قائم رہے گی جو قیامت تک کے لوگوں کے پاس اپنے صحیح متن کے ساتھ پہنچنے والی ہے، یعنی قرآن کریم۔ اس لئے

ثابت ہوا کہ آپ سلام علیہ صاحبُ الناس بھی ہیں اور صاحبِ قرآن بھی..... فلہذا المصّ میں الف سے امین، لام سے لین القلب، میمِ اوّل سے مُرسل، میمِ ثانی سے محمد اور ص سے صاحبِ قرآن اور صاحبُ الناس مُراد ہے۔ (سَلَامٌ عَلٰی الْمَصّ)

30.3 الرّٰ کا مفہوم

یہ تین حروف ہیں جو سورہ یونس، ہود، یوسف، ابراہیم اور حجر کی ابتداء میں آئے ہیں۔ پہلے دو حروفِ مقطعات الف اور لام کی وضاحت اوپر گزر چکی ہے۔ تیسرا حرف ہے ر۔ جو رَاكِعٌ سے علامتِ فتح سمیت قطع کردہ پہلا حرف ہے۔ قرآن کریم میں آپ کے نام حکم صادر ہوا ہے:- اَقِمِ الصَّلٰوةَ 11/114 + 17/78 جس میں آپ کو ہمیشہ صلوٰۃ ادا کرتے رہنے کا حکم دیا گیا ہے۔ نیز قرآنی شہادت کے مطابق آپ قرآن کریم کے سو فیصدی متبع تھے۔ اِنْ اَتَّبَعُ اِلَّا مَا يُوحٰى اِلَیَّ 46/9 + 6/50 + 10/15 پس آپ سو فیصدی صلوٰۃ گزار تھے۔ اور چونکہ قیام، رکوع اور سجدہ صلوٰۃ کے رُکن ہیں۔ پس آپ قائم بھی تھے قیام صلوٰۃ کرنے والے۔ راکع بھی تھے رکوع صلوٰۃ کرنے والے اور ساجد بھی تھے سجدہ صلوٰۃ کرنے والے۔ فلہذا الرّٰ میں الف سے امین، لام سے لین القلب اور ر سے راکع مُراد ہے۔ (سَلَامٌ عَلٰی الرّٰ)

30.4 المّرٰ کا مفہوم

یہ پانچ حروف ہیں جو سورہ رعد کے شروع میں آئے ہیں۔ الف لام میم میم ر۔ ان پانچوں کی وضاحت اوپر گزر چکی ہے:- امین۔ لین القلب، مُرسل، محمد، راکع۔ (سَلَامٌ عَلٰی المّرٰ)

30.5 یسّٰ کا مفہوم

یسّٰ کی وضاحت اوپر گزر چکی ہے کہ یا حرفِ ندا اور س منادی ہے۔ جو سید کا پہلا قطع کردہ حرف ہے (سَلَامٌ عَلٰی یسّٰ)

30.6 ص کا مفہوم

یہ صاحبِ قرآن کا پہلا قطع کردہ حرف ہے۔ وضاحت کے لئے دیکھئے
عنوان المصّ - (سَلَامٌ عَلٰی ص)

30.7 ق کا مفہوم

قَائِم کا پہلا قطع کردہ حرف ہے۔ قیامِ صلوة کرنے والا۔ وضاحت کے
لئے دیکھئے عنوان الرّ - (سَلَامٌ عَلٰی ق)۔

30.8 ن کا مفہوم

سورہ قلم کے شروع میں آیا ہے۔ اور نذیر کا قطع کردہ پہلا حرف ہے۔ قرآنی
سند کے لئے ملاحظہ ہو۔ آیت ذیل، جس میں آپ کو قیامت تک کی نوعِ انسانی کے
لئے نذیر ٹھہرایا گیا ہے:- **قُلْ يٰۤاَيُّهَا النَّاسُ اِنَّمَا اَنَا لَكُمْ نٰذِيْرٌ مُّبِيْنٌ** 22/49
= اے رسول! اعلان کر دیجئے گا کہ اے نوعِ انسانی میں تم سب کے لئے نذیرِ مبین
ہوں۔ (سَلَامٌ عَلٰی ن)۔

30.9 طہ کا مفہوم

یہ دو حرف ہیں ط اور ہ، جو بالترتیب طاهر اور ہادی کے پہلے قطع کردہ
حروف اور انہی الفاظ کے قائم مقام ہیں۔ ملاحظہ ہوں قرآنی اسناد:- ﴿ اِنَّهٗ
لَقُرْاٰنٌ کَرِيْمٌ ۝۱۰۱ فِیْ کِتٰبٍ مَّکْنُوْنٍ ۝۱۰۲ لَا یَمْسُهٗۤ اِلَّا الْمُطَهَّرُوْنَ ط
79-56/77 = بے شک وہ ایک بلند مرتبہ قرآن ہے۔ کائنات کی پُر اسرار کتاب
میں موجود ہے۔ اس کی طرف صرف وہی لوگ آتے ہیں جو طاهر و پاکیزہ ہیں.....
اب چونکہ قرآنِ کریم کا نزول ہی آپ سلاّم علیہ پر ہوا تھا۔ لہذا آپ بدرجہ اولیٰ طاهر
و اطہر ہیں..... اس کے بعد آپ کے ہادی ہونے کی قرآنی سند ملاحظہ فرمائیں۔ ارشادِ
باری ہے:- **اِنَّمَا اَنْتَ مُنْذِرٌ وَّلِکُلِّ قَوْمٍ هَادٍ** 13/7 = اے رسول! بے شک
آپ نذیر ہیں۔ اور ہر ایک قوم کے لئے ایک ہادی ہے۔ نبی اکرم چونکہ قُلْ یٰۤاَيُّهَا

النَّاسُ اِنَّمَا اَنَا لَكُمْ نَذِيرٌ مُّبِينٌ کے مطابق قیامت تک کی اقوام کے لئے نذیر ہیں۔ اس سے ثابت ہوا کہ سابقہ انبیاء الگ الگ اقوام کے لئے ہادی اور نذیر تھے۔ لیکن آپ قیامت تک کے لئے ہادی اور نذیر ہیں۔ پس حروفِ مقطعات طہ میں ط سے مُراد طاہر اور ہ سے مُراد ہادی ہے۔ (سَلَامٌ عَلٰی طہ)

30.10 طس کا مفہوم

سورہ نمل کے شروع میں آئے ہیں۔ ط سے مُراد طاہر اور تس سے مُراد سید ہے۔ ہر دو حروف کی وضاحت گزر چکی ہے۔ (سَلَامٌ عَلٰی طس)

30.11 طسم کا مفہوم

سورہ شعراء اور قصص کے شروع میں آئے ہیں۔ ان چاروں حروف ط، س، میم اول اور میم ثانی کی وضاحت گزر چکی ہے۔ ط سے مُراد طاہر، س سے مُراد سید، میم اول سے مُرسل اور میم ثانی سے محمد مُراد ہے۔ حمد درحمد کیا ہوا۔ (سَلَامٌ عَلٰی طسم)

30.12 حم کا مفہوم

یہ دو حروف، ذیل کی چھ سورتوں کی ابتداء میں آئے ہیں۔ مومن، حم سجدہ، زخرف، دُخان، جاثیہ اور احقاف۔ ح سے مُراد حاملِ قرآن اور میم سے مُراد محمد ہے، حمد درحمد کیا ہوا۔ حاملِ قرآن کی قرآنی سند یہ ہے: ﴿فَاِنَّهٗ نَزَّلَهُ عَلٰی قَلْبِكَ بِاِذْنِ اللّٰهِ 2/97﴾ اے رسول! بے شک جبریل نے قرآنِ کریم کو آپ کے قلبِ اطہر پر نازل کیا ہے۔ چونکہ آپ نزولِ قرآن کے متحمل ہیں۔ لہذا آپ حاملِ قرآن ہیں۔ میم کی وضاحت گزر چکی ہے۔ اس سے مُراد مُرسل بھی ہے اور محمد بھی۔ (سَلَامٌ عَلٰی حم)

30.13 حم عسق کا مفہوم

یہ پانچ حروف سورہ شوریٰ کی ابتداء میں آئے ہیں۔ ح سے حاملِ قرآن مُراد ہے۔ م سے محمد، حمد درحمد کیا ہوا۔ ع سے عبداللہ۔ س سے سید اور ق سے قائم (قیامِ صلوٰۃ کرنے والا)۔ ان حروف میں سے ح، م، س اور ق کی وضاحت گزر چکی

ہے۔ ع سے عبد اللہ کی قرآنی سند ملاحظہ فرمائیں۔ سورہ جن میں ارشاد ہوا ہے:-
 ﴿وَإِنَّهُ لَمَّا قَامَ عَبْدُ اللَّهِ يَدْعُوهُ ۖ﴾ 72/19 اور یہ کہ بے شک، جب عبد اللہ
 (اللہ کا بندہ محمدؐ قیامِ صلوٰۃ میں اللہ کے حضور) کھڑا ہوتا ہے تو اُس کے حضور میں
 دعائیں کرتا ہے۔ لہذا عبد اللہ بھی رسولؐ کا ایک لقب گرامی ہے، جس کا قطع کردہ حرف
 ع، عَسَق میں آیا ہے۔ (سَلَامٌ عَلَىٰ حَمِّ عَسَق)

30/14 کھیتِ عص کا مفہوم

یہ پانچ حروفِ مقطعات سورہ مریم کے شروع میں آئے ہیں۔ جن میں یا
 سے مُراد ہے یٰمٰنِ بمعنی برکت دینے والا۔ اور باقی بالترتیب کریم، ہادی، عبد اللہ اور
 صاحبِ قرآن کے پہلے قطع کردہ حروف ہیں۔ ان میں سے ہ، ع اور ص کی
 وضاحت گزر چکی ہے۔ ک کی قرآنی سند درج ذیل ہے۔ ارشادِ باری ہے:- ﴿

إِنَّهُ لَقَوْلُ رَسُولٍ كَرِيمٍ ۝﴾ 69/40 بلاشبہ قرآن کریم اہل عالم کے سامنے قول
 کی صورت میں ایک رسولؐ کریم کی زبانِ مبارک سے پیش ہوا ہے۔ اس آیت میں
 آپؐ بارشادِ الہی کریم کے گرامی لقب سے ملقب کئے گئے ہیں۔ لہذا ان حروفِ
 مقطعات میں ک کریم کا قطع کردہ حرف اور اسی کا قائم مقام ہے۔ (سَلَامٌ عَلَىٰ
 کھیتِ عص)

گزارش

قرآن کریم کے حروفِ مقطعات، جو آپؐ کے وہ القاب گرامی ہیں، جن
 کے ساتھ اللہ تعالیٰ آپؐ کو مخاطب فرمایا کرتے تھے، ان کا قرآنی مفہوم 14 نمبروں
 میں ختم ہوا۔ ان میں بعض حروف ایسے ہیں جو ایک سے زیادہ مفاہیم کے حامل ہیں۔
 مثلاً قرآن کریم کی روشنی میں ان سے نذیر بھی ثابت ہے اور نبی بھی۔ ع سے عبد اللہ
 بھی ثابت ہے اور عابد بھی۔ ص سے صادق بھی ثابت ہے اور صاحبِ قرآن اور
 صاحبُ الناس بھی۔ ح سے حامد بھی ثابت ہے اور حاملِ قرآن بھی۔ اس طرح

حروفِ مقطعات کی وضاحت میں جن الفاظ کو قرآنی اسناد کی تائید حاصل ہو اُن کے تسلیم کرنے میں کسی راستباز کو انکار نہیں ہو سکتا۔ لیکن یہ نظریہ ہرگز ہرگز قابلِ قبول نہیں ہو سکتا کہ حروفِ مقطعات کا مفہوم کوئی نہیں جانتا۔ حتیٰ کہ خود رسولِ مقبول بھی نہیں جانتے تھے۔ جن کے یہ اپنے القابِ گرامی ہیں۔ اور یا صرف اللہ اور رسول جانتے ہیں، انہوں نے کسی کو نہیں بتایا۔

31. حُرُوف کی بحث

-31-

قرآن فہمی کے لئے جہاں یہ لازم ہے کہ ہر لفظ کے صحیح معنی لئے جائیں۔ وہاں یہ بھی ضروری ہے کہ عربی ادب کی رو سے، جن دُومعنی حُرُوف کے کئی کئی معنی مسلم ہیں۔ اُن میں سے وہ معنی لئے جائیں جو نہ سیاق و سباق کے خلاف جاتے ہوں، اور نہ قرآنی کلیہ جات و عالمی مشاہدات کی مخالفت لازم آتی ہو۔ ذیل میں چند حروف مثلاً واؤ، او، با، فا، فی، من، عن، الی، کلا، بل اور ذون وغیرہ کے متعدد معنی قرآن کریم کی روشنی میں پیش کئے جاتے ہیں۔ ان میں سے بعض معنی سابقہ مفسرین و مترجمین نے لئے ہی نہیں۔ حالانکہ قرآنی لغت نے اُن معنوں کو وضاحتاً اُجاگر کر رکھا ہے۔

31.1 واؤ کے استعمالات واؤ عاطفہ۔ الفاظ کا عطف الفاظ پر

اور جملے کا عطف جملے پر ہوتا ہے

۱۔ واؤ بمعنی اور۔ ایسی واؤ عاطفہ کہلاتی ہے۔ الفاظ کا عطف الفاظ پر اور جملوں کا عطف جملوں پر ہوتا ہے۔ مثلاً آیت مجیدہ:-

﴿ خَلَقَ السَّمَوَاتِ وَالْأَرْضَ بِالْحَقِّ ۚ 16/3 ﴾ میں لفظ اَرْض کا عطف لفظ

سماوات پر ہے۔ اور آیت مجیدہ:-

﴿ فَإِنَّمَا عَلَيْكَ الْبَلْغُ وَ عَلَيْنَا الْحِسَابُ ۚ 13/40 ﴾ میں جملہ عَلَيْنَا

الْحِسَابُ کا عطف جملہ فَإِنَّمَا عَلَيْكَ الْبَلْغُ پر ہے۔

خبر کا عطف خبر پر، امر کا عطف امر پر اور مثال کا عطف مثال پر ہوتا

ہے

﴿ لَقَدْ أَرْسَلْنَا نُوحًا إِلَىٰ قَوْمِهِ 7/59 = بے شک ہم نے نوحؑ کو اس کی

قوم کی طرف بھیجا۔

﴿ وَ إِلَىٰ عَادٍ أَخَاهُمْ هُودًا 7/65 = اور بے شک ہم نے قوم عاد کی طرف

ان کے بھائی ہودؑ کو بھیجا۔

﴿ وَ إِلَىٰ ثَمُودَ أَخَاهُمْ صَالِحًا 7/73 = اور بے شک ہم نے قوم ثمود کی

طرف اُن کے بھائی صالحؑ کو بھیجا۔

﴿ وَ إِلَىٰ مَدْيَنَ أَخَاهُمْ شُعَيْبًا 7/85 = اور بے شک ہم نے اہل مدین کی

طرف ان کے بھائی شعیبؑ کو بھیجا۔

دیکھئے! ان آیاتِ کریمات میں چھ، چودہ اور چھبیس آیتوں کے وقفہ کے

بعد بھی خبر کا عطف خبر ہی پر آیا ہے۔ اور اولین معطوف علیہ 7/59 میں مذکور لَقَدْ

أَرْسَلْنَا کی خبر کے الفاظ، اگرچہ 7/65، 7/73 اور 7/85 میں دہرائے نہیں

گئے۔ بلکہ صرف إِلَىٰ عَادٍ، إِلَىٰ ثَمُودَ اور إِلَىٰ مَدْيَنَ آیا ہے۔ لیکن بوجہ معطوف

أَرْسَلْنَا کی خبر، ان تینوں میں بدرجہ اتم موجود ہے..... اب امر کا عطف، امر پر کی

مثال ملاحظہ فرمائیں۔ سورہ بنی اسرائیل میں ابلیس کو مخاطب کر کے ارشاد ہوا ہے:-

﴿ قَالَ اذْهَبْ فَمَنْ تَبِعَكَ مِنْهُمْ فَإِنَّ جَهَنَّمَ جَزَاؤُكُمْ جَزَاءً ۚ ۱۱/۷۱ ﴾

مَوْفُورًا ۱۰ وَاسْتَفْزَرُ مَنْ اسْتَطَاعَ مِنْهُمْ بِصَوْتِكَ ۲ وَاجْلِبْ عَلَيْهِمْ
بَخِيلِكَ ۳ وَرَجَلِكَ ۴ وَشَارِكُهُمْ فِي الْأَمْوَالِ ۵ وَالْأَوْلَادِ ۶ وَعِدُّهُمْ ط
وَمَا يَعِدُهُمُ الشَّيْطَانُ إِلَّا غُرُورًا ۱۰ 63-17/64 دیکھئے! ان دو آیتوں
میں یکے بعد دیگر سات واؤ آئی ہیں..... پہلی، دوسری، چوتھی اور چھٹی واؤ یکے بعد دیگر
اِذْهَبْ امر پر عطف ہیں۔ تیسری اور پانچویں میں الفاظ کا عطف الفاظ پر ہے۔ اور
ساتویں اظہارِ حقیقت کے لئے آئی ہے۔ آیاتِ کریمات کے مفہوم پر غور فرمائیں:-
اللہ نے کہا جا، جو کوئی تیری اتباع کرے گا تو تابع اور متبوع، تم سب کا پورا
پورا بدلہ جہنم ہوگا۔ اور تو اپنی آواز کے ساتھ جسے بہکا سکتا ہے بہکا لے۔ اور اُن پر
اپنے سوار اور پیادے چڑھالے۔ اور اُن کے مالوں اور اولاد میں شریک ہو جا۔ اور
اُنہیں جھوٹے وعدے دیتا رہ۔ حقیقت یہ ہے کہ شیطان اُنہیں جو بھی وعدہ دیتا ہے وہ
فریب محض ہے۔ (مثال کا عطف مثال پر، اس کی متعلقہ آیات مجیدہ، اُو عطفہ کے
تحت آگے آرہی ہیں)۔

2- واؤ بمعنی لیکن 3- واؤ بمعنی کیونکہ 4- واؤ برائے اظہارِ حقیقت

، کے لئے آیت ذیل پر غور فرمائیں۔ اس میں تین واؤ آئی ہیں۔ پہلی کا معنی ہے لیکن،
دوسری کا معنی ہے کیونکہ اور تیسری اظہارِ حقیقت کے لئے آئی ہے:-

﴿يَسْتَخْفُونَ مِنَ النَّاسِ ۱ وَلَا يَسْتَخْفُونَ مِنَ اللَّهِ ۲ وَهُوَ مَعَهُمْ اِذْ
يُيْتُونَ مَا لَا يَرْضَىٰ مِنَ الْقَوْلِ ط ۳ كَانَ اللَّهُ بِمَا يَعْمَلُونَ مُحِيطًا ۱۰﴾
4/108 = وہ (چھپ چھپ کر تجویزیں کرنے والے منافق) لوگوں سے چھپ سکتے
ہیں۔ لیکن اللہ تعالیٰ سے نہیں چھپ سکتے۔ کیونکہ جب وہ رات کو چھپ کر ایسی
تجویزیں کرتے ہیں، جنہیں وہ پسند نہیں کرتا۔ اس وقت بھی وہ ان کے ساتھ ہوتا ہے۔
حقیقت یہ ہے کہ وہ جو بھی عمل کرتے ہیں، اللہ تعالیٰ انہیں گھیرے ہوئے ہے۔

5۔ واو بمعنی بلکہ۔ آیت ذیل میں تین واو آئی ہیں۔ پہلی کا معنی ہے بلکہ۔ دوسری میں جملے کا عطف جملے پر ہے۔ اور تیسری اظہارِ حقیقت کے لئے آئی ہے۔: فَلَا تَخْشَوُا النَّاسَ وَاحْشَوْنَ اللَّهَ وَلَا تَشْتَرُوا بِإِيتِي تَمَنَّا قَلِيلًا وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ 5/44= پس لوگوں سے نہ ڈرو بلکہ مجھ سے ڈرو۔ اور میری آیتوں کے بدلے دنیا کا حقیر مال حاصل نہ کرنا۔ حقیقت یہ ہے کہ جو لوگ مَآ أَنزَلَ اللَّهُ کے ساتھ حکم نہیں کرتے۔ وہی تو کافر ہیں۔

6۔ واو بمعنی جبکہ۔: إِنِّي يَكُونُ لَهُ وَلَدٌ وَلَمْ تَكُنْ لَهُ صَاحِبَةً 6/101= اللہ کا بیٹا کس طرح ہو سکتا ہے جبکہ اس کی بیوی ہی کوئی نہیں۔ یہاں واو حالیہ تسلیم کرنا بھی درست ہے۔ حالانکہ اس کی بیوی ہی کوئی نہیں۔

7۔ واو تفسیر بمعنی یعنی۔: تِلْكَ آيَةُ الْكِتَابِ وَقُرْآنٍ مُبِينٍ 15/1= مذکورہ بالا آیتیں الکتاب یعنی بیان کرنے والے قرآن کی ہیں۔

8۔ واو بمعنی اس لئے۔: جَبَّ مَوْسَىٰ سَلَامٌ عَلَيْهِ نے قوم بنی اسرائیل کو اراضِ مقدس کے ایک شہر میں داخل ہونے کا حکم دیا تو انہوں نے جواب دیا:-

قَالُوا يَمُوسَىٰ إِنَّ فِيهَا قَوْمًا جَبَّارِينَ صَدَقَ وَإِنَّا لَنَنذُرُهَا حَتَّىٰ يَخْرُجُوا مِنْهَا ج 5/22= بنی اسرائیل نے کہا کہ اے موسیٰ، اس شہر میں ایک طاقتور قوم ہے۔ اس لئے ہم اُس وقت تک اس شہر میں داخل نہیں ہوں گے جب تک کہ وہ اُس میں سے نکل نہ جائیں۔

9۔ واو بمعنی حالانکہ۔ آیت ذیل میں اہل کتاب کو مخاطب کر کے کہا گیا ہے:-

اتَّامُرُونَ النَّاسَ بِالْبُرِّ وَتَنسَوْنَ أَنْفُسَكُمْ وَأَنْتُمْ تَتْلُونَ الْكِتَابَ ط 2/44= کیا تم لوگوں کو بھلائی کا حکم کرتے ہو اور اس کے ضمن میں اپنے آپ کو بھلا

دیتے ہو۔ حالانکہ تم تو توراۃ و انجیل کی تلاوت کرتے ہو (جن میں ایسا کرنے سے منع کر دیا گیا ہے)۔

10۔ واو بمعنی تو، پھر۔ پس (یعنی واو بمعنی فا) :- ﴿وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ ۚ لَتَسْتَبۡتُوا عَلَىٰ ظُهُورِهِ ثُمَّ تَذْكُرُونَا نِعْمَةً رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَنَ الَّذِي سَخَّرَ لَنَا هٰذَا ۖ.....12-13/43= اور اللہ نے تمہارے لئے جہاز اور چار پائے بنائے جن پر تم سوار ہوتے ہو۔ تاکہ (اُن میں سے ہر) ایک کی پیٹھ پر سیدھے (متوازن) سوار ہوا کرو۔ پھر تم اپنے رب کی نعمت کو یاد کرو، جب تم اس پر باطمینان سوار ہو جاؤ۔ تو کہا کرو پاک ہے وہ ذات، جس نے انہیں ہمارے لئے مسخر کر دیا ہے..... الخ۔

یہاں واو بمعنی تو آیا ہے۔ اگلی آیتوں میں دیکھئے! واو بمعنی یعنی اور برائے اظہار صفت ہے۔

❁ **وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ وَالْحِكْمَةِ يَعِظُكُم بِهَا وَاتَّقُوا اللَّهَ** اور اللہ کی نعمت کو یاد رکھو، جو تم پر کی گئی، یعنی جو اُس نے تم پر اپنی حکمت والی کتاب نازل کی ہے۔ وہ تمہیں اُس ایک ہی کتاب کے ساتھ نصیحت کرتا ہے۔ پس اللہ کے قانون کی مخالفت سے بچتے رہو۔ 2/231

11۔ واؤ برائے اظہارِ صفت: آیت بالا میں الکتب والحکمۃ کی واؤ سے یہ مُراد نہیں کہ اللہ تعالیٰ نے کتاب اور حکمت الگ الگ دو چیزیں نازل فرمائی ہیں۔ کیونکہ **يَعْظُمُ بِهِ** میں ہ ضمیر واحد آئی ہے۔ جس سے ثابت ہے کہ یہ ایک چیز ہے دونہیں، اور الکتب والحکمۃ کی درمیانی واؤ کا معنی **يَسَّ ۝ وَالْقُرْآنَ الْحَكِيمَ** کے الفاظ میں بتا دیا گیا ہے = شہادت ہے حکمت والے قرآن کی۔ پس اس قرآنی شہادت اور **يَعْظُمُ بِهِ** کی ضمیر واحد کی رُو سے الکتب والحکمۃ کا معنی ہے حکمت والی کتاب۔

12- وَأَوْبَعْنِي بِذُرِّيْعِي: وَأَذَانُ مِنَ اللَّهِ وَرَسُولُهُ إِلَى النَّاسِ يَوْمَ

الْحَجَّ الْأَكْبَرُ أَنَّ اللَّهَ بَرِيءٌ مِّنَ الْمُشْرِكِينَ 9/3 = اور حج اکبر کے دن لوگوں کے لئے اللہ کا اعلان ہے اس کے رسول کے ذریعہ کہ بے شک اللہ تعالیٰ مشرکوں سے بیزار ہے۔ دیکھئے یہاں واؤ بمعنی بذریعہ آیا ہے۔ کیونکہ اللہ تعالیٰ نے حج اکبر کو اپنا مذکورہ بالا اعلان، کہ وہ مشرکوں سے بیزار ہے، اپنے رسول ہی کے ذریعہ کروایا تھا..... نیز مَا وَعَدَنَا اللَّهُ وَرَسُولُهُ 33/12 میں بھی واؤ بمعنی کے ذریعہ آئی ہے۔ کیونکہ اللہ اپنے رسول کے ذریعہ ہی وعدہ فرماتا ہے۔ خود آ کر نہ کوئی وعدہ دیتا ہے نہ لیتا ہے۔

13۔ واؤ بمعنی اُو (یا): آیت ذیل میں واؤ بمعنی یا ہے۔ قوم بنی اسرائیل کے متعلق ارشاد ہوا ہے:-

ضُرِبَتْ عَلَيْهِمُ الذِّلَّةُ أَيْنَ مَا تَقِفُوا إِلَّا بِحَبْلٍ مِّنَ اللَّهِ وَ حَبْلٍ مِّنَ النَّاسِ 3/112 = بنی اسرائیل پر، وہ جہاں کہیں بھی پائے جائیں، ذلت لازم کر دی گئی ہے۔ سوائے اس کے کہ وہ اللہ کے قانون کو تھام لیں یا لوگوں کے بنائے ہوئے قوانین میں سے کسی قانون کا سہارا لے لیں۔

14۔ واؤ استنیاف۔ اس واؤ کے ساتھ سابقہ مضمون سے الگ نیا مضمون شروع ہوتا ہے یعنی اس کا نہ ماقبل کے کسی لفظ پر عطف ہوتا ہے، نہ کسی جملے پر۔ صرف ماقبل عنوان کے کسی گوشے کے متعلق کچھ واضح کرنا مطلوب ہوتا ہے:-

وَكَذَلِكَ أَنْزَلْنَاهُ حُكْمًا عَرَبِيًّا ط وَلَئِنْ أَتَبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ لَا مَالَكَ مِنَ اللَّهِ مِنْ وَّلِيٍّ وَلَا وَاقٍ 13/37 = اور اسی طرح ہم نے آپ پر اپنا حکم نامہ شستہ عربی زبان میں نازل کیا ہے۔ اور اگر آپ نے ہمارا علم آ جانے کے بعد لوگوں کی خواہشات کی پیروی کی تو آپ کا اللہ کے سوانہ کوئی مددگار ہوگا اور نہ کوئی اس کے عذاب سے بچانے والے ہوگا..... دیکھئے! یہاں وَلَئِنْ أَتَبَعْتَ الخ کی واؤ کا عطف، نہ ماقبل کسی لفظ پر ہے نہ جملے پر۔ صرف مَا أَنْزَلَ اللَّهُ کے متعلق اس امر کی وضاحت کی گئی ہے کہ اگر اسے چھوڑ کر رسول مقبول

بھی کسی کی اتباع کریں گے تو انہیں بھی چھڑانے والا کوئی نہیں ہوگا۔

15۔ وَإِوْءَ بَرَاءِ مَعِيَّتِ بِمَعْنَى نِيز: - لَقَدْ كَفَرَ الَّذِينَ قَالُوا إِنَّ اللَّهَ هُوَ

الْمَسِيحُ ابْنُ مَرْيَمَ ط قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ
الْمَسِيحُ ابْنَ مَرْيَمَ وَأُمَّهُ وَ مَنْ فِي الْأَرْضِ جَمِيعًا 5/17 = بے شک وہ
لوگ کفر کرتے ہیں، جو کہتے ہیں کہ مسیح ابن مریم ہی اللہ ہے۔ اے رسول! کہہ دیجئے
گا۔ کہ اگر اللہ تعالیٰ یہ ارادہ کرتا کہ مسیح ابن مریم اور اس کی ماں، نیز (اُن کے ساتھ)
زمین میں جو بھی جاندار ہیں، سب کو ہلاک کر دیتا۔ تو کون ہوتا جو اُس کی منشاء کے خلاف
کچھ بھی اختیار رکھتا..... دیکھئے! وَمَنْ فِي الْأَرْضِ جَمِيعًا والی واو معیت کی
ہے۔ چونکہ نصاریٰ مسیح کو عین اللہ اور مریمؑ کو مسیح دونوں کو شریک الوہیت ٹھہراتے ہیں۔
لیکن مریمؑ کو مُردہ اور مسیح کو زندہ مانتے ہیں۔ اس لئے یہاں بتایا گیا ہے کہ صرف مریمؑ ہی
نہیں بلکہ دونوں ماں بیٹا فوت ہو چکے ہیں۔ اگر اللہ تعالیٰ کی مشیت میں ہوتا تو وہ ان
کے ساتھ زمین کے ہر جاندار کو ہلاک کر دیتا۔ اُسے کون روکنے والا تھا۔ لیکن یہ اُس کی
مشیت میں نہیں۔

16۔ وَإِوْءَ بَرَاءِ قِسْمِ (شہادت) کسی مقدمہ میں جب گواہوں سے گواہی
لی جاتی ہے تو وہ اللہ کی قسم کھا کر کہتے ہیں کہ یہ واقعہ یوں ہوا تھا۔ فی الحقیقت گواہ یہ کہتا
ہے کہ میں اپنے بیان پر اللہ حاضر و شاہد کی شہادت پیش کرتا ہوں۔ عربی ادب میں اس
کے لئے وَاللّٰہ کی اصطلاح استعمال کی جاتی ہے۔ لیکن یاد رہے کہ جب اللہ تعالیٰ خود کوئی
شہادت پیش کرتا ہے تو اپنے پیدا کردہ اُن شاہکاروں کو، جن میں ابتدائے آفرینش سے
آج تک کوئی تغیر نہیں آیا، گواہی کے لئے پیش کرتا ہے۔ ورنہ قسمیں کھانا اللہ تعالیٰ کی
شان کے خلاف ہے۔ مثلاً:-

وَالشَّمْسُ - وَالْقَمَرُ - وَاللَّيْلُ - وَالنَّهَارُ وغیرہ کا معنی ہے،

شہادت ہے سورج کی۔ شہادت ہے چاند کی۔ شہادت ہے رات کی۔ شہادت ہے

دن کی، کہ جس طرح یہ حقائق ثابتہ ہیں۔ اُسی طرح یہاں جو کچھ بیان کیا جا رہا ہے وہ بھی ایک لاریب حقیقت ہے۔

المختصر! قرآنی لغت کے مطابق واؤ کے متعدد معنی قرآن کریم میں موجود ہیں:- (1) اور، (2) لیکن، (3) کیونکہ، (4) حقیقت یہ ہے، (5) بلکہ، (6) جبکہ، (7) یعنی، (8) اس لئے، (9) حالانکہ، (10) تو پھر، (11) برائے اظہارِ صفت، (12) بذریعہ، (13) یا، (14) استیناف، (15) معیت اور (16) شہادت۔

اب یہ فیصلہ قارئین کرام پر رہا کہ ان میں سے دوسرے، تیسرے، چوتھے، پانچویں اور چھٹے نمبر والے پانچ معنی، جن کی قرآن کریم نے باندازِ صریح و ضاحت کر رکھی ہے۔ کیا سابقہ تراجم میں کہیں یہ معنی آپ کو ملتے ہیں؟

31.2 او کے مختلف استعمالات مثال کا عطف مثال ہی پر ہوتا ہے۔

1- او بمعنی یا۔ وضو کے لئے پانی موجود نہ ہو یا مضر پڑتا ہو تو تیمم کے حکم میں، یکے بعد دیگر تین مرتبہ او آیا ہے۔ اور تینوں کا معنی ہے یا:-

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لِمَسْتُمْ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا..... 5/6 = اور اگر تم بیمار ہو اور پانی کا استعمال مضر پڑتا ہو، یا تم مسافر ہو، یا تم میں سے کوئی قضاء حاجت سے آیا ہو، یا تم نے بیویوں کو ازدواجی انداز سے چھوا ہو اور پانی نہ پاؤ تو آلائش صاف کرنے کے لئے پاکیزہ مٹی کا استعمال کر لیا کرو۔

واو عاطفہ کی بحث میں قرآنی مثالوں کے ساتھ ثابت کیا جا چکا ہے کہ الفاظ کا عطف الفاظ پر، جملوں کا جملوں پر، خبر کا خبر پر، اور امر کا امر ہی پر پڑتا ہے۔ اب او عاطفہ کی بحث میں ملاحظہ فرمائیں کہ مثال کا عطف مثال ہی پر ہوتا ہے۔

سورہ بقرہ، یعنی ابتدائے قرآن مجید میں آپؐ پر واضح کیا گیا ہے کہ سلسلہ تبلیغ میں آپ کو تین قسم کے افراد سے واسطہ پڑے گا۔ پہلے مومن، جو آپؐ پر اور

قرآن پر ایمان لے آئیں گے۔ وہ آپ پر جان مال سب کچھ قربان کر دیں گے۔ دوسرے کافر، یعنی مطلقاً انکار کرنے والے۔ اُن کی ساتھ مغز مارنے کی ضرورت نہیں۔ اور تیسرے منافق، جو کفر چھپا کر ایمان کا اظہار کریں گے..... اسی سورہ بقرہ میں ان تینوں گروہوں کی دو دو مثالیں لف نشر غیر مرتب کے انداز میں اس طرح بیان ہوئی ہیں کہ 2/19, 17 میں دو مثالیں منافقوں کی، 2/259, 171 میں دو مثالیں کافروں کی۔ اور 2/265, 261 میں دو مثالیں مومنوں کی بیان ہوئی ہیں..... منافقوں کی دو مثالیں یہ ہیں:-

﴿مَثَلُهُمْ كَمَثَلِ الَّذِي اسْتَوْقَدَ نَارًا جَ فَلَمَّا أَضَاءَتْ مَحْوُلُهُ..... الخ 2/17﴾ اُن (منافقوں) کا حال اُس شخص جیسا ہے جو (رات کو) آگ جلانے۔ جب وہ جل اُٹھے تو اُس کا ارد گرد روشن ہو جائے اور جب بجھ جائے تو وہ پھر اندھیروں میں رہ جائے۔

دیکھئے! یہاں کَمَثَلِ میں کاف حرف تشبیہ موجود ہے۔ جو کسی وقوعہ کے لئے نہیں آتا۔ بلکہ مثال کے لئے آتا ہے۔ چنانچہ اس مثال پر، مثال کا عطف پھر کاف تشبیہ کے ساتھ اس سے اگلی آیت 2/19 میں آیا ہے:-

﴿أَوْ كَصَيِّبٍ مِّنَ السَّمَاءِ فِيهِ ظُلُمٌ وَّرَعْدٌ وَبَرْقٌ جَ 2/19﴾ اُن کا حال اُس شخص کے حال جیسا ہے کہ (رات کے وقت) آسمان سے بارش ہو رہی ہو، اُس میں رات، بارش اور بادلوں کے اندھیرے بھی ہوں، گرج بھی ہو اور بجلی کی چمک بھی ہو۔ تو جب بجلی چمکے تو اُن کا ارد گرد روشن ہو جائے۔ اور جب بند ہو جائے تو وہ پھر اندھیروں میں پڑے رہیں۔ یعنی منافقوں کا حال یہ ہے کہ قرآن کریم سنا تو خیالات روشن ہو گئے۔ لیکن جب لوٹ کر کافروں میں گئے۔ تو پھر کفر کا اندھیرا اچھا گیا۔ (ان آیات کی تفصیل اپنے مقام پر آگے آرہی ہے)

اس سے آگے کافروں کی دو مثالوں میں سے پہلی مثال 2/171 میں مذکور

ہے:- ﴿وَمَثَلُ الَّذِينَ كَفَرُوا كَمَثَلِ الْإِذْيِ يَنْعِقُ بِمَا لَا يَسْمَعُ﴾ الخ، اور دوسری ﴿2/259﴾ ﴿أَوْ كَالَّذِي مَرَّ عَلَى قَرْيَةٍ﴾ الخ میں آئی ہے..... واضح رہے کہ جس طرح 2/17 اور 2/19 باہم معطوف معطوف علیہ ہیں۔ کیونکہ دونوں میں کاف تشبیہ موجود ہے، اور مثال کا عطف مثال پر ہے۔ اُسی طرح 2/171 اور 2/259 بھی باہم معطوف معطوف علیہ ہیں۔ دونوں میں کاف تشبیہ موجود ہے۔ اور مثال کا عطف مثال پر ہے۔ سابقہ تراجم اور تفاسیر نے مثال پر مثال کے عطف کے قرآنی اصول کو نظر انداز کر کے آیت مجیدہ ﴿أَوْ كَالَّذِي مَرَّ عَلَى قَرْيَةٍ﴾ 2/259 کے ساتھ سیدنا عزیزؓ کی طرف منسوب کر کے ایک عجیب و غریب چیتانی واقعہ چسپاں کر رکھا ہے کہ آپ ایک اُجڑی ہوئی بستی سے گزرے تو کہا کہ اے اللہ کس طرح زندہ کرے گا۔ اللہ نے آپ کو سو سال کے لئے مارڈالا پھر زندہ کیا وغیرہ۔ حالانکہ مَرَّ فعل ماضی پر اَلَّذِي اسم موصول داخل ہوا ہے جس نے مَرَّ ماضی کو مضارع بنا دیا ہے۔ اور مفہوم الفاظ یہ ہے کہ یا اُس شخص کی مانند کہ جو کسی برباد بستی پر سے گزرے۔ اور کہے کہ اللہ اسے کس طرح دوبارہ زندہ کرے گا۔ اس پر اللہ تعالیٰ اُسے مارڈالے۔ وہ سو برس مرا پڑا رہے۔ اتنے میں بستی آباد ہو جائے۔ اللہ اُسے زندہ کرے۔ اس کا کھانا اور پانی خراب نہ ہوا ہو۔ مگر اس کے گدھے کی ہڈیاں بکھر گئی ہوں۔ اللہ اُس کے دیکھتے دیکھتے اُن ہڈیوں پر گوشت چڑھا کر گدھے کو زندہ دے۔ پھر وہ کہے میں نے جان لیا ہے کہ اللہ تعالیٰ ہر چیز پر قادر ہے۔ یاد رہے کہ اس طرح کسی کو قیامت منوانا، اللہ تعالیٰ کے قانونِ مشیت ہی سے خارج ہے۔ سابقہ تراجم نے اس مثال کو واقعہ بنا کر سیدنا عزیزؓ پر سلام علیہ کے ذمہ لگا رکھا ہے۔ حالانکہ انبیاء سلام علیہم تو، لوگوں کو قیامت منوانے آتے تھے۔ اُن کا اپنا ایمان اس قسم کا نہیں ہو سکتا۔ کہ جب تک اللہ تعالیٰ مُردہ گدھے کو ان کے دیکھتے دیکھتے زندہ کر کے نہ دکھائے، اس وقت تک وہ نہ اللہ تعالیٰ کو قادر ہی مانیں اور نہ قیامت پر ایمان لائیں۔ العیاذ باللہ!

المختصر! آیت مجیدہ 2/259، حرف عطف اَوْ سے شروع ہوتی ہے۔ اور اس میں كَالَّذِي کا کاف تشبیہ موجود ہے اب اَوْ عاطفہ اپنے معطوف علیہ کو چاہتا ہے۔ اور اس کا معطوف علیہ وہی ہو سکتا ہے، جس میں کاف تشبیہ موجود ہو۔ اور وہ ہے 2/171 میں۔ وہاں صاف صاف لفظاً مذکور ہے کہ کافروں کی مثال ایسی ہے: - مَثَلُ الَّذِينَ كَفَرُوا، اور یہاں آیت ماقبل 2/258 میں ایسے کافر بادشاہ کا ذکر ہے۔ جسے سیدنا ابراہیم سلام علیہ نے صفات باری تعالیٰ کی بحث میں لا جواب کر دیا۔ لیکن وہ ایمان نہ لایا۔..... لہذا 2/259 میں بتایا گیا ہے کہ ایک تو ذریعہ ہدایت یہ ہے کہ حقیقتِ حال کو سیدنا ابراہیمؑ کی طرح اس طرح علی وجہ البصیرت سمجھا دیا جائے کہ مخاطب لا جواب ہو جائے۔ اس سے آگے مثال کے طور پر بیان ہوا ہے کہ جو کافر دلائل قاطعہ کے ساتھ نہ مانے، تو یا پھر ایسا ہو کہ اُسے اللہ تعالیٰ اُجڑی ہوئی بستی آباد کر کے دکھائے، مُردہ ہڈیوں پر گوشت چڑھانے کا مشاہدہ کرائے تو پھر وہ مانے۔ لیکن ایسا نہ کبھی ہوا ہے نہ ہوگا۔ کافروں کے متعلق سورہ مجیدہ کی ابتداء ہی میں کہہ دیا گیا ہے:-

﴿ إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ 2/60 ﴾ = اے رسول! کافروں کو آپ کا سمجھانا اور نہ سمجھانا برابر ہے۔ وہ ایمان نہیں لائیں گے۔

اس سے آگے مومنوں کی دو مثالوں میں سے پہلی مثال بقرہ 2/261 میں آئی ہے:- ﴿ مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ ﴾ الخ = مومنوں کا حال جو اللہ کی راہ میں مال خرچ کرتے ہیں ایک دانے کے حال جیسا ہے کہ ہر دانے سے سات بالیں پیدا ہوتی ہیں۔ اور ہر بال میں سو سو دانہ پیدا ہوتا ہے..... غور فرمائیے گا! کہ اس آیت میں كَمَثَلِ حَبَّةٍ میں کاف تشبیہ وارد ہوا ہے۔ اس کے بعد 2/265 میں واو عاطفہ اور کاف تشبیہ ہی کے ساتھ مومنوں کی دوسری مثال اِنْ لَفْظوں میں بیان ہوئی ہے:-

❖ وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَشْبِيتًا مِّنْ أَنْفُسِهِمْ كَمَثَلِ جَنَّةٍ بِرَبْوَةٍ الخ = اور مومن، جو اللہ تعالیٰ کی خوشنودی حاصل کرنے، اور اپنے معاشرہ کے کمزوروں کو قدموں پر کھڑا کرنے کے لئے اللہ کی راہ میں مال خرچ کرتے ہیں، اُن کا حال ایسا ہے جیسے کہ ایک زرخیز ٹیلے پر ایک باغ ہو۔ اگر اُسے بارش میسر آ جائے تو کئی گنا پھل دے۔ اور اگر بارش نہ بھی ہو اس کے لئے شبنم بھی کافی رہے۔۔۔۔۔ اب غور فرمائیے گا کہ ہر دو آیاتِ کریمات میں مثال کا عطف مثال ہی پر ہے۔

2- أَوْ بِمَعْنَىٰ بَلْكَه۔ 37/147 میں سیدنا یونس سلام علیہ کے متعلق ارشاد ہوا ہے:- وَأَرْسَلْنَاهُ إِلَىٰ مِائَةِ آلَافٍ أَوْ يُزِيدُونَ 0 اور ہم نے اُسے ایک لاکھ افراد بلکہ اس سے بھی زیادہ لوگوں کی طرف رسول بنا کر بھیجا تھا۔۔۔۔۔ دیکھئے! اگر اس آیت میں أَوْ بِمَعْنَىٰ یا لیا جائے تو علم الہی پر زد پڑتی ہے کہ ہم نے اُسے ایک لاکھ یا اس سے بھی زیادہ افراد کی طرف بھیجا تھا۔ فلہذا ثابت ہوا کہ أَوْ بِمَعْنَىٰ بلکہ بھی عربی ادب میں مسلم ہے۔

3- أَوْ بِمَعْنَىٰ حَتَّىٰ كَہ، یہاں تک کہ۔ 48/16 میں آیا ہے:-

❖ قُلْ لِلْمُخَلَّفِينَ مِنَ الْأَعْرَابِ سَتُدْعُونَ إِلَىٰ قَوْمٍ أُولَىٰ بِأَسِ شَدِيدٍ تَقَاتِلُونَهُمْ أَوْ يُسَلِّمُونَ ج = اے رسول! دیہاتیوں میں سے پیچھے رہ جانے والوں سے (جو غنیمت کے طلبگار ہیں) کہہ دیجئے گا کہ تم، عنقریب ایک سخت جنگجو قوم کے ساتھ لڑنے کے لئے بلائے جاؤ گے۔ تم ان سے (ایسی سخت) جنگ کرو گے۔ یہاں تک کہ وہ تمہاری اطاعت قبول کر لیں گے۔۔۔۔۔ غور فرمائیے گا کہ یہاں بھی أَوْ بِمَعْنَىٰ یا نہیں لگ سکتا۔ کیونکہ یہ مفہوم بالکل بے معنی ہے کہ:- ”یا تم ان سے لڑو گے یا وہ تمہاری اطاعت قبول کر لیں گے۔“

4- أَوْ بِرَأَىٰ الْقِسَامِ مَفْهُوم 7/4 میں آیا ہے کہ مجرموں پر:-

فَجَاءَ هَا بِأَسْنَا بَيَاتًا أَوْ هُمْ قَاتِلُونَ 0۔ ہمارا عذاب ان پر کبھی رات کے وقت

آیا۔ اور کبھی دو پہر کے وقت، کہ جب وہ آرام کر رہے تھے۔

5۔ اُو براے نفسی تام۔

76/24 میں آپ سلام علیہ کو مخاطب کر کے ارشاد ہوا ہے:-

﴿فَاصْبِرْ لِحُكْمِ رَبِّكَ وَلَا تُطِعْ مِنْهُمْ اِثْمًا اَوْ كُفُوْرًا ۝ اے

رسول! اپنے ربوبیت کرنے والے کے حکم پر ثابت قدم رہیے گا۔ اور (مخالفین) بدکار و ناشکرے (جو کچھ بھی) ہیں۔ اُن کی اطاعت ہرگز نہ کرنا۔

6۔ اُو بمعنی شک و اشتباہ۔

سورہ مومنون میں آیا ہے کہ قیامت کے دن پوچھا جائے گا کہ تم زمین میں

کتنا عرصہ رہے۔ اس کا جواب درج ہے:- ﴿قَالُوا لَبِشًا يَوْمًا اَوْ بَعْضُ يَوْمٍ 23/113 = وہ کہیں گے کہ ہم ایک دن یا دن کا کچھ حصہ زمین میں رہے تھے۔

7۔ اُو بمعنی واو تفسیر۔ 3/167 میں آیا ہے کہ منافقوں سے کہا گیا:-

﴿وَقِيلَ لَهُمْ تَعَالَوْا قَاتِلُوا فِي سَبِيلِ اللّٰهِ اَوْ اذْفَعُوا ۝ اور اُنہیں کہا گیا

کہ آؤ اللہ کی راہ میں جنگ کرو۔ یعنی ملک کا دفاع کرو..... غور فرمائیے گا! کہ جنگ اور دفاع ایک ہی چیز ہے۔ اور یہاں اُو بمعنی واو تفسیر بمعنی یعنی آیا ہے۔ جیسے کہ آیت

مجیدہ کے اگلے الفاظ، منافقوں کے جواب میں بھی قتال ہی کو دفاع ٹھہرایا گیا ہے:-

﴿قَالُوا لَوْ نَعْلَمُ قِتَالًا لَا اتَّبَعْنٰكُمْ ۝ انہوں نے کہا کہ (ہم لڑنا نہیں

جانتے) اگر لڑنا جانتے تو ضرور تمہاری پیروی کرتے

31.3 ب کے مختلف استعمالات

ب کا معنی عموماً ساتھ لیا جاتا ہے۔ لیکن قرآن کریم نے ذیل کے سولہ معنی

بیان کئے ہیں:-

- 1- بَابِ اَرَاَيْتُمْ كَيْفَ بَنَانَا كَيْفَ :-
 ﴿ذَهَبَ اللَّهُ يَبُورُهُمْ 2/17﴾ = اللہ اُن کا نور لے گیا۔ (لفظی ترجمہ)
- 2- بَابِ اَظْهَارِ سَبَبِ كَيْفَ :-
 ﴿فَاَحْذَرُهُمُ اللَّهُ بِذُنُوبِهِمْ 3/11﴾ = پس اللہ نے اُنہیں اُن کے گناہوں کے سبب سے پکڑ لیا۔
- 3- بَابِ بَعْثِ كَيْفَ :-
 ﴿يُنُوْحُ اَهْبَطُ بِسَلَمٍ 11/48﴾ = اے نوح سلامتی کے ساتھ اتر جا۔
- 4- بَابِ بَعْثِ كَيْفَ :-
 ﴿اِذَا مَرُّوْا بِاللَّغْوِ 25/72﴾ = جب وہ لغو کے پاس سے گزرتے ہیں۔
- 5- بَابِ بَعْثِ كَيْفَ :-
 ﴿وَشَرُّوْهُ بِشَمَنِ بَخْسٍ 12/20﴾ = اور اُنہوں نے اُسے تھوڑی قیمت کے عوض بیچ دیا۔
- 6- بَابِ بَعْثِ كَيْفَ :-
 ﴿اَلرَّحْمٰنُ فَسْئَلُ بِهٖ خَبِيْرًا 25/59﴾ = اس کے متعلق، صاحبِ خبر رحمان سے پوچھ۔
- 7- بَابِ بَعْثِ كَيْفَ :-
 ﴿عَيْنًا يَشْرَبُ بِهَا عِبَادُ اللَّهِ 76/6﴾ = ایک چشمہ ہے جس میں سے اللہ کے بندے پئیں گے۔
- 8- بَابِ بَعْثِ كَيْفَ :-
 ﴿نَجِّنِيْهُمْ بِسَحَرٍ 54/34﴾ = ہم نے اُنہیں صبح کی وقت نجات دی۔
- 9- بَابِ بَعْثِ كَيْفَ :-
 ﴿وَلَقَدْ نَصَرَكُمُ اللَّهُ بِبَدْرِ 3/123﴾ = اور بے شک اللہ نے بدر کے مقام

پر تمہاری مدد فرمائی۔

10۔ با بمعنی بر، اُوپر:-

✽ لَوِتُسَوِّیْ بِہُمْ الْاَرْضُ = 4/42 = کاش کہ اُن کے اُوپر زمین ہموار ہو جائے۔

11۔ با بمعنی کا:-

✽ وَامْسَحُوا بِرُءُوسِکُمْ = 5/6 = اپنے سروں کا مسح کر لیا کرو۔

12۔ با بمعنی کو:-

✽ بَلْ تُکَذِّبُوْنَ بِالَّذِیْنَ = 82/9 = بلکہ تم دین کو جھٹلاتے ہو۔

13۔ با بمعنی کے بارے میں:-

✽ مَا عَرَّکَ بِرَبِّکَ الْکَرِیْمِ = 82/6 = تجھے تیرے نعمتیں دینے والے پروردگار کے بارے میں کس نے دھوکا دے دیا ہے

14۔ با بمعنی کے ذریعہ:-

✽ وَبِالنَّجْمِ هُمْ یَهْتَدُوْنَ = 16/16 = اور وہ ایک مخصوص (قطبی) ستارہ کے ذریعہ راستے معلوم کرتے ہیں۔

15۔ با زائدہ:-

✽ لَسْتُ عَلَیْہُمْ بِمُصِیْطِرٍ = 88/22 = اے رسول! آپ، لوگوں پر داروغہ نہیں ہیں۔

16۔ با برائے قسم:-

✽ فَبِعِزَّتِکَ = 38/82 = تیری عزت کی قسم۔

31.4 ف کے مختلف استعمالات

ف کا معنی عموماً لیا جاتا ہے 'پھر'۔ لیکن قرآنی لغت سے ذیل کے متعدد معنی

ثابت ہوتے ہیں۔

- 1- فا بمعنی پھر۔ (برائے ترتیب و تعقیب)۔ یعنی ایک کام کے بعد دوسرے کا بالترتیب انجام پذیر ہونا:-

﴿ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا 23/14﴾ = پھر ہم نطفہ کو توہڑا بناتے ہیں۔ پھر توہڑے کو گوشت کا ٹکڑا، پھر گوشت کے ٹکڑے میں ہڈیاں پیدا کرتے ہیں۔ پھر ہڈیوں پر گوشت چڑھاتے ہیں..... دیکھئے! یہاں فا کے ساتھ ہر کام کا یکے بعد دیگر بالترتیب واقع ہونا بتایا گیا ہے۔ لیکن یاد رہے کہ فا کے لئے لازم نہیں کہ ترتیب و تعقیب ہی کے لئے ہو۔ نیز ترتیب و تعقیب کی صورت میں ہر کام کے بعد دوسرے کام کا درمیانی وقفہ ہر مقام پر ہمیشہ ہمیشہ کے لئے وہی ہوگا جو اللہ تعالیٰ نے اپنے کائناتی قوانین میں خود مقرر کر رکھا ہے۔ قوانین کائنات کی مخالفت کبھی نہیں ہوگی۔

- 2- فا برائے توضیح بمعنی سو:- ﴿وَكَمْ مِنْ قَرْيَةٍ أَهْلَكْنَاهَا فَجَاءَهَا بَأْسُنَا بَيَاتًا أَوْ هُمْ قَائِلُونَ 7/4﴾ اور کتنی ہی بستیاں تھیں جنہیں ہم نے ہلاک کر دیا۔ سو ہمارا عذاب اُن پر رات کے وقت آیا، یا جب وہ دوپہر کو آرام کر رہے تھے۔ دیکھئے! یہاں فا کے ساتھ بستیوں کی ہلاکت کے وقت کی وضاحت کی گئی ہے کہ ہمارا عذاب کسی پر رات کو آیا۔ اور کسی پر دوپہر کو آیا۔

- 3- فا بمعنی تو (اگر اِنْ شرطیہ کے بعد آئے):- ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي 3/31﴾ = کہہ دیجئے گا! اگر تم اللہ سے محبت کرتے ہو تو میری پیروی کرو۔

- 4- فا بمعنی ورنہ:- ﴿هَذِهِ نَاقَةُ اللَّهِ لَكُمْ آيَةٌ فَمَنْ ذَرُّوْهَا تَأْكُلْ فِي أَرْضِ اللَّهِ وَلَا تَمْسُوْهَا بِسَوْءٍ فَيَأْخُذْكُمْ عَذَابٌ أَلِيمٌ 7/73﴾ (صالح نے قوم سے کہا) یہ اللہ کی اونٹنی، تمہارے لئے (ربوبیت عامہ کی رُو سے اللہ کی) ایک

نشانی ہے۔ پس اسے چھوڑ دو کہ یہ اللہ کی زمین میں سے کھائے۔ اور اسے ضرر نہ پہنچانا ورنہ تمہیں دردناک عذاب پکڑ لے گا۔

5۔ فابمعنی اس طرح:- ﴿فَوَكَزَهُ مُوسَى فَقَضَى عَلَيْهِ﴾ 28/15 = پس اُس (موسیٰ) نے اُسے مَکَا مارا۔ اس طرح اس کا کام تمام کر دیا۔

6۔ فابمعنی لیکن:- ﴿وَآتِلْ عَلَيْهِمْ نَبَأَ الَّذِي آتَيْنَاهُ آيَاتِنَا فَانْسَلَخَ مِنْهَا﴾ 7/175 = اور اے رسول! آپ ان پر اُس شخص کی خبر پڑھیے۔ جسے ہم نے (اپنی کتاب کے ذریعہ) اپنی آیتیں عطا فرمائیں۔ لیکن وہ ان کی حدود سے نکل گیا۔

7۔ فابراے اظہار حقیقت:- غیر اللہ کو مددگار ٹھہرانے والوں کے متعلق ارشاد ہوا ہے:- ﴿أَيَسْتَعُونُ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا﴾ 4/139 = کیا وہ غیر اللہ سے غلبہ طلب کرتے ہیں۔ حالانکہ حقیقت یہ ہے کہ غلبہ سارے کا سارا صرف اور صرف اللہ تعالیٰ ہی کے لئے ہے۔

8۔ فازائدہ:- ﴿بَلِ اللّٰهُ فَاعْبُدْ﴾ 39/66 = بلکہ اللہ تعالیٰ کی فرمانبرداری کر۔ یہاں فَا زائدہ ہے کیونکہ فا کے بغیر بھی یہی معنی بنتے ہیں۔

31.5 س کے مختلف استعمالات

1۔ س برائے مستقبل قریب:-

س حرف تہجی ہے۔ جس کا عمومی فائدہ یہ ہے کہ جب یہ مضارع پر داخل ہو تو اُسے زمانہ مستقبل کے لئے مختص کر دیتا ہے۔ مثلاً:-

﴿قُلْ مَنْ يَرْزُقُكُمْ..... فَسَيَقُولُونَ اللّٰهُ﴾ 10/31 = اے رسول! آپ ان سے پوچھیے گا کہ تمہیں رزق کون دیتا ہے؟..... اس کے جواب میں وہ کہیں گے اللہ تعالیٰ..... دیکھئے گا! اس مثال میں يَقُولُونَ فعل مضارع پرس داخل ہوا ہے جس

سے فعل مضارع نے مستقبل کا فائدہ دیا ہے۔ لیکن یاد رہے کہ یہ قاعدہ کلیہ نہیں ہے کہ س داخل ہونے سے فعل مضارع ضروری ہی مستقبل کے لئے مختص ہو جاتا ہو۔ کیونکہ قرآن کریم میں ایسی متعدد مثالیں موجود ہیں کہ س داخل ہونے سے مستقبل کا معنی لینا غلط ہے۔ مثلاً:-

2۔ س برائے تاکید

﴿فَسَيَكْفِيكَهُمُ اللَّهُ 2/137﴾ کا یہ مفہوم ہرگز صحیح نہیں ہے کہ ”تیرے لئے تیرے مخالفوں کے مقابلے پر اللہ تعالیٰ زمانہ حال میں کافی نہیں مستقبل میں کافی ہو گا۔“ بلکہ صحیح مفہوم یہ ہے کہ ”تیرے لئے تیرے مخالفوں کے مقابلے پر اللہ تعالیٰ ضرور ضرور کافی ہے“..... دیکھئے! یہاں زمانہ حال کا معنی لینا ہی درست ہے۔ نیز یاد رہے کہ حال میں استقبال از خود آ جاتا ہے۔ کیونکہ آج کا مستقبل کل کو حال بن کر آتا ہے۔ اور ﴿فَسَيَكْفِيكَهُمُ اللَّهُ﴾ کے مطابق کفایت باری تعالیٰ کے دوام کی دلیل بن کر آتا ہے۔ اس کے برعکس استقبال میں حال داخل نہیں ہو سکتا۔ اس لئے اگر آیت بالا 2/137 کا یہ معنی لیا جائے کہ اللہ کافی ہے نہیں، کافی ہو گا تو کفایت الہی مجروح ہو جاتی ہے۔ پس ثابت ہوا کہ یہاں مستقبل کا معنی لینا غلط ہے۔ فلہذا ثابت ہوا کہ یہ قاعدہ کلیہ نہیں ہے کہ مضارع پرس داخل ہو تو ضرور ہی اُسے مستقبل کے لئے مختص کر دیتا ہے۔ بلکہ ثابت ہوا کہ مضارع پرس داخل ہو تو بعض اوقات حال کے معنوں میں تاکید پیدا کر دیتا ہے۔ اسی عنوان کی ایک اور مثال ملاحظہ فرمائیں:-

﴿سَنَقْرُوكَ فَلَا تَنْسَى 87/6﴾ دیکھئے یہاں نُقِرُ فعل مضارع پرس داخل ہوا ہے۔ اگر اسے مستقبل کے لئے مختص کر دیا جائے تو یہ مفہوم سامنے آتا ہے ”ہم آپ کو پڑھائیں گے پھر آپ بھولیں گے نہیں“۔ یہ مفہوم مشاہدے کے خلاف ہے۔ کیونکہ جس وقت آپ کو سَنَقْرُوكَ کہا گیا تھا اُس وقت تعلیم قرآنی دی جا رہی تھی۔ ہُوَ ز دی جانے والی نہیں تھی۔ پس اس آیت کا صحیح مفہوم یہ ہے کہ یقیناً

یقیناً ہم آپ کو پڑھاتے ہیں پھر آپ ہرگز بھولتے نہیں۔
پس س کے مضارع پر داخلہ کے خواص قرآن کریم کی رُو سے یہ ہیں: ﴿﴾
کبھی فعل مضارع کو مستقبل کا فائدہ دیتا ہے اور کبھی حال کے معنوں میں تاکید پیدا کرتا ہے یعنی یقیناً ایسا ہے یا ایسا ہوتا ہے۔

31.6 فی کے مختلف استعمالات

فی حرف جار کا عموماً معنی لیا جاتا ہے میں۔ لیکن قرآن فی لغت سے ذیل کے متعدد معنی ثابت ہیں:-

1- فی بمعنی میں:-

﴿﴾ وَلِلّٰهِ مَا فِي السَّمٰوٰتِ وَمَا فِي الْاَرْضِ 4/131 اور جو کچھ آسمانوں میں ہے اور زمین میں ہے سب اللہ تعالیٰ ہی کی ملکیت ہے۔

2- فی برائے اظہار سبب:-

﴿﴾ قَالَتْ فَاِنَّ الَّذِيْ لُمْتُنِيْ فِيْهِ 12/32 اُس عورت (زین عزیز) نے (زنان مصر سے مخاطب ہو کر) سیدنا یوسف کی طرف اشارہ کر کے کہا، یہ ہے وہ جس کی وجہ سے تم مجھے ملامت کرتی تھیں۔

3- فی بمعنی کے مقابلے پر:-

﴿﴾ فَمَا مَتَاعُ الْحَيٰوةِ الدُّنْيَا فِي الْاٰخِرَةِ اِلَّا قَلِيْلٌ 9/38 آخرت کی کامیابی کے مقابلے پر دنیا کا مال ہیچ ہے۔

4- فی بمعنی کے لئے:-

﴿﴾ فَاِذَا بَلَغْنَ اَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِيْۤ اَنْفُسِهِنَّ بِالْمَعْرُوْفِ ط 2/234 پھر جب بیوہ عورتوں کی عدت پوری ہو جائے تو تمہارے لئے اُس کام میں کوئی ہرج نہیں جو وہ اپنی جانوں کے لئے بطریق معروف کریں (یعنی نکاح ثانی کر لیں)۔

5۔ مِنْ بمعنی کے ذریعہ:-

﴿ اِنَّمَا يُرِيدُ الشَّيْطٰنُ اَنْ يُوقَعَ بَيْنَكُمْ الْعَدَاوَةَ وَالْبَغْضَاءَ فِى الْخُمْرِ وَالْمَيْسِرِ 5/91 ﴾ = بلاشبہ شیطان (ضابطہ باری تعالیٰ کا منکر) ارادہ کرتا ہے کہ تمہارے درمیان خمر و میسر کے ذریعہ عداوت اور بغض پیدا کر دے۔

31.7 مِنْ کے مختلف استعمالات

عموماً مِنْ بمعنی سے لیا جاتا ہے۔ لیکن قرآن کریم سے ذیل کے متعدد معنی

ثابت ہیں:-

1۔ مِنْ ابتدائیہ بمعنی سے:-

﴿ مِّنَ الْمَسْجِدِ الْحَرَامِ اِلَى الْمَسْجِدِ الْاَقْصَا 17/1 ﴾ = مسجد حرام سے مسجد اقصیٰ تک۔

2۔ مِنْ بیانیہ برائے استغراق:-

﴿ فَاجْتَبُوا الرَّجْسَ مِنَ الْاَوْثَانِ 22/30 ﴾ = سب کے سب بتوں کی نجاست سے بچتے رہو۔

3۔ مِنْ بعضیہ:-

﴿ وَمِنْهَا تَاْكُلُوْنَ 40/79 ﴾ = اور چار پایوں میں سے بعض کو تم کھاتے ہو۔

4۔ مِنْ بمعنی کی طرف سے:-

﴿ اِنِّىْ اَلْقِىَ اِلٰى كِتٰبٍ كَرِيْمٍ ۝ اِنَّهُ مِّنْ سُلَيْمٰنَ 27/29-30 ﴾ = بے شک میری طرف ایک معزز چٹھی بھیجی گئی ہے۔ بلاشبہ وہ سلیمان کی طرف سے ہے۔

5۔ مِنْ بمعنی کی وجہ سے:-

﴿ مِمَّا خَطِيْئَتُهُمْ اُغْرِقُوْا 71/25 ﴾ = وہ اپنی خطاؤں کی وجہ سے غرق

کئے گئے۔

6- مِنْ بمعنی کی بجائے:-

✽ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ 9/38 = کیا تم آخرت (کی کامیابی) کی بجائے، دنیا (کے مال) پر راضی ہو گئے ہو؟

7- مِنْ بمعنی میں سے:-

✽ وَلَقَدْ خَلَقْنَا الْإِنْسَانَ مِنْ صَلْصَالٍ مِّنْ حَمَإٍ مَّسْنُونٍ 15/260 = اور بے شک ہم نے انسان کو سڑی ہوئی مٹی کے بدبودار گارے میں سے پیدا کیا۔

8- مِنْ بمعنی کے ساتھ:-

✽ يَنْظُرُونَ مِنْ طَرْفٍ خَفِيٍّ 42/45 = وہ کنکھيوں کے ساتھ دیکھتے ہیں۔

9- مِنْ بمعنی کے مقابلے پر:-

✽ وَنَصَرْنَاهُ مِنَ الْقَوْمِ الَّذِينَ كَذَبُوا بِآيَاتِنَا 21/77 = اور ہم نے اُس کی اُس قوم کے مقابلے پر مدد کی جس نے ہماری آیتوں کو جھٹلایا۔

10- مِنْ بمعنی کے ہاں:-

✽ لَنْ تَغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا 58/17 - اللہ کے ہاں اُن کے مال اور اولاد کسی کام نہیں آئیں گے۔

11- مِنْ بمعنی کے:-

✽ إِذَا نُودِيَ لِلصَّلَاةِ مِنْ يَوْمِ الْجُمُعَةِ 62/9 = جب وقت کے ذریعے صلوٰۃ کے لئے ندا دی جائے جمعہ کے دن۔

12- مِنْ برائے تمیز:-

✽ وَاللَّهُ يَعْلَمُ الْمُفْسِدَ مِنَ الْمُصْلِحِ 2/220 = اور اللہ اُس مفسد کو جانتا ہے جو مصلح کے لبادے میں فساد کرتا ہے۔

13۔ مِنْ بمعنی کے بدلے:-

❖ إِنَّ الَّذِينَ كَفَرُوا لَوَ أَنَّ لَهُمْ مَّا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَمَةِ مَا تُقْبَلُ مِنْهُمْ 5/36 = بے شک اگر منکرینِ ضابطہ باری تعالیٰ کے پاس زمین بھر کی پوری دولت ہو اور اتنی ہی اور بھی ہو۔ اس لئے کہ وہ قیامت کے عذاب کے بدلے فدیہ دیں تو ان سے ہرگز قبول نہیں کی جائے گی۔

14۔ مِنْ بمعنی کوئی بھی:-

❖ مَا تَسْقُطُ مِنْ وَرَقَةٍ إِلَّا يَعْلَمُهَا 6/59 = نہیں گرتا کوئی بھی پتہ مگر اللہ اُسے جانتا ہے۔

❖ وَمَا مِنْ إِلَهٍ إِلَّا اللَّهُ 3/62 = اور نہیں ہے کوئی بھی الہ سوائے اللہ کے۔

15۔ مِنْ زائدہ اور مِمَّا بمعنی اس لئے کہ:-

❖ وَإِذَا سَمِعُوا مَا أُنْزِلَ إِلَى الرَّسُولِ تَرَى أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ 5/83 = اور جب وہ (قرآن) سنتے ہیں جو رسول کی طرف نازل ہوا ہے۔ تو تو دیکھتا ہے ان کی آنکھوں کو، کہ آنسو بہاتی ہیں۔ اس لئے کہ وہ حق کو پہنچاتے ہیں۔

31.8 عَنْ کے مختلف استعمالات

عن حرف جار کا معنی عموماً لیا جاتا ہے سے لیکن قرآن کریم میں ذیل کے معنوں میں استعمال ہوا ہے:-

1۔ عَنْ بمعنی سے:-

❖ مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ 9/120 = مدینہ والوں اور آس پاس کے دیہات والوں کو یہ لائق نہیں تھا کہ وہ اللہ کے رسول سے پیچھے رہ جائیں۔

2- عَنْ بِمَعْنَىٰ بِرْ:-

✽ رَضِيَ اللَّهُ عَنْهُمْ وَرَضُوا عَنْهُ 9/100 = اللہ ان پر راضی ہو گیا اور وہ اللہ پر راضی ہو گئے۔

3- عَنْ بِمَعْنَىٰ كَا- كَ- كِ:-

✽ وَهُوَ الَّذِي يَقْبَلُ التَّوْبَةَ عَنْ عِبَادِهِ 42/25 = اور وہی ہے جو اپنے بندوں کی توبہ قبول کرتا ہے۔

4- عَنْ بِرَأَىٰ لَمْعَن:-

✽ أَرَاغِبُ أَنْتَ عَنْ آلِهَتِي يَا إِبْرَاهِيمُ 19/46 = اے ابراہیم! کیا تو میرے معبودوں کے ساتھ رغبت رکھنے والا نہیں ہے۔

5- عَنْ بِمَعْنَىٰ كَ بَعْد:-

✽ لَتَرْكَبَنَ طَبَقًا عَنْ طَبَقٍ 84/19 = تم ایک طبقہ کے بعد دوسرے طبقہ پر ضرور چڑھو گے۔

6- عَنْ بِمَعْنَىٰ مِثْلِ آ كَر:-

✽ وَمَا نَحْنُ بِتَارِكِي آلِهَتِنَا عَنْ قَوْلِكَ 11/53 = اور ہم تیری باتوں میں آ کر اپنے معبودوں کو چھوڑنے والے نہیں۔

7- عَنْ بِمَعْنَىٰ كَ مَطَابِق:-

✽ وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ 9/114 = اور ابراہیم کا اپنے باپ کے لئے استغفار کرنا ایک وعدہ کے مطابق تھا جو اس کے ساتھ انہوں نے کیا۔

8- عَنْ بِمَعْنَىٰ كَ سَاتِح:-

✽ وَمَا يَنْطِقُ عَنِ الْهَوَىٰ 53/3 = اور وہ اپنی خواہش کے ساتھ نہیں بولتا۔

31.9 عَلٰی کے مختلف استعمالات:-

حرف جار علی کا معنی عام طور پر لیا جاتا ہے پر۔ لیکن قرآن کریم میں ذیل کے متعدد معنوں میں استعمال ہوا ہے:-

1- عَلٰی بمعنی پر:-

✽ وَعَلَى الْفُلْكِ تُحْمَلُونَ 23/22 = اور تم کشتیوں پر سوار کئے جاتے ہو۔

2- عَلٰی بمعنی سے:-

✽ إِذَا اكْتَالُوا عَلَى النَّاسِ 83/2 = جب وہ لوگوں سے ناپ کر لیتے ہیں۔

3- عَلٰی بمعنی میں:-

✽ وَمَنْ كَانَ مَرِيضًا أَوْ عَلَى سَفَرٍ 2/185 = اور جو کوئی بیمار ہو یا سفر میں ہو۔

4- عَلٰی بمعنی کے مطابق:-

✽ لِيُكَبِّرُوا اللَّهَ عَلَى مَا هَدَاكُمْ 2/185 = تاکہ تم اللہ کی ہدایت کے مطابق اُس کی بڑائی کا اظہار کرو۔

5- عَلٰی بمعنی کے باوجود:-

✽ وَآتَى الْمَالَ عَلَى حُبِّهِ 2/177 = اور مال کی محبت کے باوجود حاجتمندوں کو مال دیتا ہے۔

6- عَلٰی بمعنی کے متعلق:-

✽ أَنْ لَا أَقُولَ عَلَى اللَّهِ إِلَّا الْحَقَّ 7/105 = یہ کہ میں اللہ کے متعلق حق کے سوا کچھ نہ کہوں۔

7- عَلٰی بمعنی تک :-

✽ هٰذَا صِرَاطٌ عَلٰی مُسْتَقِیْمٍ ﴿15/41﴾ = یہ سیدھا راستہ مجھ تک پہنچتا ہے۔

8- عَلٰی بمعنی کے سامنے :-

✽ وَلِتُصْنَعَ عَلٰی عَیْنِیْ ﴿20/39﴾ = اور تاکہ تیری پرورش میری نگاہ کے سامنے کی جائے۔

9- عَلٰی بمعنی کے ذریعہ :-

✽ مَا وَعَدْتَنَا عَلٰی رُسُلِكَ ﴿3/194﴾ = تو نے ہمارے ساتھ جو اپنے رسولوں کے ذریعہ وعدہ کیا تھا۔

10- عَلٰی بمعنی فرض ہے :-

✽ فَاِنَّمَا عَلَیْكَ الْبَلٰغُ ﴿3/20﴾ = پس اے رسول! سوائے اس کے اور کوئی بات نہیں کہ آپ پر ہمارا پیغام پہنچانا فرض ہے

11- عَلٰی بمعنی کے پاس :-

✽ اَوْ اَحِذْ عَلٰی النَّارِ هٰذِیْ ﴿20/10﴾ = یا میں آگ کے پاس کوئی رہبر پاؤں۔

12- عَلٰی بمعنی کے مقابلے پر :-

✽ فَاَبَیْذْنَا الَّذِیْنَ اٰمَنُوْا عَلٰی عَدُوِّهِمْ ﴿61/14﴾ = پس ہم نے اُن کے دشمنوں کے مقابلے پر مومنوں کی مدد فرمائی۔

31.10 الی کے مختلف استعمالات :-

الی حرف جار قرآن کریم میں ذیل کے متعدد و مختلف معنوں میں آیا ہے :-

1- الی بمعنی تک (زمان کیلئے) :-

❖ ثُمَّ اَتِمُّوا الصِّيَامَ إِلَى اللَّيْلِ 2/187 = پھر تم رات تک روزہ مکمل کرو۔
إِلَى بِمَعْنَى تِك (مکان کیلئے):۔

❖ مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا 17/1 = مسجد حرام سے مسجد اقصیٰ تک۔

2- إِلَى بِمَعْنَى سَمِيت:۔

❖ فَاعْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ 5/6 = اپنے چہرے اور کہنیوں سمیت ہاتھ دھولیا کرو۔

3- إِلَى بِمَعْنَى كے ساتھ:۔

❖ وَلَا تَاْكُلُوا أَمْوَالَهُمْ إِلَى أَمْوَالِكُمْ 4/2 = اور اپنے مالوں کیساتھ اُن تہیموں کے مال نہ کھا جانا۔

4- إِلَى بِمَعْنَى كُو:۔

❖ لِيَجْمَعَنَّكُمْ إِلَى يَوْمِ الْقِيَمَةِ 6/12 = وہ قیامت کے دن کو تمہیں ضرور اکٹھا کرے گا۔

5- إِلَى بِمَعْنَى مِیں:۔

❖ لِيَجْمَعَنَّكُمْ إِلَى يَوْمِ الْقِيَمَةِ 6/12 = وہ قیامت کے دن میں تمہیں ضرور اکٹھا کرے گا۔

6- إِلَى زَائِدہ:۔

❖ اسی 6/12 کا مفہوم الی کے بغیر بھی صحیح برآمد ہوتا ہے کہ = وہ قیامت کے دن تمہیں ضرور اکٹھا کرے گا۔

7- إِلَى بِمَعْنَى كے نزدیک:۔

❖ رَبِّ السَّجْنِ أَحَبُّ إِلَيَّ 12/33 = اے میرے پروردگار میرے نزدیک قید خانہ اُس سے پسندیدہ ہے۔

8۔ الی بمعنی کے متعلق:-

✽ وَقَضَيْنَا إِلَىٰ بَنِي إِسْرَآءَ يَلْ 17/4 = اور ہم نے بنی اسرائیل کے متعلق فیصلہ کر دیا۔

9۔ الی بمعنی کے لئے:-

✽ وَالْأَمْرُ إِلَيْكَ 27/33 = اور حکم تیرے لئے ہے۔

10۔ الی بمعنی کی طرف:-

✽ وَإِنَّ اللَّهَ لَهَادِ الَّذِينَ آمَنُوا إِلَىٰ صِرَاطٍ مُسْتَقِيمٍ 22/54 = اور بلاشبہ اللہ تعالیٰ مومنوں کی صراطِ مستقیم کی طرف رہنمائی کرنے والا ہے۔

31.11 کَلَّا کے مختلف استعمالات

حرف ردع ہے۔ اس کا عمومی معنی ہے ہرگز نہیں۔ لیکن قرآن کریم میں اس کے متعدد استعمال موجود ہیں:-

1۔ کَلَّا بمعنی بات یوں نہیں ہے:-

✽ إِذَا تُسَلَّىٰ عَلَيْهِ اَيْتُنَا قَالَ اَسَاطِيرُ الْأَوَّلِينَ ٥ كَلَّا بَلْ سَخِطَ رَانَ عَلَىٰ قُلُوبِهِمْ مَا كَانُوا يَكْسِبُونَ 14-13/83 = جب اُس پر ہماری آیتیں پڑھی جاتی ہیں تو وہ کہتا ہے یہ قرآن پہلے لوگوں کی کہانیاں ہیں بات یوں نہیں، یہ قرآن کہانیاں نہیں، بلکہ یہ لوگ جو کسب کرتے رہے تھے اُس نے ان کے دلوں کو زنگ آلود کر دیا ہے۔

2۔ کَلَّا بمعنی ہرگز نہیں:-

✽ قَالَ أَصْحَبُ مُوسَىٰ إِنَّا لَمُدْرِكُونَ ٥ قَالَ كَلَّا ج إِنَّ مَعِيَ رَبِّي سَيَهْدِينِ 61-62/26 = (جب فرعون بنی اسرائیل کا تعاقب کرتا ہوا قریب پہنچ گیا تو) اصحابِ موسیٰ نے کہا بے شک ہم پکڑے جانے والے ہیں۔ موسیٰ نے فرمایا

ہرگز نہیں۔ میرا پروردگار ضرور میری رہنمائی کرے گا۔ (فرعون کی گرفت سے ضرور بچا لے گا)۔

3۔ كَلَّا بِمَعْنَى وَهَإِيَّا نَهِيں كرسکیں گے:-

❖ وَلَهُمْ عَلَىٰ ذَنْبٍ فَأَخَافُ أَنْ يَقْتُلُونِ ۝ قَالَ كَلَّا ۚ 14-26/15۔
(موسیٰ سلام علیہ نے کہا کہ) فرعونیوں کا میرے ذمہ ایک جرم ہے (کہ مجھ سے اُن کا ایک آدمی قتل ہو گیا تھا) اس لئے میں ڈرتا ہوں کہ وہ مجھے قتل نہ کر دیں۔ اللہ تعالیٰ نے فرمایا۔ وہ ایسا نہیں کر سکیں گے۔

4۔ كَلَّا بِمَعْنَى حَقِیْقَتِ یہ ہے:-

❖ كَلَّا إِنَّ الْإِنْسَانَ لِرَبِّهِ لَكَا۟فٍ ۖ 96/6 = حَقِیْقَتِ یہ ہے کہ بلاشبہ انسان، اپنے پروردگار کی نافرمانی کرتا ہے۔

5۔ كَلَّا بِمَعْنَى ضَرُورِ ضرور:-

❖ كَلَّا سَوْفَ تَعْلَمُونَ ۚ ثُمَّ كَلَّا سَوْفَ تَعْلَمُونَ ۚ 3-102/4 =
ضرور ضرور تم عنقریب جان لو گے۔ پھر سُن لو کہ، ضرور ضرور تم عنقریب جان لو گے۔

31.12 بَل کے مختلف استعمالات:-

حرفِ استدراک ہے۔ کبھی کلامِ ماسبق کی تردید و انکار کے لئے، کبھی تائید و تصدیق کے لئے، اور کبھی وضاحت و اضافہ کے لئے آتا ہے۔ نیز کبھی کلامِ ماسبق کی تردید کے بغیر، کلامِ مابعد کی تائید کے لئے آتا ہے۔

1۔ بَل برائے تردید و انکار:-

❖ وَقَالُوا اتَّخَذَ الرَّحْمَنُ وَلَدًا سُبْحٰنَہٗ ۚ بَلْ عِبَادٌ مُّكْرَمُونَ ۝

21/26= اور وہ (انبیاء میں سے بعض کے متعلق) کہتے ہیں کہ رحمان نے اُنہیں بیٹا بنایا ہے۔ وہ بیٹے سے پاک ہے۔ (اُس نے کسی نبی کو بیٹا نہیں بنایا) بلکہ وہ اُس کے واجب التکریم بندے تھے۔

2۔ بَلِّ برائے تائید و توثیق :-

﴿قَالُوا أَنْتَ فَعَلْتَ هَذَا بِالْهَيْتَا يَابْرَاهِيمُ ۖ قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ إِنْ كَانُوا يَنْطِقُونَ ۝ 21/63-62﴾ سابقہ تفسیروں نے اس آیت میں آمدہ بَلِّ کو، برائے تردید و انکار قرار دے کر سیدنا ابراہیم سلام علیہ کو دروغ گو بنادیا ہے۔ حالانکہ اِنَّهُ كَانَ صَدِيقًا نَبِيًّا 19/41 کی قرآنی خبر کے مطابق آپ ہر گز ہر گز جھوٹ بولنے والے نہیں تھے، نہ دروغِ مصلحت آمیز نہ دروغِ شرانگیز۔ اس لئے 21/63 میں آمدہ بَلِّ تردید و انکار کا نہیں ہو سکتا کہ جب بت پرستوں نے کہا کہ اے ابراہیم کیا ہمارے بتوں کو تو نے توڑا ہے۔ تو آپ سلام علیہ نے جھوٹ بولا ہو کہ میں نے نہیں، بلکہ بڑے بت نے اُنہیں توڑ ڈالا ہے۔ فلہذا یہ بَلِّ تائید و تصدیق کا ہے۔ تردید و انکار کا نہیں اور آیت مجیدہ کا عین قرآنی مفہوم یہ ہے:-

”بت پرستوں نے کہا کہ اے ابراہیم! کیا ہمارے معبودوں کے ساتھ تو نے ایسا کیا ہے۔ آپ نے فرمایا، اُسی نے کیا ہے (جس کا تم ذکر کر رہے تھے) یہ بڑا بت (صحیح سالم موجود) ہے۔ اگر یہ بول سکتے ہیں تو انہی سے پوچھ لو۔ کہ تمہیں کس نے توڑا ہے۔“

۱۔ قَالَ بَلْ فَعَلَهُ کے فعل، فَعَلَ کی ہُو ضمیر مستتر، آیت ماقبل 21/60 کے لفظ ابراہیم کی طرف پھرتی ہے کہ جب اُنہوں نے بتوں کو ٹوٹا ہوا پایا تو ایک دوسرے سے پوچھا:- قَالُوا مَنْ فَعَلَ هَذَا بِالْهَيْتَا = انہوں نے کہا ہمارے معبودوں کیساتھ ایسا کس نے کیا ہے۔ دوسروں نے جواب دیا:- ﴿قَالُوا سَمِعْنَا فَتًى يَذْكُرُهُمْ يُقَالُ لَهُ اِبْرَاهِيمُ ۖ 21/60﴾ انہوں نے کہا کہ ہم نے ایک نوجوان کے متعلق سنا ہے کہ وہ ان کے ساتھ ایسی تجویز کرنے کا ذکر کرتا تھا۔ اُس نوجوان کو ابراہیم کہتے

ہیں۔ ابراہیمؑ نے جبکہ خود اعلان کر رکھا تھا **وَتَاللّٰهِ لَا كَيْدَنَّ اَصْنَامَكُمْ** 21/57 = اللہ کی قسم میں ضرور تمہارے بتوں کے ساتھ ایک تجویز کروں گا۔ اس لئے ابراہیم صدیقاً نبیاً 19/41۔ کی طرف دروغ مصلحت آمیز بھی منسوب نہیں ہو سکتا۔ پس 21/63 میں، آمدہ بل برائے تردید و انکار نہیں برائے تائید و اقرار ہے۔ (**كَبِيرُهُمْ** ہذا مرکب ناقص مبتدا، اور **سَالِمٌ** خبر محذوف ہے۔ قرینہ موجود ہو تو خبر محذوف ہو سکتی ہے۔ پس تقدیر کلام یہ ہے:۔ **كَبِيرُهُمْ** ہذا **سَالِمٌ**، یہ ان کا بڑا صحیح سالم ہے۔ اگر یہ بولتے ہیں تو انہی سے پوچھ لو، کہ ان کے ساتھ توڑ پھوڑ کس نے کی ہے)۔

3۔ بل برائے وضاحت و اضافہ:-

❖ **بَلْ قَالُوا اضْغَاثٌ اَحْلَامٌ بَلْ افْتَرَاهُ بَلْ هُوَ شَاعِرٌ** ج ۷ 21/5 = (ہماری آیتوں کے متعلق) لوگوں نے کہا کہ یہ پریشان خیالات ہیں۔ بلکہ یہ کہا کہ اس نے اپنی طرف سے بنالی ہیں، بلکہ یہ کہا کہ یہ رسول تو ایک شاعر ہے۔

4۔ بل برائے تائید کلام مابعد بلا تردید کلام ماسبق:-

❖ **وَلَدَيْنَا كِتَابٌ يَنْطِقُ بِالْحَقِّ وَهُمْ لَا يُظْلَمُونَ** ۵ **بَلْ قُلُوبُهُمْ فِي غَمْرَةٍ مِّنْ هٰذَا** 23/63-62 = اور ہمارے پاس ایسی کتاب ہے جو سچ بولتی ہے، اور وہ ظلم نہیں کئے جائیں گے۔ لیکن ان کے اذہان اس کی طرف سے غفلت میں ہیں۔

31.13 مِنْ دُونِ کے مختلف استعمالات

مِنْ دُونِ کا معنی عموماً لیا جاتا ہے ”کے سوا“۔ لیکن قرآن فی لغت میں اس کا معنی ”کے ساتھ“ بھی ہے:-

❖ **وَ اِذْ قَالَ اللّٰهُ يٰعِيسٰى ابْنَ مَرْيَمَ ءَاَنْتَ قُلْتُ لِلنَّاسِ اتَّخِذُوْنِيْ وَاُمِّى الْهَيْبَيْنِ مِنْ دُونِ اللّٰهِ** 5/116 = اور وہ وقت قابل ذکر ہے جب اللہ تعالیٰ کہے گا کہ اے مریمؑ کے بیٹے عیسیٰ! کیا تو نے لوگوں کو کہا تھا کہ مجھے اور میری ماں کو اللہ

کے ساتھ دوالہ اور ٹھہرا لہو..... دیکھئے گا! یہاں مِنْ دُونِ اللہ کا معنی اللہ کے سوا نہیں بلکہ اللہ کے ساتھ ہے۔ کیونکہ 5/73 میں نصاریٰ کا عقیدہ اللہ کے ساتھ دو اور الہ ٹھہرانا بتایا گیا ہے۔ اللہ کے سوا دوالہ ٹھہرانا نہیں بتایا: ﴿لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ﴾ = بے شک وہ لوگ کافر ہوئے جو کہتے ہیں اللہ تین الہوں کا تیسرا ہے۔ پس مِنْ دُونِ کا معنی ”کے ساتھ“ بھی قرآن کریم سے ثابت ہے۔

31.14 الَا کے مختلف استعمالات

یہ حرف استثنیٰ ہے۔ جو عموماً سوائے کے معنوں میں استعمال ہوتا ہے۔ لیکن قرآن کریم میں اس کے متعدد معنی موجود ہیں:-

1- الَا بمعنی سوائے:-

﴿لَا إِلَهَ إِلَّا اللَّهُ﴾ 47/19 - اللہ کے سوا کوئی الہ نہیں۔

2- الَا بمعنی ہاں البتہ:-

﴿فَلَوْلَا كَانَتْ قَرْيَةٌ آمَنَتْ فَنَفَعَهَا إِيمَانُهَا إِلَّا قَوْمَ يُونُسَ﴾ 10/98 = پس کیوں نہ ہوئی کوئی ایسی بستی کہ ایمان لاتی تو اس کا ایمان اُسے نفع دیتا۔ ہاں البتہ قوم یونس ایسی تھی کہ ایمان لائی اور اُسے اُس کے ایمان نے فائدہ دیا۔ (یعنی اُس سے عذاب الہی ٹل گیا)

3- الَا عاطفہ بمعنی اور:-

﴿إِنِّي لَا يَخَافُ لَدَيَّ الْمُرْسَلُونَ﴾ ١١-27/10 = بے شک میرے رسول ہرگز میرے ہاں نہیں حُسْنًا بُعِدَ سُوءٌ = بے شک میرے رسول ہرگز میرے ہاں نہیں ڈرتے۔ اور وہ شخص بھی نہیں ڈرتا، جس نے کوئی زیادتی کی۔ پھر اعمال صالحہ کے ساتھ برائی کو نیکی کے ساتھ بدل دیا۔

4۔ اَلَاٰ بِرَاۤءِ اسْتَغْرَاقٍ:-

❖ اِنْ كُلِّ اِلَّا كَذَّبَ الرُّسُلَ 38/14 = بلا شبہ سب نے ہمارے رسولوں کو جھٹلایا۔

5۔ اَلَاٰ بِمَعْنٰی اِنْ لَا (اگر نہیں):-

❖ اَلَاٰ تَنْصُرُوْهُ فَقَدْ نَصَرَهُ اللّٰهُ اِذْ اَخْرَجَهُ الَّذِيْنَ كَفَرُوْا 9/40 = اگر تم اُس کی مدد نہ کرو تو کوئی بات نہیں۔ اللہ نے اُس کی مدد اُس وقت بھی کی تھی، جب اُسے کافروں نے نکال دیا تھا (اور آئندہ بھی کرتا رہے گا)۔

6۔ اَلَاٰ بِرَاۤءِ تَاكِيْدٍ وَتَاثِيْدٍ:-

❖ خَالِدِيْنَ فِيْهَا مَا دَامَتِ السَّمٰوٰتُ وَالْاَرْضُ اِلَّا مَا شَاءَ رَبُّكَ 11/108 = اہل جہنم اُس میں اُس وقت تک رہیں گے جب تک کہ آسمان اور زمین موجود ہیں۔ یقیناً تیرے پروردگار نے جو چاہا ہے وہی ہوگا۔ یعنی اُس نے ایسا ہی چاہا ہے کہ جب تک آسمان و زمین موجود ہیں، وہ جہنم میں رہیں..... دیکھئے! یہاں اَلَاٰ کلام ماسبق کی تاکید و تائید کے لئے آیا ہے۔ تردید کے لئے نہیں آیا۔ اسی طرح 6-87/7 میں بھی آیا ہے:- سَنُقْرِئُكَ فَلَا تَنْسٰی ۝ اِلَّا مَا شَاءَ اللّٰهُ 6-87/7 = اے رسول! بلا شبہ ہم آپ کو پڑھاتے ہیں پھر آپ ہرگز بھولتے نہیں۔ اس آیت مجیدہ کے اس ٹکڑے سے ثابت ہوتا ہے کہ نزول وحی کے ساتھ ہی رسول کو قرآن مجید حفظ ہوتا چلا جاتا تھا۔ ایسا حفظ جو آپ کے ذہن مبارک سے کبھی منحوس نہیں ہوتا تھا۔ اب اس سے آگے آیا ہے اَلَاٰ مَا شَاءَ اللّٰهُ..... اگر یہاں اَلَاٰ کو استثنائیہ قرار دیا جائے تو معنی بنتا ہے کہ ”ہم آپ کو پڑھاتے ہیں پھر وہ آپ کو حفظ ہو جاتا ہے آپ ہرگز نہیں بھولتے۔ سوائے اُس کے جسے اللہ بھلا دینا چاہئے“۔ ظاہر ہے کہ اَلَاٰ مَا شَاءَ اللّٰهُ کا مفہوم سیاق کلام کے خلاف ہے۔ کیونکہ قرآن کریم کے جس حصے کو بھلا دینا ہو اس کا نازل کرنا، کارِ عبث اور محض ڈرامائی کردار ثابت ہوتا ہے۔ اب

چونکہ ایسے کردار سے ذات الہی پاک و معززہ ہے۔ پس ظاہر ہے کہ نزول قرآن کو رسولؐ کے ذہن میں محفوظ کرنے کی جو کیفیت آیت مجیدہ کے پہلے جملے میں بتائی گئی ہے سُنْقُرُءَکَ فَلَا تَنْسَى ۝ یقیناً ہم آپ کو قرآن کی تعلیم دیتے ہیں۔ پس وہ آپ کے ذہن مبارک میں محفوظ ہوتی چلی جاتی ہے۔ اس پر جملہ مَا شَاءَ اللہ کی تائید و تاکید کے لئے ہی ہو سکتا ہے، تردید کے لئے نہیں۔ پس سیاق کلام کے مطابق اِلَّا مَا شَاءَ اللہ کا مفہوم یہ ہے ”یقیناً جو چاہا اللہ نے، یعنی اللہ تعالیٰ نے چاہا ہی یہ ہے کہ آپ کو قرآن کی جو تعلیم دی جائے۔ وہ آپ کو ایسی حفظ ہوتی چلی جائے کہ آپ ہرگز ہرگز نہ بھولیں۔“

س بمعنی یقیناً کے لئے عنوان نمبر 31.5 میں حرف س کی بحث ملاحظہ فرمائیں۔

31.15 اِنَّ کے مختلف استعمالات

حرف تاکید ہے، عموماً ابتداء کلام میں آتا ہے:- اِنَّ الَّذِیْنَ کَفَرُوْا سَوَآءٌ عَلَیْہُمْ 2/6 = بے شک جو لوگ ضابطہ الہی کا انکار کرتے ہیں۔ انہیں آخرت کے عذاب سے ڈرانا یا نہ ڈرانا برابر ہے۔
اِنَّمَا، اِنَّ + مَا کا مرکب ہے۔ کلمہ حصر ہے بمعنی سوائے اس کے اور کوئی بات نہیں۔

اِنَّا، اِنَّ اور نَا کا مرکب ہے۔ قرآن کریم میں اِنَّا اور اِنَّا دونوں صورتوں میں آیا ہے۔ بمعنی بے شک ہم۔

اِنِّیْ، اِنَّ اور ی کا مرکب ہے۔ اِنِّیْ اور اِنِّیْ دونوں صورتوں میں آیا ہے۔ بمعنی بے شک میں۔

اِنَّکُمْ وغیرہ ایک ہی صورت میں آئے ہیں۔ بمعنی بے شک تُو۔
بے شک تُم۔

31.16 اَنّی کے مختلف استعمالات:-

یہ حرف استفہام ہے۔ متعدد معنوں میں استعمال ہوتا ہے۔

1- اَنّی بمعنی کس طرح:-

✽ اَنّی یُکُونُ لَهُ وَلَدٌ وَلَمْ تَكُنْ لَهُ صَاحِبَةً 6/101= اللہ کا بیٹا کس طرح ہو سکتا ہے۔ جبکہ اُس کی بیوی ہی کوئی نہیں۔

2- اَنّی بمعنی کہاں سے:-

✽ اَنّی لَکَ هَذَا 3/37= (اے مریم!) تجھے یہ رزق کہاں سے ملا ہے۔

3- اَنّی بمعنی کدھر کو:-

✽ فَانّی تُؤَفِّکُون 6/95= پھر تم کدھر کو اُلٹے پھر رہے ہو۔

4- اَنّی بمعنی جب:-

✽ نِسَاؤُكُمْ حَرْثٌ لَّكُمْ ۖ فَاتُوا حَرْثَكُمْ اَنّی شِئْتُمْ 2/223= تمہاری بیویاں تمہاری کھیتیاں ہیں۔ ممنوعہ اوقات، یعنی حمل، حیض، بیماری، زچگی کے علاوہ، اپنی کھیتیوں کو جب چاہو آؤ۔

31.17 استفہام اقراری اور انکاری:-

حروف استفہام کے متعلق یہ واضح کرنا ضروری ہے کہ اگر ان میں انکار مذکور ہو تو اقرار مقصود ہوتا ہے۔ اور اگر اقرار مذکور ہو تو انکار مقصود ہوتا ہے۔

1- استفہام انکاری:-

✽ هَلْ تَرَى مِنْ فُطُورٍ 67/3= اے مخاطب! کیا تو کائنات میں کوئی کمی دیکھتا ہے..... دیکھئے گا! اگرچہ یہاں ”دیکھتا ہے“ کے مثبت الفاظ آئے ہیں۔ لیکن

متکلم کی غرض یہ بتانا ہے کہ ثوکانات میں ہرگز کوئی کمی نہیں دیکھتا۔

2۔ استفہام اقراری:-

❖ اَلَيْسَ اللّٰهُ بِاَحْكَمِ الْحٰكِمِيْنَ 95/8 = کیا اللہ تعالیٰ حاکموں کا حاکم نہیں ہے، اس جملہ میں اگرچہ ”نہیں ہے“ کے منفی الفاظ آئے ہیں، لیکن متکلم کی غرض یہ بتانا ہے کہ اللہ تعالیٰ حاکموں کا حاکم ہے۔

یاد رہے کہ سورہ تحریم 66/1 میں يٰۤاَيُّهَا النَّبِيُّ لِمَ تُحَرِّمُ مَا اَحَلَ اللّٰهُ لَكَ میں استفہام انکاری ہے۔ جس سے سابقہ تفاسیر و تراجم نے رسول کی طرف اللہ کے حلال کو حرام کرنا منسوب کر رکھا ہے۔ حالانکہ یہاں کہا گیا ہے کہ تو کیوں اللہ کے حلال کو حرام کرے گا۔ یعنی تو کبھی نہیں کرے گا۔

31.18 اِنْ کے مختلف استعمالات:-

اہل قواعد نے اسے شرطیہ ماننے کے علاوہ نافیہ اس شرط پر مانا ہے کہ اس کے بعد اَلَا آیا ہو اور اسے تاکید یہ اس شرط کے ساتھ تسلیم کیا ہے کہ اگر اس کا صلہ لام آئے۔ لیکن قرآن کریم میں اِنْ نافیہ بلا وُرود اَلَا بھی آیا ہے اور اِنْ تاکید یہ بمعنی اِنْ بلا صلہ لام بھی آیا ہے۔ بالترتیب مثالیں ملاحظہ فرمائیں:-

1۔ اِنْ شرطیہ:-

❖ اِنِّیْۤ اَخَافُ اِنْ عَصَيْتُ رَبِّیْ عَذَابَ یَوْمٍ عَظِیْمٍ 10/15 = اگر میں اپنے پروردگار کی نافرمانی کروں تو بلاشبہ میں بھی بڑے دن کے عذاب سے خوف کھاتا ہوں۔

2۔ اِنْ نافیہ باور وُرود اَلَا:- ❖ اِنَّ الْحُكْمُ اِلَّا لِلّٰهِ 6/57 = اللہ کے سوا کسی کا حکم ہے ہی نہیں۔

3۔ اِنْ نافیہ بلا وُرود اَلَا:-

❖ اِنْ عِنْدَكُمْ مِّنْ سُلْطٰنٍ بِهٰذَا 10/68 = تمہارے پاس اس کی کوئی

دلیل نہیں ہے۔

4- اِنْ تَاكِيْدِيَه بِمَعْنٰی بے شك صله لام کے ساتھ :-

❖ وَإِنْ كُنْتَ مِنْ قَبْلِهِ لَمَنِ الْغَفْلِينَ 12/3 = اور بے شك تو اس سے پہلے بے خبروں میں سے تھا۔ اس آیت میں لَمَنِ کی لام، حرف اِنْ کے صله کی لام ہے۔

5- اِنْ تَاكِيْدِيَه بِمَعْنٰی بے شك بغیر صله لام :-

❖ وَلَا تُكْرِهُوا فَتِيَّتَكُمْ عَلَى الْبَغَاءِ اِنْ اَرَدْنَ تَحَصُّنًا لِّتَبْتَعُوْا عَرَضَ الْحَيٰوةِ الدُّنْيَا ط 24/33 = اور تم اپنی خادمہ عورتوں کو بدکاری پر مجبور نہ کرو، تا کہ تم دنیوی زندگی کا مال حاصل کرو۔ بے شك وہ اس سے بچنے کا ارادہ رکھتی ہیں..... یہ تو ہے اس آیت مجیدہ کا معنی اِنْ اَرَدْنَ تَحَصُّنًا میں، اِنْ تَاكِيْدِيَه بِمَعْنٰی اِنْ، بیشک کی صورت میں..... لیکن چونکہ اس آیت میں حرف اِنْ کا لام صله موجود نہیں۔ اس لئے جملہ تراجم میں اس آیت کا معنی، اسے اِنْ شرطیہ قرار دے کر یہ لکھا ہے:-

اگر تمہاری خادما میں عصمت کو بچانے کا ارادہ کریں تو انہیں دنیا کا مال حاصل کرنے کے لئے بدکاری پر مجبور نہ کرو..... اس ترجمے پر سوال پیدا ہوتا ہے کہ اگر وہ عصمت کو بچانے کا ارادہ نہ کریں تو کیا پھر ان کی عصمت فروشی کا روبرو کھول لینے کی اجازت دے دی گئی ہے؟ معاذ اللہ استغفر اللہ!..... فلہذا ان دلائل قاطعہ کی رو سے ثابت ہوا، کہ اِنْ اَرَدْنَ تَحَصُّنًا 24/33 میں اِنْ بمعنی اِنْ ہے۔ اور یہ جملہ معترضہ کی صورت میں عورتوں کی عام جبلت کے اظہار کے لئے آیا ہے کہ وہ تو بلاشبہ عصمت فروشی سے بچنا چاہتی ہیں۔ تم دنیوی مال کے لئے انہیں عصمت فروشی کے لئے مجبور نہ کرو۔ چنانچہ آیت مجیدہ کے اگلے الفاظ میں کہا گیا ہے:- وَمَنْ يُكْرِهْنَهُنَّ فَإِنَّ اللَّهَ مِنْ بَعْدِ انْكَرَاهِهِنَّ غَفُورٌ رَّحِيمٌ 24/33 = اور جو کوئی انہیں بدکاری پر مجبور کرے۔ تو اُن کے مجبور کئے جانے کے بعد (اس گناہ کا بوجھ مجبور کرنے والوں پر

ہوگا) مجبور کی گئی عصمت فروشوں کے لئے اللہ بخشنے والا مہربان ہے۔ فلہذا مہر نیمروز کی طرح ثابت ہوا کہ ان تاکید یہ کا جب قرینہ موجود ہو اس کا صلہ لام حذف ہوتا ہے۔

31.19 اُم کے مختلف استعمالات :-

1- اُم بمعنی یا :-

❖ ءَ اَنْتُمْ اَشَدُّ خَلْقًا اُم السَّمَاءِ 79/27 = کیا پیدائش کی رو سے تم زیادہ سخت ہو۔ یا فضائی کرّہ جات۔

2- اُم بمعنی نیز :-

❖ قُلْ هَلْ يَسْتَوِي الْاَعْمٰى وَ الْبَصِيْرُ لَا اَمْ هَلْ تَسْتَوِي الظُّلُمٰتُ وَ النُّوْرُ 13/16 = کہہ دے اے رسول! کیا اندھا اور دیکھنے والا برابر ہوتے ہیں۔ نیز کیا اندھیرے اور روشنی برابر ہو سکتے ہیں۔

3- اُم زائدہ :-

❖ اُم اَنَا خَيْرٌ مِّنْ هٰذَا 43/52 = میں اس سے بہتر ہوں۔

31.20 اَمَّا کے مختلف استعمالات :-

یہ اُن اور مَا کا مرکب ہے۔ استیناف کا فائدہ دیتا ہے۔ جو، جس اور یا کے معنوں میں آیا ہے :-

1- اَمَّا بمعنی جو، جس :-

❖ اَمَّا السَّفِيْنَةُ وَ اَمَّا الْغُلَامُ وَ اَمَّا الْجِدَارُ 79-18/82 = جو کشتی ہے، اُس کا قِصّہ یہ ہے..... اور جو لڑکا ہے، اُس کی حقیقت یہ ہے..... اور جو دیوار ہے اُس کا واقعہ یہ ہے۔

2- اَمَّا بمعنی یا :-

❁ اَمَّا اشْتَمَلَتْ عَلَيْهِ اَرْحَامُ الْاُنثِيْنَ 6/144 یا وہ، جودونوں مونٹوں کے رحموں میں ہے۔

31.21 اِمَّا کے مختلف استعمالات :-

در اصل یہ ان اور ما کا مرگب ہے پتھر اور وارد ہوا ہے۔ اس کے متعدد مفاہیم قرآن کریم میں آئے ہیں:-

1- اِمَّا بِمَعْنٰی :-

﴿فَإِمَّا مَنًّا بَعْدُ وَإِمَّا فِدَاءً﴾ 47/4 = جنگی قیدیوں کو یا تو احسان کر کے آزاد کرنا ہے اور یا فدیہ لے کر آزاد کرنا ہے۔

2- اَمَّا بِمَعْنَى خَوَاه:-

❁ اِمَّا شَاكِراً وَاِمَّا كَفُوْرًا 76/3 = خواہ شکر کرنے والا ہو، اور خواہ انکار کرنے والا ہو جائے۔

3۔ اَمَّا بَمَعْنٰی اِگر:-

﴿فَمَا تَرَيْنَ مِنَ الْبَشَرِ أَحَدًا﴾ 19/26 = پھر اگر تو کسی بشر کو دیکھے۔

31.22 بَعْدُ کے مختلف استعمالات :-

یہ مادہ ب۔ ع۔ د۔ سے مشتق ہے۔ بمعنی دُوری اور دُور ہونا۔ لیکن بطورِ حرفِ جار بھی استعمال ہوتا ہے بمعنی کے بعد۔ قرآن مجید میں بصورتِ حرفِ ذیل کے متعدّد معنوں میں استعمال ہوا ہے:-

1۔ بَعْدُ بمعنی کے بعد:-

✽ اِنَّهُ مِنْ عَمَلٍ مِنْكُمْ سُوءًا بِجَهَالَةٍ ثُمَّ تَابَ مِنْ بَعْدِهِمْ وَاصْلَحَ فَاِنَّهُ غَفُوْرٌ رَحِيْمٌ 6/54 = حقیقت یہ ہے کہ تم میں سے جو شخص نادانی کے ساتھ کوئی ناراوا کام

کر بیٹھے۔ پھر اُس کے بعد اگر وہ توبہ کر کے اپنی اصلاح کر لے تو وہ اللہ بخشنے والا مہربان ہے۔

2۔ بَعْدُ بمعنی سوا:-

❖ فَمَنْ يَهْدِيهِ مِنْهُ بَعْدَ اللَّهِ 45/23 = پھر اللہ کے سوا اُس کی کون رہنمائی کر سکتا ہے۔

3۔ بَعْدُ بمعنی اسکے باوجود:-

❖ ذَلِكَ تَخْفِيفٌ مِّن رَّبِّكُمْ وَرَحْمَةٌ ط فَمَنْ اَعْتَدَايَ بَعْدَ ذَلِكَ فَلَهُ عَذَابٌ اَلِيمٌ 2/178 = مذکورہ رعایتیں تیرے پروردگار کی طرف سے بطور تخفیف و رحمت ہیں۔ پھر اس کے باوجود جو کوئی سرکشی کرے گا اس کے لئے دردناک عذاب ہوگا۔

31.23 ذَالِكَ کا قرآنی استعمال:-

یہ اسم اشارہ واحد مذکر بعید ہے۔ سلسلہ کلام میں آئے تو کسی دور کی چیز کی طرف اشارہ کرنے کے لئے آتا ہے۔ مثلاً نزدیک پڑے ہوئے قلم کے لئے کہیں گے هَذَا الْقَلَمُ۔ اور دُور پڑے ہوئے رجسٹر کے لئے کہا جاتا ہے ذَلِكَ الدَّفْتَرُ..... لیکن جب ذَالِكَ سلسلہ تحریر میں آتا ہے، تو اُس سے مراد ہوتی ہے مذکورہ بالا۔ جیسے کہ قرآن کریم میں ذیل کی متعدد مثالیں موجود ہیں۔ بنی اسرائیل کے متعلق آیا ہے:-

وَضُرِبَتْ عَلَيْهِمُ الذِّلَّةُ وَالْمَسْكَنَةُ ق وَبَاءَ وَ بَغَضَبٍ مِّنَ اللَّهِ ط
ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ 2/61 = اور اُن پر ذلت و مسکنت مسلط کر دی گئی اور وہ غضبِ الہی کے مستحق ہو گئے۔ مذکورہ بالا عذاب اُن پر اس لئے واجب ہوا کہ وہ اللہ کی آیتوں کا انکار کرتے تھے۔

سورہ بقرہ کی آیت نمبر 225 تا 231 میں طلاق کے مسائل کی وضاحت

کے بعد ارشاد ہوا ہے:- ذَلِك يُوْعَظُ بِهِ 2/232 = اللہ تعالیٰ مذکورہ بالا ہدایتوں کی نصیحت کرتا ہے اُس کے لئے جو اللہ اور روزِ مکافات پر ایمان رکھتا ہے۔

نیز آیت نمبر 243 تا 248 میں طالوت کا جالوت کے ساتھ جہاد کرنے کا ذکر کرنے کے بعد ارشاد ہوا ہے:- اِنَّ فِيْ ذٰلِكَ لَاٰيَةً لِّكُمْ اِنْ كُنْتُمْ مُّؤْمِنِيْنَ 2/248 = بلاشبہ مذکورہ بالا بیان میں، اگر تم مومن ہو تو تمہارے لئے ایک واضح نشان موجود ہے۔

32۔ قواعد کی بحث

-32

32.1 افعال ثلاثی مجرّ دکا خاصہ وجدان

قواعد کی رُو سے عربی افعال کی دو قسمیں ہیں، مجرّ داور مزید فیہ۔ اہل قواعد نے مزید فیہ کے بعض ابواب کا خاصہ وجدان تسلیم کیا ہے۔ لیکن مجرّ د افعال کا خاصہ وجدان تسلیم نہیں کیا گیا۔ لیکن واضح رہے کہ ترتیب قواعد محض بشری کوششوں کا خاصا نتیجہ ہے۔ اور بشری کوششیں سہو و خطا سے منزہ نہیں ہو سکتیں۔ سہو و خطا سے پاک اللہ تعالیٰ اور اُس کی مقدّس کتاب قرآن کریم ہے۔ یہی وجہ ہے کہ اہل قواعد اپنے مرتّب کردہ صرفی نحوی گلیات کی صحت کی دلیل کے لئے قرآنی آیات ہی لاتے ہیں۔ اور ہونا بھی ایسا ہی چاہئے۔ کہ قواعد کی صحت کی دلیل آیات قرآنیہ ہوں۔ فلہذا اہل قواعد کے اپنے تسلیم کردہ نظریہ کی مطابق، کہ گرائمر کا ہر وہ کلیہ صحیح ہے جس کی تائید قرآنی آیات کریمات کرتی ہوں۔ اور ہر وہ کلیہ غلط ہے جو قرآن کریم کے خلاف ہو۔ اس سلسلے میں ہم حروف کی بحث عنوان نمبر 31/18 میں اِنْ نافیہ اور اِنْ تائید کے متعلق عرض کر چکے ہیں کہ قرآن کریم میں اِنْ نافیہ بلا و رُو دلاً بھی آیا ہے۔ اور بلا

صلہ لام اِنْ بمعنی اِنْ بھی آیا ہے۔ اسی طرح واضح رہے کہ:- قرآن کریم کی آیات مقدّمات سے ثابت ہوتا ہے کہ افعال ثلاثی مجزّ د کا خاصہ وجدان تسلیم کرنا لازم ہے۔ کیونکہ اگر ثلاثی مجزّ د کا خاصہ وجدان تسلیم نہ کیا جائے تو قرآن کریم میں تضاد و تخالف پایا جاتا ہے۔ اس کا بتایا ہوا مکافات عمل کا نظریہ بیکار محض ٹھہرتا ہے۔ اور اللہ تعالیٰ ظالم اور غیر عادل ثابت ہوتا ہے۔ مثلاً سورہ یس میں ضابطہ الہی کا انکار کرنے والوں کے متعلق ارشاد ہوا ہے:-

لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ۝ إِنَّا جَعَلْنَا فِيهِ
أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ ۝ وَجَعَلْنَا مِنْ بَيْنِ أَيْدِيهِمْ
سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝ 36/9-7 ان آیات
مقدّمات کا مفہوم، ہر ترجمہ اور تفسیر میں افعال ثلاثی مجزّ د کو خاصہ وجدان سے تہی
دامن مان کر یہ لکھا ہے:-

بے شک ان میں سے اکثر پر عذاب کی بات واجب ہو چکی ہے۔ پس وہ
ایمان نہیں لائیں گے۔ ہم نے ان کی گردنوں میں طوق ڈال دیئے ہیں۔ پھر وہ طوق
ٹھوڑیوں تک ہیں۔ پس وہ اپنے سر اوپر کو اٹھائے ہوئے ہیں۔ اور ہم نے اُن کے
آگے بھی دیوار بنادی ہے۔ اور ان کے پیچھے بھی دیوار بنادی ہے۔ پھر ہم نے انہیں
ڈھانپ دیا ہے، پس وہ نہیں دیکھتے۔

اب غور فرمائیے گا! کہ اس ترجمہ کی رُو سے، جن کے گلے میں اللہ تعالیٰ خود
ایسا طوق ڈال دے جو ٹھوڑی تک پہنچ کر اُس کو اوپر کا اوپر اٹھا رکھے۔ مزید برآں ان کے
آگے بھی دیوار کھینچ دی گئی ہو۔ اور پیچھے بھی دیوار کھینچ کر اوپر سے ڈھانپ دیا گیا ہو۔ اگر
انہیں راہ ہدایت نظر نہ آئے تو اُن پچاروں کو کیا قصور؟ اور مروجہ ترجمہ کی رُو سے سب
کچھ خود کر چکنے کے بعد اگلی آیت کریمہ میں ارشاد ہوتا ہے:-

وَسَوْءَ عَلَيْهِمْ ءَٰ أَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۝ 36/10

اور اے رسول! آپ اُن کو برے اعمال کے بُرے نتائج سے ڈرائیں یا نہ ڈرائیں وہ ایمان نہیں لائیں گے۔ اس پر سورہ بقرہ میں ذیل کا مزید اضافہ موجود ہے:-

خَتَمَ اللَّهُ عَلَىٰ قُلُوبِهِمْ وَ عَلَىٰ سَمْعِهِمْ ۖ وَ عَلَىٰ أَبْصَارِهِمْ غِشَاوَةٌ
ذَوَّلَهُمْ عَذَابٌ عَظِيمٌ 2/70 = ہم نے اُن کے ذہنوں پر اور ان کے کانوں پر مہر لگا دی ہے۔ اور اُن کی آنکھوں پر پردہ ہے اور اُن کے لئے بہت بڑا عذاب ہے۔

ان بچاروں کا قصور کیا ہے؟

اب غور طلب امر یہ ہے کہ جب اللہ تعالیٰ نے خود ہی ذہنوں اور کانوں پر مہر کر دی ہو۔ آگے پیچھے دیواریں کھینچ کر اوپر سے ڈھانپ دیا ہو۔ تو اس صورت میں اگر وہ نہ سُن سکنے اور نہ سوچ سکنے کے باعث راہِ ہدایت کو قبول نہ کریں تو اُن کا کیا قصور؟ اور ہدایت سے خود محروم کردہ افراد کے لئے وَلَهُمْ عَذَابٌ اَلِيمٌ ۝ کا فیصلہ کہاں کا انصاف ہے؟..... یہ وہ آیاتِ کریمات ہیں جن کی رُو سے بڑے بڑے جید علماء برسرِ منبر کہہ دیتے ہیں کہ جسے اللہ تعالیٰ محرومِ ہدایت کر دے اُسے کوئی ہدایت نہیں دے سکتا۔ وَمَنْ يُضْلِلِ اللَّهُ فَمَا لَهُ مِنْ هَادٍ 39/36 کا مفہوم بھی یہی لیا جاتا ہے کہ جسے اللہ گمراہ کر دے اُسے کوئی ہدایت دینے والا نہیں..... یاد رہے کہ اللہ تعالیٰ کو گمراہ کرنے والا، اور خود گمراہ کردہ کو عذاب دینے والا قرار دے کر ظالم ٹھہرانے میں صرف اس بشری سہو کا ہاتھ ہے، جو مجرّ د افعال کا خاصہ و جدانِ تسلیم نہیں کیا گیا۔ آیاتِ بالا پر اگر معمولی سا غور کیا جائے تو یہ بات نکھر کر سامنے آ رہی ہے کہ جس طرح ابوابِ مزید فیہ کا خاصہ و جدانِ تسلیم کیا گیا ہے۔ اسی طرح افعالِ مجرّ د میں بھی خاصہ و جدانِ موجود ہے۔ ذیل میں آیاتِ بالا کا ترجمہ اور مفہوم بصورتِ خاصہ و جدانِ ملاحظہ فرمائیں۔ آپ دیکھیں گے کہ کس طرح ہر الجھن کی گرہ کشائی ہو جاتی، اور ذاتِ باری اُس عظیم اعتراض سے بری ثابت ہوتی ہے جو مروجہ تراجم کی رُو سے عائد ہوتا، اور اُسے انتہائی ظالم ٹھہراتا ہے۔ یہ ہے آیاتِ کریمات کا متن مع قرآنی مفہوم:-

لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ۝ إِنَّا جَعَلْنَا فِيهِ
 آعْنَاقَهُمْ آغْلَافًا فَهِيَ إِلَى الْأَذْقَانِ فَهُمْ مُقْمَحُونَ ۝ وَجَعَلْنَا مِنْ بَيْنِ أَيْدِيهِمْ
 سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝ وَسَوَاءٌ عَلَيْهِمْ ء
 أَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۝ 36/10-7 - بے شک اُن کی اکثریت پر
 عذاب کا حکم وارد ہو چکا، کیونکہ وہ ایمان نہیں لاتے۔ بے شک ہم نے اُن کی گردنوں
 میں (غیر اللہ کی تقلید و اطاعت¹ کے) طوق پڑے ہوئے پائے ہیں²۔ (اُنہیں وہ خود
 اتارتے نہیں) پھر وہ طوق اُن کی ٹھوڑیوں تک پہنچے ہوئے ہیں۔ اس لئے³ وہ سروں کو
 اُوپر اٹھائے ہوئے ہیں۔ (یعنی ذاتی منفعت کو شیوں پر مشتمل، غیر اللہ کی اطاعت
 کے طوق اُنہیں ربوبیت عامہ سے محروم افراد، یعنی غلی سطح کے لوگوں کی طرف دیکھنے
 ہی نہیں دیتے) اور ہم نے ان کے سامنے بھی (عوام کش نظریات کی) ایک دیوار کھچی
 ہوئی پائی ہے اور ان کے پیچھے بھی ایک دیوار کھچی ہوئی پائی ہے⁴۔ اور اُنہیں (انفرادی
 منفعت کو شیوں کے دبیز) پردوں میں ڈھکا ہوا پایا ہے⁵۔ اس لئے⁶ وہ نہیں دیکھتے۔
 (اے رسول! ان حالات میں) اُن کے لئے برابر ہے کہ آپ اُنہیں اُن کے اعمال
 کے خطرناک نتائج سے ڈرائیں یا نہ ڈرائیں، ایسے لوگ ایمان نہیں لائیں گے۔

اس سے آگے آیت مجیدہ 2/6 کا مفہوم افعال مجرّد کے خاصہ وجدان کے
 قرآنی کلیہ کے مطابق ملاحظہ فرمائیں۔ آیت مجیدہ یہ ہے:-

خَتَمَ اللَّهُ عَلَىٰ قُلُوبِهِمْ وَ عَلَىٰ سَمْعِهِمْ ۖ وَ عَلَىٰ أَبْصَارِهِمْ غِشَاوَةً
 ۝ 2/7 = اللہ نے ان کے قلوب اور کانوں پر (ربوبیت
 گش نظریات کی) مہر لگی ہوئی پائی ہیں⁷۔ اور اُن کی آنکھوں پر (ربوبیت گش
 عقائد کا) پردہ پڑا ہوا ہے⁸۔ اس لئے وہ (ضابطہ ربوبیت پر ایمان نہیں لاتے) اُن
 کے لئے بہت بڑا عذاب ہے۔

دیکھا آپ نے کہ:-

قرآنی رہنمائی کے مطابق مجرّ دافعال کا خاصہ وجدان تسلیم کرنے سے اس خاصہ کے ترک کی بدولت ذاتِ باری پر وارد شدہ بڑے بڑے اعتراضات کے کوہِ گراں کس طرح چشمِ زدن میں پاش پاش ہو چکے ہیں۔ اب نہ اللہ تعالیٰ ظالم ٹھہرتا ہے کہ خود ہی آگے پیچھے دیواریں بھی کھینچتا ہے اور عذابِ عظیم کی وعید بھی سُنا تا ہے اور نہ قرآنِ کریم میں تضاد و تخالف ثابت ہوتا ہے کہ اللہ تعالیٰ ایک طرف تو لَا يَظْلِمُ النَّاسَ کا اعلان کرتا ہے کہ اللہ بندوں پر ظلم نہیں کرتا۔ اور دوسری طرف خود قلوب و اذہان پر مہر میں لگا دیتا ہے کہ وہ ضابطہٗ باری تعالیٰ پر ایمان نہ لاسکیں۔ اور عذابِ الہی

پچھلے صفحہ کا شایہ 1 7/157 میں آیا ہے کہ رسول کریمؐ بھی غیر اللہ کی تقلید و اطاعت کے طوق اتارتے تھے۔ وَيَصْعَعُ عَنْهُمْ اَصْرُهُمْ وَالْاَغْلَالُ الَّتِي كَانَتْ عَلَيْهِمْ = وہ رسولِ عربی لوگوں کے وہ بوجھ یعنی وہ طوق اتارتے ہیں جو ان پر پڑے ہوئے ہیں، قرآنِ کریم، اپنے الْحَمْدُ لِلّٰهِ رَبِّ الْعَالَمِينَ کے اولین درس کے مطابق ربوبیتِ عامہ کا ایک ہی الہی طوق پہناتا ہے۔ اس کے برعکس انفرادی منفعت کو شیوں کے غیر اللہ کی اطاعت کے طوق لوگ خود پہن لیتے ہیں۔ اللہ تعالیٰ ہرگز نہیں پہناتا۔ 2 ”ہم نے اُن کی گردنوں میں طوق پڑے ہوئے پائے ہیں“۔ یہ خط کشیدہ الفاظ فعل ثلاثی مجرّ دے خاصہ وجدان کی رُو سے متن میں آمد لفظ جَعَلْنَا کا معنی ہیں۔ 3، 6 واو کا معنی ہے اس لئے۔ دلیل کے لئے دیکھئے حروف کی بحث عنوان نمبر 31/1 کی شق نمبر 8۔ 4 ”ہم نے دیوار کھچی ہوئی پائی ہے“۔ خط کشیدہ الفاظ فعل ثلاثی مجرّ دے قرآنی خاصہ وجدان کی رُو سے، متن میں آمد لفظ جَعَلْنَا کا معنی ہیں۔ 5 اسی خاصہ کی رُو سے ”پس ہم نے اُنہیں ڈھکا ہوا پایا ہے“۔ یہ متن میں آمد لفظ غَشَيْنَهُمْ کا معنی ہیں۔ یہاں اَغَشَى فعل مزید فیہ باب افعال سے ہے جس کا خاصہ نسبت بماخذ اہل قواعد نے پہلے ہی تسلیم کیا ہوا ہے جو وجدان ہی کے مترادف ہے۔ 7 ”اللہ..... مہر میں لگی ہوئی پائی ہیں“۔ یہ ختم۔ فعل ثلاثی مجرّ دے خاصہ وجدان کی رُو سے، متن میں آمد لفظ خَتَمَ اللہ کا معنی ہے۔ 8 ”اور اُن کی آنکھوں پر پردہ پڑا ہوا ہے“۔ یہ معنی ہے وَ عَلٰی اَبْصَارِهِمْ غِشَاوَةٌ کا۔ یہ جملہ اسمیہ خبریہ ہے۔ اس کا جو معنی ہم نے لکھا ہے۔ ترکیب نحوی کے مطابق سو فیصدی صحیح ہے اور اللہ تعالیٰ سابقہ تراجم کے اس الزام سے سو فیصدی بری ہے کہ وہ خود ہی لوگوں کے قلوب و اذہان، اور کانوں پر مہر میں لگا کر، اُن کی آنکھوں پر پردہ ڈال کر، اُن کے آگے پیچھے دیواریں کھینچ کر خود گمراہ کرتا ہے اور خود ہی اُنہیں عذابِ الیم کی وعید سُنا تا ہے۔

کے مستحق ٹھہریں۔ العیاذ باللہ!

32.2 فعل ماضی، مضارع کے معنوں میں:-

اہل قواعد نے تسلیم کیا ہے کہ گیارہ صورتوں میں ماضی مضارع کا فائدہ دیتی ہے۔ اور اس پر قرآنی آیاتِ مقدسات ہی کو بطور دلیل پیش کیا ہے:-

1۔ عطف ماضی بر مضارع:-

﴿وَيَوْمَ يَعَضُّ الظَّالِمُ عَلَى يَدَيْهِ يَقُولُ يَلَيْتَنِي اتَّخَذْتُ مَعَ الرَّسُولِ سَبِيلًا﴾ 25/27 = اور ظالم ہاتھ کاٹ کھائے گا۔ کہے گا کاش کہ میں اللہ کے رسول کے ساتھ اپنا راستہ بناتا۔ یہاں يَقُولُ فعل مضارع ہے جس پر قَالَ ماضی کا عطف آیا ہے۔ اور وہ مضارع بن گیا ہے:- وَقَالَ الرَّسُولُ يَرْبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا 25/30 = اور رسول مقبول کہیں گے کہ اے میرے پروردگار میری اس قوم نے قرآن کو اس طرح پکڑا ہوا تھا جس طرح چھوڑا ہوا ہوتا ہے۔

2۔ ابتدائے کلام میں:-

﴿ضَرَبَ اللَّهُ مَثَلًا رَجُلَيْنِ﴾ 16/76 = ضَرَبَ فعل ماضی ابتدائے کلام میں آ کر مضارع بن گئی ہے = اللہ دو مردوں کا حال بیان کرتا ہے۔

3۔ اسم موصول کے بعد آئے:-

﴿إِنَّ الَّذِينَ فَرَّقُوا دِينَهُمْ وَكَانُوا شِيَعًا لَأُتَتْ مِنْهُمْ فِي شَيْءٍ﴾ 6/159 = الَّذِينَ اسم موصول کے بعد فَرَّقُوا فعل ماضی آیا ہے۔ اس لئے مضارع بن گیا ہے = بے شک جو لوگ اپنے دین میں تفریق پیدا کر کے فرقے فرقے ہو جائیں گے۔ اے رسول! آپ کا ان کے ساتھ کوئی تعلق نہیں۔

4۔ ندا کے بعد آئے:-

﴿يَا أَيُّهَا النَّاسُ ضَرِبْ مَثَلٌ﴾ 22/73 = ضَرِبَ فعل ماضی يَأَيُّهَا حرفِ ندا

کے بعد آیا ہے اس لئے مضارع بن گیا ہے:- لوگو! ایک مثال بیان کی جاتی ہے۔ اسے غور کے ساتھ سننا۔

5۔ لفظ حَيْثُ کے بعد آئے:-

❖ **وَاقْتُلُوهُمْ حَيْثُ تَقِفْتُمُوهُمْ 2/191=ثَقِفْتُمُوا** فعل ماضی حَيْثُ کے بعد آیا ہے اس لئے مضارع کا فائدہ دیتا ہے۔ بمعنی = تم ملک کے باغیوں کو جہاں پاؤ انہیں قتل کر دو۔

6۔ لفظ کُلَّمَا کے بعد آئے:-

❖ **كُلَّمَا دَخَلَتْ أُمَّةٌ لَعَنَتْ أُخْتَهَا 7/38=** جب بھی کوئی جماعت جہنم میں داخل ہوگی، اپنے جیسی جہنمی جماعت پر لعنت کرے گی۔

7-8-9-10۔ شرط، جزا اور ہر دو پر عطف:-

❖ **وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَرْنَا عَنْهُمْ سِيَائِهِمْ وَلَا دَخَلْنَاهُمْ جَنَّاتِ النَّعِيمِ 5/65**۔ اس آیت مجیدہ میں آمَنُوا، اتَّقُوا، كَفَرْنَا اور ادْخَلْنَا چاروں فعل ماضی ہیں۔ پہلا اور تیسرا چونکہ حرف شرط لَوْ کی بالترتیب شرط اور جزا ہیں۔ اور دوسرا، چوتھا چونکہ بالترتیب اُن کے معطوف ہیں۔ اس لئے مضارع کا فائدہ دیتے ہیں۔ اور آیت مجیدہ کا معنی یہ ہے کہ:- اگر اہل کتاب ایمان لے آئیں۔ اور قانون الہی کی مخالفت سے بچیں تو ہم ان کی بدحالیاں دور کر دیں گے۔ اور نعمتوں والے باغات میں داخل کریں گے۔

11۔ جملہ دعائیہ میں:-

❖ **وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ 39/73=** جو لوگ اپنے ربوبیت کرنے والے کے ضابطہ ربوبیت کی مخالفت سے بچتے ہیں، قیامت کے دن جنت کی طرف گروہ درگروہ بھیجے جائیں گے جب وہ جنت پر پہنچیں گے۔ اور اُن

کے لئے اس کے دروازے کھولے جائیں گے توجت کا خازن کہے گا تم پر سلامتی ہو۔ تم خوش رہو۔ طَبْتُمُ فعل ماضی ہے جو دعائیہ انداز میں آ کر مضارع بن گیا ہے۔

32.3 فعل مضارع ماضی کے معنوں میں

جس طرح فعل ماضی بعض صورتوں میں مضارع کا فائدہ دیتا ہے۔ اسی طرح

فعل مضارع بعض صورتوں میں ماضی کا فائدہ دیتا ہے:-

1- ماضی کا واقعہ بیان کرتے ہوئے:-

﴿وَكَذَلِكَ مَكْنًا لِّيُوسُفَ فِي الْأَرْضِ ۖ يَتَّبِعُوا مِنْهَا حَيْثُ يَشَاءُ﴾
12/56 = اور مذکورہ بالا طریقے سے ہم نے یوسفؑ کو سرزمین مصر میں اقتدار عطا فرمایا۔ وہ جہاں چاہتا تھا قیام کرتا تھا..... دیکھئے! یہاں يَتَّبِعُوا اور يَشَاءُ دونوں فعل مضارع ہیں۔ لیکن چونکہ زمانہ ماضی کا واقعہ یوسفؑ بیان کرنے میں وارد ہوئے ہیں۔ اس لئے ماضی کا فائدہ دیتے ہیں۔ ایسے افعال مضارع کو مضارع حکائی کہتے ہیں۔

2- مضارع کا عطف ماضی پر:-

﴿وَمَا كُنْتَ لَدَيْهِمْ إِذْ أَجْمَعُوا أَمْرَهُمْ وَهُمْ يَمْكُرُونَ﴾
12/102 = اے رسول! جس وقت یوسفؑ کے بھائی اس کے خلاف اپنی مہم پر اکٹھے ہوئے اور وہ بُری تجویز کر رہے تھے، اُس وقت آپ اُن کے پاس موجود نہیں تھے۔ يَمْكُرُونَ فعل مضارع کا عطف چونکہ أَجْمَعُوا فعل ماضی پر آیا ہے۔ اس لئے ماضی بن گیا ہے۔ نیز اگر مضارع فعل ماضی کے ماتحت آئے تو بھی ماضی کا فائدہ دیتا ہے۔ خواہ عطف مذکور ہو خواہ نہ ہو۔

3- مضارع پر لَمْ داخل ہو:-

﴿لَمْ يَتَّخِذْ وَلَدًا﴾ 17/111 = اللہ تعالیٰ نے بیٹا نہیں بنایا۔ يَتَّخِذْ فعل مضارع پر لَمْ داخل ہونے سے مضارع ماضی منفی بن گیا ہے۔

32.4 اللہ تعالیٰ قید مکان و زمان سے منزہ ہے:-

عربی سمیت ہر زبان کی گرائمر میں ماضی، حال اور استقبال، تین زمانے تسلیم کئے گئے، اور سلسلہ کلام میں متکلم، حاضر اور غائب کا لحاظ لازم قرار دیا گیا ہے۔ لیکن قواعد کی بحث میں قرآن فہمی کے لئے اس امر کی وضاحت بھی ضروری ہے کہ اللہ تعالیٰ چونکہ قید مکان و زمان سے آزاد ہے۔ اس لئے ایک ہی آیت مجیدہ میں اپنے لئے باندازِ ذیل متکلم کے صیغہ بھی لاتا ہے، اور غائب کے بھی:-

وَهُوَ الَّذِي أَنْزَلَ مِنَ السَّمَاءِ مَاءً ۖ فَأَخْرَجْنَا بِهِ نَبَاتٍ كُلِّ شَيْءٍ
6/99= وہ اللہ ہی ہے جو بلندی سے پانی نازل کرتا ہے۔ پھر ہم اس کے ساتھ ہر چیز کی نباتات نکالتے ہیں..... دیکھئے یہاں اپنے لئے پہلے غائب کا صیغہ استعمال کیا ہے اَنْزَلَ اور متصل ہی متکلم کا صیغہ لایا گیا ہے اَخْرَجْنَا۔

اسی طرح ایک ہی آیت میں اپنے لئے باندازِ ذیل مخاطب کا صیغہ بھی لایا جاتا ہے اور غائب کا بھی:- رَبَّنَا إِنَّكَ جَامِعُ النَّاسِ لِيَوْمٍ لَّا رَيْبَ فِيهِ ۚ إِنَّ اللَّهَ لَا يُخْلِفُ الْمِيعَادَ ۝ 3/9۔ دیکھئے! یہ راسخون فی العلم کی دعا ہے، جسے اپنے الفاظ میں بیان فرمایا ہے۔ اس میں پہلے اپنے لئے اِنَّكَ ضمیر مخاطب لائی گئی ہے۔ اور پھر غائب کا صیغہ آیا ہے اِنَّ اللَّهَ لَا يُخْلِفُ الْمِيعَادَ..... حالانکہ اندازِ کلام کے مطابق ہونا چاہیئے اِنَّكَ لَا يُخْلِفُ الْمِيعَادَ۔ پس قرآن فہمی کے لئے اسلوبِ قرآنیہ کے ضمن میں یاد رکھیے گا، چونکہ اللہ تعالیٰ قید زمان و مکان میں مقید نہیں ہے۔ اس لئے اپنے لئے حاضر، غائب اور متکلم تینوں صیغے لائے جاتے ہیں۔

32.5 کلماتِ حصر

قرآن کریم میں حصر کے متعدد طریقے مذکور ہیں:-

1۔ حصر بذریعہ نفی اثبات:-

مقدم کے حصر کو بھی نفی اثبات اور انما کے برابر کا درجہ حاصل ہے یہ اس لئے:-
 کیونکہ جس طرح ان الْحُكْمُ إِلَّا لِلَّهِ میں اطاعت و فرمانبرداری کو نفی
 اثبات کے ذریعہ صرف اللہ تعالیٰ کے لئے مختص کر دیا گیا ہے اُسی طرح ضمیر مقدم کے
 حصر اِيَّاكَ نَعْبُدُ میں بھی اکیلے اللہ تعالیٰ کی فرمانبرداری کا اقرار لیا گیا ہے۔ اسی
 طرح ضمیر مقدم هُوَ اللّٰهُ اَحَدٌ 112/1 میں احدیت کو صرف اللہ ہی کے لئے مختص
 کیا گیا ہے۔

4۔ حصر بذریعہ جار مجرور مقدم:-

لِلّٰهِ مَا فِي السَّمٰوٰتِ وَمَا فِي الْاَرْضِ 131-132/4= آسمانوں
 اور زمین میں جو کچھ بھی ہے وہ سب اللہ تعالیٰ ہی کی ملکیت ہے..... یہ حقیقت کسی فرد
 بشر سے مخفی نہیں کہ اللہ تعالیٰ کی اس ملکیت میں غیر اللہ کا ہرگز ہرگز اشتراک نہیں
 ہے..... افسوس ہے کہ اس حصر ہی کو نظر انداز کرنے کا نتیجہ ہے کہ غیر متوازن تقسیم
 رزق کو الہی تقسیم تسلیم کر لیا گیا ہے۔ حالانکہ جب اللہ تعالیٰ نے حصر کے ساتھ اعلان کر
 رکھا ہے کہ زمین و آسمان کی ہر چیز میری ہے، تو اس کی ملکیت پر ضروریات سے زائد
 انسانی ملکیت کا تصور کس طرح پیدا ہو سکتا ہے؟

32.6 تنوین عہدی ذکر، اور تنوین عوض مضاف، یا عوض

مضاف الیہ

عربی قواعد میں الف لام عہدی ذکر، اور بدل الاضافت کے علاوہ اگرچہ
 تنوین عہدی ذکر، اور بدل الاضافت بھی مسلم ہے۔ لیکن عام تاجم میں تنوین کے
 ان اوصاف کا لحاظ بہت کم رکھا گیا ہے۔ قرآن فہمی کے لئے جس طرح الف لام کے
 مذکورہ اوصاف کا لحاظ رکھنا لازم ہے، اُسی طرح تنوین کے مذکورہ اوصاف کو بھی ذہن
 نشین کرنا ضروری ہے۔ یعنی جس طرح 12/50 میں فَلَمَّا جَاءَهُ الرَّسُوْلُ میں،

الرَّسُولُ کا الف لام عوض مضاف الیہ ہے۔ مضاف الیہ، الملک ہے، اور الرَّسُولُ سے مُراد رسولُ الملک ہے، رسولُ اللہ نہیں۔ اسی طرح 61/6 میں مُبَشِّرًا بِرَسُولٍ کے لفظ رسول کی تنوین عوض مضاف الیہ ہے۔ اور رسول سے مُراد رسول اللہ ہے

نیز جس طرح فَمَنْ شَهِدَ مِنْكُمُ الشَّهْرَ فَلْيَصُمْهُ 2/185 میں الشَّهْرَ کا الف لام عہدی ذکری، اور اس سے مُراد رمضان کا مہینہ ہے کیونکہ اسی آیت میں الشَّهْرَ کا نام ما قبل مذکور ہے شَهْرُ رَمَضَانَ..... اسی طرح تنوین عہدی ذکری بھی آتی ہے 5/2 میں اُس قوم کا ذکر کر کے، جس نے مسلمانوں کو مسجد حرام سے روک دیا تھا، صحابہ کو حکم دیا گیا ہے کہ اقتدار میسر آنے پر انکی دشمنی تمہیں اس چیز کا مجرم نہ بنادے کہ تم اُن سے انصاف نہ کرو: -وَلَا يَجْرِمَنَّكُمْ شَنَاٰنُ قَوْمٍ اَنْ صَلَّوْكُمْ عَنِ الْمَسْجِدِ الْحَرَامِ..... الخ 5/2 اور 5/8 میں اُسی قوم کے لئے تکرار تاکید کے طور پر ارشاد ہوا ہے: -وَلَا يَجْرِمَنَّكُمْ شَنَاٰنُ قَوْمٍ عَلٰى اَلَّا تَعْدِلُوْا..... یہاں قَوْم کی تنوین عہدی ذکری ہے، یعنی وہ قوم جس نے مسجد حرام سے روک دیا تھا۔

32.7 بِسْمِ اللّٰهِ شَرِيفٌ بھی قرآن کریم کی آیت ہے۔

بسم اللہ شریف کے متعلق یہ تصور غلط ہے کہ یہ قرآن مجید کی آیت نہیں۔ بلکہ 15/9 اِنَّا لَهٗ لَحٰفِظُوْنَ کے الہی دعویٰ کے مطابق بِسْمِ اللّٰهِ شَرِيفٌ بھی قرآن کریم کا حصہ ہے۔ نزولی ہے اضافی نہیں۔ اور قرآن کریم ہی کی آیت مجیدہ ہے۔

بسم اللہ شریف بظاہر جملہ ناقص ہے تام نہیں

غیر مسلموں کا قرآن کریم پر اعتراض ہے کہ اس کا بالکل ابتدائی جملہ بِسْمِ

اللّٰهُ الرَّحْمٰنُ الرَّحِيْمُ، نامکمل فقرہ ہے کیونکہ جملہ مکمل ہوتا ہے فاعل فعل اور مفعول کے ساتھ۔ لیکن اس میں سے فعل ہی غائب ہے..... غور فرمائیں بسم اللہ شریف کے پانچ لفظ ہیں:- ب¹، اسم²، اللہ³، رحمان⁴ اور رحیم⁵..... ب حرف جار ہے۔ اسم، اسم نکرہ ہے۔ اللہ اسم علم ہے۔ رحمان اور رحیم دونوں اسم صفت ہیں۔ اب چونکہ اس جملے میں فعل کوئی نہیں۔ اس لئے گرائمر کی رو سے یہ جملہ ناقص ہے تام نہیں۔ لیکن ترکیب نحوی اور قواعد عرب کا قاعدہ کلیہ ہے، کہ جہاں فعل مذکور نہ ہو: وہاں جار مجرور، فعل محذوف کے متعلق ہوتا ہے۔ اور قرآن کی رو سے فعل محذوف خود بخود نکھر کر عیاں ہو جاتا ہے۔ جملہ بِسْمِ اللّٰهِ الرَّحْمٰنِ الرَّحِيْمِ کا فعل محذوف ترکیب نحوی میں ملاحظہ فرمائیں۔

✽ ب¹ حرف جار ہے۔ ✽ اسم² مجرور ہے، اپنے ماقبل مذکور حرف جار، ب کا۔ اور مضاف ہے، اپنے مابعد مذکور لفظ اللہ کا۔ ✽ اللہ مضاف الیہ ہے اپنے ماقبل مذکور لفظ اسم کا، اور موصوف ہے، اپنے مابعد مذکور ہر دو الفاظ رحمان اور رحیم کا۔

✽ رحمان اور رحیم دونوں صفتیں ہیں اپنے موصوف اللہ کی..... اللہ موصوف اپنی ہر دو صفات رحمان اور رحیم کے ساتھ مل کر مضاف الیہ ہوا اپنے مضاف اسم کا۔ مضاف مضاف الیہ مل کر مجرور ہوئے ب کے۔ اور جار مجرور مل کر متعلق ہوئے فعل محذوف کے۔ اب قرآن کریم کی ابتداء ہی میں بسم اللہ شریف میں فعل محذوف کے بعد چونکہ مذکور ہے ”اَلْحَمْدُ لِلّٰهِ رَبِّ الْعَالَمِيْنَ“۔ اور چونکہ جملہ ”اَلْحَمْدُ لِلّٰهِ رَبِّ الْعَالَمِيْنَ“ صرف کہنے یا پڑھنے کی چیز ہے۔ اس لئے یہاں فعل محذوف قُلْ يٰ اَقْرٰ رُوْزِ روشن کی طرح نکھر کر عیاں ہو رہا ہے۔ یعنی پڑھ تو اے رسول! یا کہہ تو اے رسول!

اعلان کر دے تو اے رسول! کہ پوری کی پوری حمد و ستائش اللہ تعالیٰ کے لئے ہے جو جملہ عالمین کیلئے سامانِ ربوبیت پیدا کرنے والا ہے۔

اس سے آگے اُس حکمت بالغہ کی طرف غور فرمائیں، کہ بِسْمِ اللّٰهِ الرَّحْمٰنِ الرَّحِیْمِ میں فعل مذکور کیوں نہیں لایا گیا، محذوف کیوں رکھا گیا ہے؟ یاد رہے کہ بسم اللہ شریف وہ پاکیزہ جملہ ہے کہ ہر کام اس کے ساتھ شروع کیا جاتا ہے۔ لہذا اس میں فعل محذوف اس لئے رکھا گیا ہے کہ ہر موقعہ اور مقام پر الگ الگ افعال محذوف خود بخود متصور ہوتے چلے جائیں۔ مثلاً رسولؐ پر جب یہ جملہ نازل ہوا تو مفہوم تھا ”پڑھ یا کہہ اَلْحَمْدُ لِلّٰهِ رَبِّ الْعٰلَمِیْنَ۔ اور جب آپؐ نے اس حکم کی تعمیل فرمائی تو محذوف نکلا ”میں پڑھتا ہوں، میں کہتا ہوں، اعلان کرتا ہوں اَلْحَمْدُ لِلّٰهِ رَبِّ الْعٰلَمِیْنَ..... اب چونکہ ہر کام کی ابتداء بسم اللہ شریف سے ہوتی ہے، اس لئے جب ہم کھانا کھاتے وقت بسم اللہ پڑھتے ہیں تو مفہوم ہوتا ہے ”میں کھاتا ہوں اللہ رحمان و رحیم کے نام کے ساتھ“..... جب مشروبات کے استعمال پر بسم اللہ پڑھی جاتی ہے تو مفہوم ہوتا ہے ”پیتا ہوں اللہ رحمان و رحیم کے نام کے ساتھ“..... جب عورتیں بسم اللہ پڑھ کر مختلف کام کرتی ہیں۔ یعنی آٹا گوندھتی ہیں، دودھ بلوتی ہیں، مکھن نکالتی ہیں، روٹیاں پکاتی ہیں، تو ہر مقام پر الگ الگ مفہوم ہوتے ہیں۔ کہ ”آٹا گوندھتی ہوں اللہ رحمان و رحیم کے نام کے ساتھ۔ دودھ بلوتی ہوں اللہ رحمان و رحیم کے نام کے ساتھ، مکھن نکالتی ہوں اللہ رحمان و رحیم کے نام کے ساتھ۔ علیٰ ہذا القیاس

33- جمع القرآن

-33

33.1 جمع قرآن تفاسیر کے آئینے میں

قرآن فہمی کے راستے میں ایک بڑی رکاوٹ یہ عقیدہ بھی ہے جو قرآن کریم کے متعلق مسلمانوں کو وراثتاً ملتا چلا آ رہا ہے کہ جب رسول اکرمؐ کی وفات ہوئی تو قرآن کریم ابھی کتابی شکل میں نہیں آیا تھا۔ بلا ترتیب پر اگندہ صورت میں ہڈیوں، پتوں اور چمڑے کے ٹکڑوں پر لکھی ہوئی کچھ آیتیں کسی صحابیؓ کے پاس تھیں اور کچھ آیتیں کسی کے پاس¹۔ آخر جب جنگ یمامہ میں بہت سے حافظ شہید ہو گئے، تو ابوبکرؓ نے حکم دیا کہ قرآن کو جمع کیا جائے۔

چنانچہ عثمانؓ کو قرآن کریم کے جمع و ترتیب کی خدمت سپرد کی گئی۔ انہوں نے اپنی نگرانی میں یہ کام زیدؓ سے کروایا۔ جنہوں نے انتہائی عرق ریزی کے ساتھ آیت آیت کر کے جمع کیا۔ لیکن جب اس طرح تلاش بسیار کے بعد قرآن کریم جمع ہو گیا تو زیدؓ کا کہنا ہے، کہ دو آیتیں کم تھیں۔ ایک آیت سورہ توبہ کی اور ایک سورہ احزاب کی۔ جو مزید تلاش کے بعد خزیمہ بن ثابت انصاری کے گھر سے ملیں²۔

33.2 قرأت کے اختلافات تفاسیر کی رُو سے

یہ تو ہوئی روایات کی رُو سے جمع القرآن کی صورت! اب اس کی قرأت کی حالت ملاحظہ فرمائیں:-

قرآن کریم کی قرأت کے متعلق یہ تصور دیا گیا ہے کہ رسول اکرمؐ کے

حاشیہ دیکھنے اگلے صفحہ پر

زمانے میں قبیلہ قبیلہ کی قرأت قرآن میں بھی اختلافات موجود تھے۔ چنانچہ جب اپنے دور خلافت میں عثمانؓ، صحیفہٴ حفصہؓ سے نقل کروانے لگے۔ تو زیدؓ بن ثابت، عبداللہؓ بن زبیرؓ، سعیدؓ بن عاص اور عبدالرحمنؓ بن حارث بن ہشام کو حکم دیا تو اُن لوگوں نے اس کو مصاحف میں نقل کیا۔ اور عثمانؓ نے ان تینوں قریشیوں کو کہا کہ جب تم میں اور زیدؓ بن ثابت میں کہیں (قرأت) قرآن میں اختلاف ہو تو اُس کو قریش کی زبان میں لکھو۔ (بخاری شریف مترجم مطبوعہ قرآن محل کراچی جلد دوم صفحہ 990-991)

33.3 اعراب کا اختلاف

محترم مؤدودی صاحب نے ترجمان القرآن جون 1959ء کے صفحہ 45 پر لکھا ہے کہ:- ”جس رسم الخط میں ابتدائی صلعم نے وحی کی کتابت کرائی تھی۔ اور جس میں ابوبکرؓ نے پہلا مصحف مرتب کرایا، اور عثمانؓ نے جس کی نقل بعد میں شائع کرائی اُس کے اندر نہ صرف یہ کہ اعراب نہ تھے۔ بلکہ نقطے بھی نہیں تھے کیونکہ اس وقت یہ علامات ایجاد نہ ہوئی تھیں۔“

آپ نے لکھا ہے کہ اعراب اور نقطے، دورِ بنو امیہ میں حجاج بن یوسف نے لگوائے تھے۔ بالفاظِ دیگر تاثر یہ دیا گیا ہے۔ کہ زمانہ رسالت و خلافت میں ہر قبیلہ

پچھلے صفحہ کا حاشیہ 1 ہمارے اس بیان پر قرآن محل کراچی کی مطبوعہ مترجم بخاری شریف جلد دوم صفحہ 989 سطر 27-28 پر زیدؓ صحابیؓ کی طرف منسوب کردہ یہ الفاظ شاہد ہیں کہ:- ”ابوبکرؓ نے مجھ سے کہا کہ تم ایک جوان آدمی ہو۔ تم کو تم بھی نہیں کر سکتے اور تم رسول اللہ کیلئے وحی لکھتے تھے۔ اس لئے قرآن کو تلاش کر کے جمع کرو۔“

2 اس بیان کی تصدیق مذکورہ بخاری شریف جلد دوم کے صفحہ 990 پر موجود ہے۔ زیدؓ کہتے ہیں:- میں نے قرآن کو کھجور کے پتھوں، پتھر کے ٹکڑوں اور لوگوں کے سینوں سے جمع کرنا شروع کیا۔ یہاں تک کہ سورہ توبہ کی آخری آیت میں نے ابوخرزیمہؓ انصاری کے پاس پائی۔ صفحہ 991 پر زیدؓ ہی کی طرف منسوب کردہ الفاظ ہیں:- میں نے مصاحف کو نقل کرتے وقت سورہ احزاب کی ایک آیت نہ پائی..... ہم نے اُسے تلاش کیا تو وہ آیت مجھے خزیمہؓ بن ثابت انصاری کے پاس ملی۔

اپنی اپنی منشاء کے اعراب اور ان کے نقطے پڑھا کرتا تھا۔ العیاذ باللہ! لیکن سوال پیدا ہوتا ہے کہ جب اعراب اور نقطے، جو قرأت کے اختلافات کو ختم کرنے کا واحد ذریعہ ہیں، عثمانؓ نے ان کے بغیر قرأت کے اُس مشہور و معروف اختلاف، جس کی بنا پر آج بھی ایک فرقہ وضو میں پیروں کو دھوتا ہے اور ایک مسح کرتا ہے، کو قریش کی زبان میں اَرْجُلُکُمْ لکھوایا تھا یا اَرْجُلُکُمْ۔ جبکہ اعراب و نقاط کے بغیر اس لفظ کی شکل یہ ہے ”ارحلکم“۔

المختصر! اقتباسات بالا سے واضح ہوا کہ مروجہ تفاسیر کی رو سے ثابت ہوتا ہے کہ رسول اکرمؐ نے قرآن کریم کو کتابی شکل نہیں دی تھی۔ آپؐ نے اپنے زمانے میں کچھ کتابوں سے وحی کی کتابت کروائی تو تھی۔ لیکن اس کی شکل یہ تھی کہ وہ ہڈیوں، پتوں اور پتھروں پر لکھی ہوئی پراگندہ صورت میں مختلف صحابہؓ کے ہاں پڑی ہوئی تھی۔ جسے عثمانؓ نے زید بن ثابت کے ذریعہ تلاش کروا کر جمع کیا..... لیکن قرآن کریم اس نظریے کا مطلقاً حامل نہیں۔ وہ نہیں مانتا کہ وہ زمانہ رسالت میں ہڈیوں، پتوں اور پتھروں پر لکھا ہوا پراگندہ اور بے ترتیب صورت میں پڑا ہوا تھا۔

33.4 قرآن کہتا ہے کہ وہ زمانہ رسالت میں صحیح کتابی

صورت میں باریک جھلی کے کاغذوں پر سطر وار لکھا ہوا تھا۔

ارشاد باری تعالیٰ ہے:-

وَالطُّورِ ۚ وَكِتٰبٍ مُّسْطُوْرٍ ۚ فِیْ رَقٍ مُّنْشُوْرٍ ۝۱-52/3

(مفہوم) اُس کتاب کی شہادت ہے جو طور پر الواح میں لکھی گئی تھی 7/145= اور اس کتاب کی شہادت ہے جو جھلی کے کشادہ کاغذوں پر سطر وار لکھی ہوئی ہے..... اب بتائیے! قرآن کریم کی اس واضح شہادت کے بعد کیا یہ چیز تسلیم کی جاسکتی ہے کہ نبی اکرمؐ کے زمانے میں قرآن کریم ہڈیوں اور پتوں پر لکھا جاتا تھا اور کیا

ہڈیوں یا پتھوں کے بھرے ہوئے ٹوکڑے یا بوری کو کتاب کہا جاسکتا ہے؟

33.5 قرآن کریم کو خود رسول اکرمؐ اپنے دست مبارک سے لکھا کرتے تھے۔

ارشاد باری ہے:-

وَمَا كُنْتُمْ تَلُوتُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَارْتَابَ الْمُبْطِلُونَ 29/48

(مفہوم) اے رسولؐ! آپ اس کتاب قرآن کریم کے نزول سے پہلے نہ کسی کتاب کو پڑھا کرتے تھے اور نہ کسی کتاب کو اپنے داہنے ہاتھ سے لکھا کرتے تھے۔
غور فرمائیے گا! کہ اس آیت مجیدہ میں آپ کے متعلق عدم تلاوت اور عدم کتابت دونوں چیزوں کا تصور معطوف معطوف علیہ کی صورت میں نزول قرآن سے پہلے کے متعلق دیا گیا ہے، جس سے بالصراحت ثابت ہوا کہ رسول اکرمؐ اس کتاب قرآن کریم کے نزول کے بعد اس کو پڑھا بھی کرتے تھے اور داہنے ہاتھ سے لکھا بھی کرتے تھے۔

33.6 قرآن کریم کا نسخہ امام:-

اور رسولؐ کے اپنے دست مبارک کا لکھا ہوا قرآن کریم ہی، وہ نسخہ امام تھا جو ہر وقت آپ کے پاس موجود رہتا تھا، اور جس کی طرف اشارہ کر کے رسولؐ ارشاد فرمایا کرتے تھے:- وَأَوْحَىٰ إِلَيَّ هَذَا الْقُرْآنُ 6/19۔

قرآن وحی کیا گیا ہے۔



یہ اور میری طرف

غور فرمائیے گا! کہ ہذا اسم اشارہ قریب ہے جو موجود شے کے لئے آتا ہے۔ اگر قرآن کریم کتابی شکل میں موجود نہ ہوتا تو ہذا القرآن کے الفاظ کبھی نہ

آتے۔ کیونکہ جب آپ یہ فرمایا کرتے تھے کہ میری طرف یہ قرآن وحی کیا گیا ہے۔ تو اگر قرآن کریم کا مکتوب نسخہ کتابی شکل میں آپ کے پاس موجود نہیں تھا تو مخاطب کہہ سکتے تھے کہ بتائیے گا وہ کونسا قرآن ہے جو آپ پر نازل ہوا ہے۔ تو اُس وقت آپ کا یہ جواب انتہائی مضحکہ خیز ہوتا، اگر آپ ہڈیوں پتوں کے ٹوکڑے کی طرف اشارہ فرماتے کہ

میری طرف  وحی کیا گیا ہے۔

33.7 قرآن کریم کے متعدد نسخے اس نسخہ امام سے روزانہ آپ کی نگرانی میں نقل ہوا کرتے تھے:-

قرآن کریم کی روزانہ کتابت کے متعلق اللہ تعالیٰ نے خود مخالفین رسول صلی اللہ علیہ وسلم کی شہادت پیش کی ہے:-

وَقَالُوا آسَاطِيرُ الْأَوَّلِينَ اكْتَتَبَهَا فَهِيَ تُمْلَى عَلَيْهِ بُكْرَةً وَأَصِيلًا 25/5 (مفہوم) اور مخالفین رسول کہتے ہیں کہ یہ قرآن پرانے لوگوں کی کہانیاں ہیں۔ جنہیں محمدؐ نے دل سے گھڑ کر خود لکھ لیا ہے۔ اور پھر یہ اس کی نگرانی میں صبح شام (یعنی روزانہ بدستور) املا کرایا جاتا ہے۔

اس آیت مجیدہ میں رسول اکرمؐ کے متعلق مصدر اِكْتَتَبَ کی خبر دی گئی ہے۔ عربی دان حضرات خوب جانتے ہیں، کہ اِكْتَتَبَ کا معنی ہے اپنے دل سے گھڑ کر اپنے ہاتھ سے لکھنا..... یہ ہے رسولؐ کے نسخہ امام کے متعلق قرآنی شہادت کہ اُسے تو آپ اپنے دست مبارک سے لکھا کرتے تھے۔ اور اسکے بعد اس نسخہ سے روزانہ آپ کی نگرانی میں املاء کرائی جاتی تھی¹۔ املا کا قاعدہ یہ ہے کہ ایک شخص بولتا جاتا تھا، اور بہت

سے لکھنے والے لکھتے جاتے تھے۔ نیز تُمْلٰی عَلَیْہِ کے الفاظ سے بالوضاحت ثابت ہے کہ یہ املاء کا کام رسول اکرمؐ کی نگرانی میں کیا جاتا تھا۔ یعنی املاء کئے ہوئے نسخوں کی تحریر کو آپؐ خود ملاحظہ فرما کر انکی تصحیح فرمایا کرتے تھے¹۔

المختصر! قرآن کریم کی اپنی شہادت کے مطابق وحی کی کتابت کا کام اس طرح ہوا کرتا تھا کہ جس قدر وحی نازل ہوتی، اُسے رسول اکرمؐ خود دست مبارک سے نسخہ امام میں لکھا کرتے تھے۔ اور اس کے بعد اُس نسخہ امام سے قرآن کریم کے متعدد نسخوں کی روزانہ املاء جاری رہتی تھی۔ اس طرح خود رسول اکرمؐ کی زندگی ہی میں آپؐ کے امام نسخے کے علاوہ متعدد مزید نسخے تیار ہو چکے تھے۔ جنہیں آپؐ نے اپنی سلطنت کے جملہ مراکز کے علاوہ بیرون سلطنت بھی بہت سے نسخے بھیج کر ”يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ 7/158 کے مقدس اعلان کی عملی تصدیق فرما کر ثابت کر دیا تھا کہ لوگو! میں پوری نوع انسانی کی طرف رسولؐ ہو کر آیا ہوں۔“

33.8۔ آپؐ خود بھی حافظ قرآن تھے اور آپؐ نے متعدد

مزید حافظ قرآن بنائے بھی تھے

رسول اکرمؐ کے حافظے کی یہ کیفیت تھی کہ نزول وحی کے ساتھ ہی قرآن کریم آپؐ کو حفظ ہو جاتا تھا۔ جیسا کہ ارشاد باری ہے:- سَنُقْرِئُكَ فَلَا تَنْسَى ۝ 87/6 یقیناً ہم ہی آپؐ کو پڑھاتے ہیں پھر آپؐ ہر گز نہیں بھولتے۔ اس آیت

پچھلے صفحہ کا حاشیہ 1 اسی املا کی شہادت سورہ قلم میں موجود ہے:- نَ وَالْقَلَمِ وَمَا يَسْطُرُونَ ۝ 68/1 اے نبی! قلم اور قرآن کی شہادت ہے جسے کا تب سطر وار لکھتے ہیں۔

موجودہ صفحہ کا حاشیہ 1 روایات کا کہنا ہے کہ رسول سلام علیہ ان پڑھ یعنی معاذ اللہ معاذ اللہ جاہل تھے لکھنا پڑھنا نہیں جانتے تھے۔ حالانکہ 3-4/96 میں رسولؐ ہی کو مخاطب کر کے کہا گیا ہے اِقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ اے رسولؐ! پڑھیے گا۔ حقیقت یہ ہے کہ آپؐ کا رب اکرم وہ ہے جس نے (آپؐ کو) قلم کے ساتھ تعلیم دی ہے۔ اب ظاہر ہے قلم کے ساتھ لکھنا ہی سکھایا جاتا ہے۔ قلم کے ساتھ گھڑ دوڑ یا تیر اندازی نہیں سکھائی جاتی۔

مجیدہ کی شہادت کے مطابق آپؐ خود بھی حافظ قرآن تھے۔ اور مزید مومن حفاظ کی خبر آیت ذیل میں دی گئی ہے:-

بَلْ هُوَ آيَاتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ ط 29/49

(مفہوم) یہ قرآن کریم جو واضح آیات مجیدہ پر مشتمل ہے، اُن مومنوں کے صدور مبارک میں موجود و محفوظ ہے جنہیں علم (قرآن کریم) دیا گیا ہے¹۔ پس آیات بالا سے ثابت ہوا کہ رسول اکرمؐ نے قرآن کریم کو کتابی شکل میں محفوظ کر دیا تھا۔ اس کے خود بھی حافظ تھے اور صحابہؓ کی اکثریت کو بھی حافظ قرآن بنادیا تھا۔

فلہذا ترجمہ و تفسیر زیر نظر میں اس قرآنی مسئلہ کو بھی سامنے رکھا گیا ہے کہ قرآن کریم زمانہ رسالت ہی میں موجودہ کتابی شکل میں محفوظ تھا۔ اس کا متن، اعراب، نقطے، وقفے اور ترتیب سب کچھ وہی ہے جو رسول اکرمؐ کے دست مبارک کے لکھے ہوئے قرآن کریم کے نسخہٴ امام کی تھی۔ اور جو خود رسول اکرمؐ اور کثیر صحابہؓ کے صدور پر نور میں موجود تھا۔

33.9 ترتیب قرآن کریم۔

مروجہ تفسیر کا کہنا ہے کہ قرآن کریم کی موجودہ ترتیب عثمانؓ کی دی ہوئی ہے، لیکن قرآن کریم اس نظریے کو بھی قبول نہیں کرتا۔ سابقہ صفحات میں آیات قرآنی کی رو سے ثابت کیا جا چکا ہے کہ قرآن کریم کو خود رسول اکرمؐ، اس کے نزول کے ساتھ ساتھ ہی کتابی شکل میں لکھ لیا کرتے تھے، تو اس طرح عثمانؓ کے متعلق قرآن کریم کے جمع کرنے کا نظریہ ہی سرے سے غلط ہے۔ کیونکہ رسولؐ نے قرآن کریم کو ایک سیکنڈ کے لئے بھی پراگندہ صورت میں نہیں چھوڑا تھا۔ تو اس طرح جب قرآن

1 زمانہ رسالت کے سارے مومن اولین اُوْتُوا العلم تھے۔ لیکن سب کے سب حافظ قرآن نہیں تھے۔ ان کے لئے بلا استثنیٰ جمع کا صیغہ آنا، صحابہ کرامؓ میں حفاظ کی اکثریت کی خبر دیتا ہے۔

کریم مُنشر اور پراگندہ تھا ہی نہیں تو عثمانؓ یا کسی اور صحابیؓ کے جمع کرنے کا تصور تک ختم ہو جاتا ہے۔

تو اب جبکہ ثابت ہو چکا کہ اسے خود رسول اکرمؐ نے کتابی صورت دی تھی۔ تو اس کے بعد یہ سوال سامنے آتا ہے کہ آپؐ نے اسے کس ترتیب کے ساتھ لکھا تھا؟ اس کا جواب بھی نہایت آسان ہے کہ آپؐ نے اسے بالکل اُسی ترتیب سے لکھا تھا۔ جس ترتیب کے ساتھ خود آپؐ کے صدرِ مبارک میں محفوظ تھا اور جس ترتیب سے آپؐ نے صحابہؓ کے کثیر العدد احفاظ کو حفظ کروا رکھا تھا۔

یاد رہے کہ ترتیب کے بغیر کسی چھوٹی سی کتاب کو بھی حفظ نہیں کیا جاسکتا۔ چہ جائیکہ مروجہ تفاسیر کا دیا ہوا یہ تصور قبول کر لیا جائے کہ قرآن کریم رسول اکرمؐ اور کثیر العدد اصحابہؓ کو حفظ بھی تھا، اور بے ترتیب بھی تھا۔ العجب ثم العجب!

33.10 حفظ و ترتیب کا چولی دامن کا ساتھ ہے۔

جس حالت میں یہ امر مسلم ہے کہ ترتیب کے بغیر حفظ ممکن نہیں۔ اور یہ امر بھی مسلم ہے کہ رسول اکرمؐ اور متعدد صحابہؓ حافظ بھی تھے۔ تو بالضراحت ثابت ہو چکا کہ قرآن کریم کی ترتیب اس کے اولین حافظ خود رسول اکرمؐ کے صدرِ مبارک میں بصورتِ حفظ موجود تھی۔ اُسی ترتیب کو آپؐ نے کتابی صورت میں بشکلِ مشہود لکھ کر محفوظ کیا۔ (رسولؐ کے صدرِ مبارک میں قرآن کی ترتیب کس نے دی تھی)۔ اس کا جواب عنوان 33/11 میں ملاحظہ فرمائیں۔ قرآن کریم، آپؐ کی لکھی ہوئی کتاب ہے۔ جس میں کوئی بڑے سے بڑا دشمن قرآن بھی زیرِ برتک میں تغیر و تبدل نہیں کر سکا۔ کیونکہ اس کی حفاظت کا ذمہ خود اللہ تعالیٰ نے لے رکھا ہے:-

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ 15/9

تحفظ ناموس رسالت و صحابہؓ

روایات کا دیا ہوا یہ تصور کہ رسول مقبول نے اپنی زندگی میں قرآن کریم کو مرتب نہیں فرمایا تھا، بلکہ اسے آیت آیت کی صورت میں پراگندہ حالت میں چھوڑ گئے تھے، ناموس رسالت کو بہت بری طرح داغدار کرتا ہے۔ کہ آپ کو جو ضابطہ حیات قیامت تک کی پوری نوع انسانی کے لئے دیا گیا تھا، آپ اُس ضابطے کو اس پراگندہ حالت میں چھوڑ گئے۔ کہ معاذ اللہ! اُسے آپ کے بعد صحابہ رضی اللہ عنہم کو مرتب کرنا پڑا۔ اور اس کے بعد پھر اس نظریہ کی بدولت ناموس صحابہؓ بھی محفوظ نہیں کیونکہ بقول روایات انہوں نے قرآن کریم کو اس طرح الٹ پلٹ کر رکھ دیا کہ جو آیت سب سے پہلے نازل ہوئی تھی اُسے تیسویں پارہ میں رکھا اور جو سب سے اخیر پر اتری تھی، اُسے کتاب کے ابتدائی حصے میں رکھا۔ یا پھر معاذ اللہ معاذ اللہ نہ اعراب نہ نقطے، یعنی صحابہ رضی اللہ عنہم کے مرتب کردہ نسخہ ہائے قرآن کریم کے الفاظ پر نہ صرف یہ کہ زیریں زبریں نہیں تھیں بلکہ نقطے بھی نہیں تھے۔ دوسری طرف بخاری شریف میں مذکور ہے کہ رسول سلام علیہ کا ارشاد ہے کہ قرآن کریم سات قرأتوں میں نازل ہوا ہے یعنی اس کی سات قسم کی زیریں زبریں نازل ہوئی تھیں۔ العیاذ باللہ!

33.11 قرآن کریم کی ابتداء کہاں سے ہوئی؟

روایات کا کہنا ہے کہ سب سے پہلے سورہ علق کی ابتدائی آیات کریمات کا نزول ہوا تھا۔ چنانچہ بخاری شریف مطبوعہ قرآن محل کراچی جلد اول کی کتاب الوحی صفحہ نمبر 81 پر حارث بن ہشام کی روایت درج ہے کہ انہوں نے ”رسول اللہ ﷺ سے دریافت کیا کہ آپ کے پاس وحی کس طرح آتی ہے۔ تو رسول اللہ نے فرمایا کہ کبھی میرے پاس گھنٹے کی آواز کی طرح آتی ہے¹۔ اور وہ مجھ پر بہت سخت ہوتی ہے²۔ اور جب میں اُسے یاد کر لیتا ہوں³ جو اُس نے کہا تو وہ حالت مجھ سے دُور ہو جاتی ہے.....

عائشہؓ نے بیان کیا کہ میں نے سخت سردی کے دنوں میں آپؐ پر وحی نازل ہوتے ہوئے دیکھا۔ پھر جب وحی موقوف ہو جاتی تو آپؐ کی پیشانی سے پسینہ بہنے لگتا⁴۔

آگے بڑھنے سے پہلے روایتِ بالا پر قرآنِ کریم کی روشنی میں غور فرمائیں:-

1 2/97 میں ارشاد ہوا ہے:- **فَإِنَّهُ نَزَّلَهُ عَلَى قَلْبِكَ** = پس بلاشبہ (جبریل ایک مخصوص ملک جو انبیاءِ سلامؑ علیہم پر صحفِ ربانی پہنچانے کے لئے مقرر کیا گیا تھا) قرآنِ کریم کو آپؐ کے قلبِ اطہر پر نازل کرتا تھا، لیکن گھٹنے کی آواز کانوں سے سنی جاسکتی ہے قلب سے نہیں۔ فلہذا وحیِ الہی کے گھٹنے اور گھڑیال کی صورت میں نازل ہونے کا تصور قرآنِ کریم کے خلاف ہے۔

2 دوسرے نمبر پر سورہ طہ میں ارشاد ہوا ہے:- **مَا أَنزَلْنَا عَلَيْكَ الْقُرْآنَ لِتَشْقَىٰ** 20/2 = ہم نے آپؐ پر قرآن اس لئے نازل نہیں کیا کہ آپؐ تکلیف یا سختی میں پڑ جائیں۔ فلہذا آپؐ کیلئے، نزولِ وحی کا، موجب تکلیف اور سختی ہونا بھی قرآنِ کریم کے خلاف ہے۔

3 تیسرے نمبر پر اللہ تعالیٰ نے ارشاد فرمایا ہے:- **سَنُقَرِّبُكَ فَلَا تَنْسَىٰ** 87/6 = بے شک ہم آپؐ کو پڑھاتے ہیں پھر آپؐ بھولتے نہیں۔ اس آیت مجیدہ کی رو سے رسولِ کریمؐ وحی نازل ہوتے ہی حافظ ہو جایا کرتے تھے۔ فلہذا آپؐ کیلئے قرآنِ کریم کو حفظ کرنے کی تکلیف و مشقت کے نظریہ کا بھی قرآنِ کریم حامل نہیں۔

4 چوتھے نمبر پر وحی کے وقت زور سردی کے دنوں میں پسینہ آ جانے کا تصور بھی 20/2 کے خلاف ہے۔ جس میں کہا گیا ہے کہ ہم نے قرآنِ کریم کو اس لئے نازل نہیں کیا کہ آپؐ کیلئے موجب تکلیف ہو۔ حالانکہ ظاہر ہے کہ زور سردیوں میں پسینہ معمولی مشقت میں نہیں آتا بلکہ انتہائی جاگہ مشقت کے بعد ہی آتا ہے۔ اب آگے بڑھیے:-

عائشہؓ ہی کی روایت سے صفحہ نمبر 82 پر منقول ہے کہ:- سب سے پہلی وحی

جو رسول اللہ پر اترتی شروع ہوئی وہ اچھے خواب تھے، جو بحالت نیند آپ دیکھتے تھے۔ چنانچہ جب بھی آپ خواب دیکھتے تو صبح کی روشنی میں ظاہر ہو جاتا۔ پھر تنہائی سے آپ کو محبت ہونے لگی¹۔ اور غارِ حرا میں تنہا رہنے لگے²۔ اور قبل اس کے گھر والوں کے پاس آنے کا شوق ہو۔ وہاں تخت کیا کرتے اور تخت سے مُراد ہے کئی راتیں عبادت کرنی۔ اور اس کے لئے توشہ لیتے۔ یہاں تک کہ جب وہ غارِ حرا میں تھے، حق آیا۔ چنانچہ اُن کے پاس فرشتہ آیا اور کہا پڑھ۔ آپ نے فرمایا کہ میں نے کہا کہ میں پڑھا ہوا نہیں ہوں³۔ آپ بیان کرتے ہیں کہ مجھے فرشتے نے پکڑا۔ اور مجھے زور سے دبایا۔ یہاں تک کہ مجھے تکلیف محسوس ہوئی۔ پھر مجھ کو چھوڑ دیا، اور کہا پڑھ۔ میں نے کہا پڑھا ہوا نہیں ہوں۔ پھر دوسری بار مجھے پکڑا اور زور سے دبایا۔ یہاں تک کہ میری طاقت جواب دینے لگی۔ پھر مجھے چھوڑا، اور کہا پڑھ۔ میں نے کہا میں پڑھا ہوا نہیں ہوں۔ آپ فرماتے ہیں پھر تیسری بار پکڑ کر مجھے زور سے دبایا۔ پھر چھوڑ دیا، اور کہا پڑھ اپنے رب کے نام سے جس نے انسان کو بستہ خون سے پیدا کیا۔ پڑھ اور تیرا رب سب سے بزرگ ہے۔ رسول اللہ ﷺ نے اس کو دہرایا۔ اس حال میں کہ آپ کا دل کانپ رہا تھا۔ چنانچہ خدیجہ بنت خویلد کے پاس آئے۔ اور فرمایا کہ مجھے کمل اُڑھا دو۔ مجھے کمل اُڑھا دو۔ تو لوگوں نے کمل اُڑھا دیا۔ یہاں تک کہ آپ کا ڈر جاتا رہا۔ خدیجہ سے سارا واقعہ بیان کیا۔ کہ مجھے اپنی جان کا ڈر ہے۔ خدیجہ نے کہا کہ ہرگز نہیں۔ اللہ کی قسم اللہ تعالیٰ آپ کو کبھی بھی رُسوا نہیں کرے گا۔ آپ تو صلہ رحمی کرتے ہیں۔ ناتوانوں کا بوجھ اپنے اوپر لیتے ہیں۔ محتاجوں کے لئے کماتے ہیں۔ مہمان کی مہمان نوازی کرتے ہیں اور حق کی راہ میں مصیبتیں اُٹھاتے ہیں۔ پھر خدیجہ آپ کو لے کر ورقہ بن نوفل بن اسد بن عبد العزیٰ کے پاس لے گئیں۔ جو خدیجہ کے چچا زاد بھائی تھے..... الخ

1، 2 اس روایت سے غارِ حرا میں خلوت گزینی کا نظریہ آپ کی طرف

رہبانیت پسندی کا انتساب کرتا ہے۔ جو آپ پر بہتان محض ہے۔ کیونکہ آپ کی قبل نبوت کی زندگی کے متعلق سورہ نجم میں بتایا گیا ہے: -مَاصِلٌ صَاحِبُكُمْ وَمَا غَوَىٰ 53/2= لوگو! آپ کا ساتھی نہ گمراہ ہوا ہے نہ بہک گیا ہے۔ اس آیت سے ثابت ہوتا ہے کہ آپ نوع انسانی کے دکھ سکھ کے ساتھی تھے اور یہ ساتھ کج تنہائی میں بیٹھنے کا نام نہیں۔ معاشرہ کے دکھیا انسانوں کی خدمت کرنے کا نام ہے۔ آپ کی صحیح تعریف تو روایت بالا کے الفاظ میں بھی موجود ہے کہ آپ کج تنہائی میں رہبانیت کے عامل نہیں تھے۔ بلکہ صلہ رحمی فرماتے تھے، ناتوانوں کے بوجھ اٹھاتے تھے، محتاجوں کے لئے کماتے، اور مہمانوں کی مہمان نوازی فرماتے تھے۔ اور ظاہر ہے کہ یہ اعمال کسی کج تنہائی میں سرانجام نہیں دیئے جاسکتے، بلکہ معاشرہ میں ناتوانوں اور محتاجوں کی شانہ روز خدمت کرنے سے انجام پذیر ہوتے ہیں۔

33.12: قرآن کریم، قیامت تک کی پوری نوع انسانی کے

لئے مکمل ہدایت نامہ ہے

﴿ أَفَعِیْرَ اللّٰہِ اَبْتَغِیْ حَکْمًا وَهُوَ الَّذِیْۤ اَنْزَلَ اِلَیْکُمُ الْکِتٰبَ مُفَصَّلًا 6/114= اے رسولؐ کہہ دیجئے گا! کیا میں اللہ کے سوا کوئی اور حاکم تلاش کروں حالانکہ اُس نے اپنا حکم نامہ تمہاری طرف ایک مفصل کتاب کی صورت میں نازل کر دیا ہے۔

﴿ وَنَزَّلْنَا عَلَیْکَ الْکِتٰبَ تَبٰیۤنًا لِّکُلِّ شَیْءٍ وَهُدًى وَ رَحْمَةً وَ بُشْرٰی لِّلْمُسْلِمِیْنَ 16/89= اے رسولؐ! ہم نے آپ پر اپنی کتاب نازل فرمائی ہے جو ہر چیز کو کھول کھول کر بیان کرنے والی ہے اور فرمانبرداروں کیلئے ہدایت، رحمت اور بشارت ہے۔

﴿ اَوَلَمْ یَکْفِہُمْ اَنَّاۤ اَنْزَلْنَا عَلَیْکَ الْکِتٰبَ یُتْلٰی عَلَیْہُمْ ط اِنَّ فِی

ذَلِكَ لَرَحْمَةٍ وَ ذِكْرَى لِقَوْمٍ يُؤْمِنُونَ 29/51 = اور اے رسول! کیا لوگوں کے لئے یہ کافی نہیں کہ ہم نے آپ پر اپنی کتاب نازل کر دی ہے، جو ان پر پڑھی جاتی ہے۔ بیشک اس میں ماننے والوں کے لئے رحمت اور نصیحت موجود ہے۔

آیات بالا میں صراحتاً بتا دیا گیا ہے کہ قرآن کریم مکمل، مفصل، بتیان، ہدایت، رحمت، بشارت، نصیحت اور کافی ہونے کے ساتھ ساتھ قیامت تک کے لوگوں کے لئے ضابطہ حیات بھی یہی ہے۔ جب تک آپ بنفس نفیس زندہ رہے، لوگوں کو صرف اس قرآن کے ساتھ ہی ان کے فرائض منصبی سے آگاہ کرتے رہے۔ اور آپ کے بعد ہر اس مبلغ پر اس قرآن ہی کے ساتھ لوگوں کو ان کے فرائض سے آگاہ کرنا فرض ٹھہرایا گیا ہے، جس تک یہ پہنچتا رہے۔ اب چونکہ اس کی حفاظت کو خود اللہ تعالیٰ نے اپنے ذمہ لے رکھا ہے: - اِنَّا نَحْنُ نَزَّلْنَا الذِّكْرَ وَ اِنَّا لَهُ لَحَافِظُونَ 15/9 - اس لئے یہ امر ممکن ہی نہیں کہ اللہ تعالیٰ کی حفاظت میں قرآن کریم، مرور زمانہ کے ہاتھوں ضائع یا گم ہو جائے۔ پس ظاہر ہے کہ یہ قیامت تک کے لئے اسی طرح محفوظ رہے گا جس طرح چودہ سو سال سے آج تک محفوظ ہے کہ مخالف قوئیں اس کی زیر برتک کو نہ ضائع کر سکی ہیں، اور نہ ان میں کوئی معمولی سی تبدیلی ہی لاسکی ہیں۔

باقی انبیاء اپنی اپنی قوم کی طرف مبعوث کئے گئے تھے لیکن

صاحب قرآن کو پوری نوع انسانی کی طرف بھیجا گیا تھا

❖ لَقَدْ اَرْسَلْنَا نُوحًا اِلٰی قَوْمِهٖ 7/59 - بلاشبہ نوع کو اس کی قوم کی طرف (رسول بنا کر) بھیجا۔

❖ وَ اِلٰی ثَمُوْدَ اٰخَاهُمْ صَالِحًا 7/73 - اور قوم ثمود کی طرف ان کے بھائی صالح کو بھیجا۔

﴿وَالِی مَدَیْنَ اَحَاهُمْ شُعَیْبًا 7/85۔ اور مدین کی طرف اُن کے بھائی شعیبؑ کو بھیجا۔﴾

﴿ثُمَّ بَعَثْنَا مِنْهُ بَعْدَهُمْ مُوسٰی بِالْبَیِّنَاتِ اِلٰی فِرْعَوْنَ وَ مَلَائِہٖ 7/103۔ پھر اُن کے بعد ہم نے موسیٰؑ کو اپنی آیتوں کے ساتھ فرعون اور اُس کے سرداروں کی طرف مبعوث فرمایا۔﴾

﴿وَ اِذْ قَالَ عِیْسٰی ابْنُ مَرْیَمَ یٰبَنۡیَ اِسْرَآءِیْلَ اِنِّیْ رَسُوْلُ اللّٰهِ اِلَیْکُمْ 61/6۔ اور وہ وقت قابل ذکر ہے، جب مریمؑ کے بیٹے عیسیٰؑ نے بنی اسرائیل کو کہا کہ میں تمہاری طرف اللہ کا رسول ہو کر آیا ہوں۔﴾

آیات بالا میں متعدد دانیاء سلام علیہم کے اسماء گرامی بیان کر کے واضح کیا گیا ہے کہ وہ اپنی اپنی قوم کی طرف بھیجے گئے تھے۔ لیکن آپؐ کے متعلق خود ارشاد باری ہے:-
﴿قُلْ یٰۤاَیُّهَا النَّاسُ اِنِّیْ رَسُوْلُ اللّٰهِ اِلَیْکُمْ جَمِیْعًا 7/158۔ اے رسول! کہہ دیجئے گا کہ اے نوع انسانی! میں تم سب کی طرف اللہ کا رسول بنا کر بھیجا گیا ہوں۔﴾

اس آیت مجیدہ سے بالصراحت ثابت ہے کہ رسول سلام علیہ پوری نوع انسانی کے رسول تھے۔ تو اس طرح جو کتاب آپؐ کو دی گئی تھی۔ یعنی جس کتاب کے آپؐ رسول تھے اور جس کتاب کا بلاغ آپؐ کا فریضہ رسالت تھا، وہ کتاب خود پوری نوع انسانی کے لئے اللہ تعالیٰ کا نازل کردہ ہدایت نامہ اور مکمل ضابطہ حیات ہے۔

33.13 آپؐ خاتم النبیین تھے آپ کے بعد اور کوئی نبی نہیں

آئے گا۔ نہ نیا نہ پرانا

اب چونکہ قرآن کریم قیامت تک کی نوع انسانی کے لئے مکمل ضابطہ حیات، اور کامل و اکمل ہدایت نامہ ہے۔ نیز چونکہ رسول مقبول قیامت تک کی نوع

انسانی کے لئے رسولؐ تھے، اس لئے اللہ تعالیٰ نے قرآن کریم کی حفاظت اپنے ذمہ لے کر 15/9، آئندہ کے لئے نبیوں کا سلسلہ بند کر دیا ہے:-

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۚ ﴾ 33/40 - محمدؐ تمہارے مردوں میں سے کسی کے باپ نہیں اور لیکن (وہ اس جہت سے پوری امت کے دینی باپ ہیں کہ) وہ اللہ کے رسولؐ اور نبیوں کو ختم کرنے والے ہیں..... اس آیت مجیدہ کی رو سے ثابت ہے کہ آپ کے بعد آپ کی کتاب کو قیامت تک کے لئے محفوظ کر کے نبیوں کی آمد کا سلسلہ ختم کر دیا گیا ہے۔ پس اب کوئی بھی نبی نہیں آئے گا۔ نیا اس لئے نہیں کہ ضابطہ الہی میں اس سلسلہ کو بند کر دیا گیا ہے اور پرانا اس لئے نہیں، کہ پرانے نبیوں میں سے نہ کوئی زندہ ہے نہ آئے گا۔ سب وفات پا چکے ہیں:-

﴿ وَمَا مُحَمَّدٌ إِلَّا رَسُولٌ ۚ قَدْ خَلَتْ مِنْ قَبْلِهِ الرُّسُلُ ۚ ﴾ 3/144 = نہیں ہیں محمدؐ اگر آپ ایک رسولؐ ہیں۔ آپ سے پہلے سب رسولؐ گزر چکے ہیں۔

﴿ مَا الْمَسِيحُ ابْنُ مَرْيَمَ إِلَّا رَسُولٌ ۚ قَدْ خَلَتْ مِنْ قَبْلِهِ الرُّسُلُ ۚ ﴾ 5/75 = نہیں ہیں مریم کے بیٹے مسیحؑ مگر ایک رسولؐ۔ آپ سے پہلے سب رسولؐ گزر چکے ہیں۔

ان آیاتِ کریمات کے تقابل سے ثابت ہوتا ہے کہ جس طرح مسیحؑ سلام علیہ سے پہلے جملہ رسولوں کے متعلق کہا گیا ہے۔ قَدْ خَلَتْ مِنْ قَبْلِهِ الرُّسُلُ = اسی طرح نبی اکرم سلام علیہ کے متعلق ارشاد ہوا قَدْ خَلَتْ مِنْ قَبْلِهِ الرُّسُلُ..... تو اب جس طرح قَدْ خَلَتْ کی الہی خبر کے مطابق سیدنا مسیحؑ سے پہلے رسولوں میں سے کوئی زندہ نہیں، اُسی طرح محمدؐ سے پہلے رسولوں میں سے بھی بمعہ مسیحؑ سلام علیہ نہ کوئی زندہ ہے اور نہ کوئی آئے گا۔ سیدنا مسیحؑ کے متعلق روایات کی یہ خبر کہ آپ دوسرے یا چوتھے آسمان پر زندہ ہیں اور نازل ہوں گے، آیاتِ بالا کے خلاف ہے۔

33.14 محمدؐ ہدایت کے متلاشی تھے، قرآن کریم، معاشرہ

کے دکھوں کا مداوا ہے۔

سورہ الضحیٰ میں ارشاد ہوا ہے:-

﴿وَوَجَدَكَ ضَالًّا فَهَدَىٰ ۖ﴾ 93/7= اور اللہ تعالیٰ نے آپ کو تلاشی
 ہدایت میں سرگرداں پایا، پس آپ کی ہدایت فرمائی۔ اس آیت کی تفسیر کے لئے زمانہ
 رسالت سے ماقبل زمانہ جہالت کو نگاہوں کے سامنے لائیے۔ جب ہر طرف ظلم و
 استبداد کے اندھیروں نے پوری کائنات کو یکسر تاریک کر رکھا تھا۔ جب زیر دست
 انسان بالادستیوں کے ظلم و ستم کی چٹکی میں شبانہ روز پس رہے تھے اور کوئی دل ان کی
 بے پناہ مظلومیت کے لئے پیچھا نہ تھا۔ بے گناہ چھوٹی بچیوں کو گرٹھا کھود کر زندہ دبا دیا
 جاتا۔ لیکن کوئی آنکھ ان ناکردہ گناہ مظلوموں کے لئے ایک آنسو تک نہیں بہاتی تھی۔
 نہ سفر محفوظ تھے نہ حضر مامون۔ نہ عزت محفوظ تھی نہ عصمت مصون۔ پوری دنیا کی
 زیر دست انسانیت بالادستوں کی زرخیز ملکیت بنی ہوئی تھی۔ نوع انسانی کی خرید و
 فروخت کے لئے سربازار منڈیاں لگائی جاتی تھیں۔ اور اس افضل ترین نوع کے مرد
 عورتیں، بھیڑ بکری کی طرح دن دیہاڑے بکا کرتے تھے۔ ہر خریدار منڈی کی اس
 جنس مرد و عورت کو خریدنے سے پہلے اس طرح کھینچ داب اور مسل دھسل کر پرکھتا ہوا
 پایا جاتا، جس طرح بھیڑ بکری کے ایک ایک عضو کے متعلق تسلی کی جاتی ہے۔ عورت کا
 معاشرہ میں کوئی مقام ہی نہ تھا۔ متونی کے مال متروکہ کی طرح عورت کو بھی وراثت کا
 مال ہی سمجھا جاتا تھا۔ جنسی بے راہ روی کی یہ حالت کہ لونڈیاں آپس میں چند دنوں
 کے لئے عاریتہ بھی لی دی جایا کرتی تھیں۔

﴿اس انتہائی ظلم و ظلمت کے زمانے میں ایک فرد محترم پیدا ہوئے جن کا
 خاندانی نام رکھا گیا تھا احمد 61/6﴾

لیکن یہ احمدؑ (اللہ کی بے حد تعریف کرنے والا) اس بے پناہ ظلم و تارکی کے زمانے میں گونا گوں خوبیوں، صداقتوں اور راستبازیوں کی بدولت تھوڑے ہی عرصے میں محمدؐ ہو گیا (حمد در حمد کیا ہوا) ہر چہ ہر طرف سے اس مردِ کامل کی تعریفوں کے پل بندھ گئے اور حالت یہ ہو گئی کہ آپ کو، اُس بدترین معاشرہ میں بے اختیار محمدؐ کے پیارے نام سے پکارا جانے لگا۔ (تعریفوں میں دبا ہوا) حالت یہ تھی کہ معاشرہ کے ہر گوشے میں آپ کی تعریفیں ہو رہی ہیں۔ ہر مقام پر آپ کی عزت کی جاتی ہے۔ ہر معاملے میں آپ کو حاکم و منصف مانا جاتا ہے۔ صادق و امین کے بہترین القاب آپ کے لئے مختص کر دیئے گئے ہیں۔ لیکن آپ خوش نہیں تھے یعنی آپ ان گونا گوں سعادتوں کے باوجود غمگین رہتے تھے۔

کیوں؟..... اس لئے کہ آپ صرف اپنے لئے عزت و وقار کے متمنی نہیں تھے۔ بلکہ پوری نوعِ انسانی کو بالکل مساوی انداز میں باعزت و باوقار دیکھنا چاہتے تھے۔ آپ دُکھی انسانیت کے مداوا کے طلبگار تھے۔ آپ نوعِ انسانی کے اُن افراد کو، جو منڈی کی جنس بن کر سر بازار بکا کرتے تھے، اُن کا اصلی مقام دلانا چاہتے تھے۔ صنفِ نازک کے کھوئے ہوئے وقار کی واپسی کے متمنی تھے۔ زندہ دبائی جانے والی لڑکیوں کو جینے کا حق دلانے کے لئے مغموم و مضطرب رہتے تھے۔ مزدور کے گاڑھے پسینے کی کمائی پر سے سرمایہ دار کا غاصبانہ حق زائل کر کے مزدور اور اس کے بے گناہ بچوں کے لبوں کو بھی تبسم آشنادیکھنے کے طلبگار تھے۔ اعلیٰ و ادنیٰ، عربی و عجمی، قریشی و غیر قریشی، ہاشمی و اموی، کالا گورا، اسود و احمر، مزدور و سرمایہ دار، مالک و مزارع، آقا و غلام اور بندہ و صاحب کے جملہ انسانیت سوز امتیازات کو یک قلم موقوف کر کے پوری کی پوری نوعِ انسانی کے ایک ایک فرد کو صرف اور صرف نوعِ انسانی کے ہموار اور فرحت افزا مقام پر فائز دیکھنا چاہتے تھے، جہاں ہر طرف مسرتیں رقص کرتی ہوئی دکھائی دیں اور پورے معاشرے کے ایک ایک فرد کے لبوں پر، ہر آن ایک جیسی مسکراہٹیں

کھیلتی ہوئی پائی جائیں۔

✽ آپؐ کو ان حسین تمناؤں اور جّت بدوش حسرتوں کی تکمیل کے لئے ایک لازوال رہنمائی کی ضرورت تھی۔ اسی ہدایت کے لئے آپؐ حیران و سرگردان تھے کہ ایک ایسی تحریک کا آغاز کیا جائے جس کا انجام مذکورہ بالا تمناؤں کی فردوسِ مشہود ہو۔ آپؐ اپنے گرد و پیش کے انسانوں کو ایک منشور بطور بنیاد دینا چاہتے تھے، جس پر دکھیا انسانیت کے مداوا کی عمارت اٹھائی جائے۔ چنانچہ رحمتِ باری جوش میں آئی اور آپؐ پر نزولِ وحی کی ابتدا ہوئی۔ یہ رمضان کا مہینہ تھا۔ 2/185۔ رات کا وقت مکمل تنہائی اور سکوت 17/1، بستی سے باہر مسجد اور باغ 17/1، 53/15۔ بہار کا موسم 53/16، جب ہر طرف نئی جوانی کا آغاز ہوتا ہے، مُردہ دلوں میں بھی نئی زندگی کی لہریں دوڑتی ہیں۔ ایسے پُر فضا مقام اور سہانے وقت میں، اُس طلبِ گارِ ہدایت کو، جو مذکورہ بالا فردوسِ نگاہ و گوشِ تمناؤں اور حسرتوں کو تکمیل کے لئے ایک عظیم الشان مہم کی ابتدا کرنا چاہتا تھا، باری تعالیٰ نے خود اُسی کے اندازِ تَعَلُّم میں یعنی اُسی کو متَعَلِّم بنا کر ارشاد فرمایا: ”(اے غمخوارِ انسانیت!) اللہ صاحبِ بخششِ عامہ اور رحمتِ خاصہ کے نام کے ساتھ اقرار و اعلان فرمائیے: - اَلْحَمْدُ لِلّٰہِ پوری کی پوری حمد و ستائش اللہ تعالیٰ کے لئے ہے۔ جو جملہ جہانوں کی جملہ مخلوق کا رب، روزی رساں سب کے لئے یکساں طور پر سامانِ ربوبیت مہیا کرنے والا ہے۔ حقوقِ ربوبیت کے لحاظ سے اُس کے ہاں نوعِ انسانی کے ایک ایک فرد کا حقِ ربوبیت مسلّم ہے۔ وَرَبُّ الْعَالَمِينَ ہے۔ صرف رَبُّ الْمُتَرْفِينَ، يَا رَبُّ الْمُسْلِمِينَ نہیں وہ سب کا رب ہے:- اَلْحَمْدُ لِلّٰہِ رَبِّ الْعَالَمِينَ 1/10۔

✽ رسولِ اکرمؐ قبلِ نبوت کے پُر اضطراب دور میں جب دکھی انسانیت کے مداوا کی تلاش میں، طلبِ گارِ ہدایت تھے، اُس وقت آپؐ یہ نہیں جانتے تھے کہ مجھ پر کتاب اُترنے والی ہے۔ وَمَا كُنْتُ تَرْجُوْا اَنْ يُلْقٰی اِلَيْكَ الْكِتٰبُ اِلَّا

رَحْمَةً مِّن رَّبِّكَ 28/86۔ چنانچہ عالمین کے پروردگار نے طلبگارِ ہدایت ہی کو مستحکم بنا کر آپ ہی کی زبانِ فیض ترجمان سے گوہر افشانی فرماتے ہوئے کتابِ مجید کی افتتاحی سورتِ مجیدہ نازل فرمائی۔ جو آپؐ کی حسین آرزوؤں اور مسرتِ بدوشِ حسرتوں کا آئینہ بھی ہے 93/7۔ قرآنِ کریم کی فہرت بھی ہے۔ پورے قرآن میں دُہرائے ہوئے سات عنوانات پر مشتمل بھی ہے 15/87۔ اور اُس مبارک تحریک کا سات نکاتی منشور بھی ہے، جس تحریک کا افتتاح آپ نے نوعِ انسانی کو اُس کی گونا گون مصائب و مشکلات سے نجات دلانے کے لئے، قرآنِ کریم کے نزولِ اول کے ساتھ ہی اللہ تعالیٰ کی طرف سے ابتدائی ہدایات اور نوعِ انسانی کے نام احکامات اور قوم کے سوالوں کے ضروری جوابات مل چکنے کے فوراً بعد فرمایا۔ اور سورہ فاتحہ ہی کے سات عنوانات، اور اپنے سات نکاتی منشور کے اعلان ہی میں، قوم پر واضح کر دیا کہ آپ کیا لے کر آئے ہیں۔ کس بحرِ عمیق کے شادر اور کس میدان کے شاہسوار ہیں۔ آپ کی مقدس تحریک کی ابتداء کیا ہے اور انتہا کیا ہوگی۔

المختصر! سورہ فاتحہ پورے قرآنِ کریم کا نچوڑ، پورے قرآن کا اجمال ہے۔ پورا قرآن اس اجمال کی تفصیل ہے۔ سورہ بقرہ کی ابتدائی بیس آیتوں میں آپ کو ہدایات دی گئی ہیں کہ آپ کی پاکیزہ ہم اور مبارک تحریک کے سلسلے میں آپ کو تین قسم کے لوگوں کے ساتھ واسطہ پڑے گا: 1- مومن 2- کافر 3- منافق مومن وہ ہوں گے، جو آپ پر، قرآنِ کریم پر، سابقہ کتابوں اور آخرت پر ایمان لائیں گے۔ نظامِ ربوبیت کے قیام میں آپ کا ساتھ دیں گے اور اس کے لئے اپنے مال خرچ کریں گے 2/4-3

کافر وہ ہوں گے، جو آپ کی نبوت کا، قرآنِ کریم اور آخرت کا مطلقاً انکار کر دیں گے۔ اُنہیں سمجھانا، یا نہ سمجھانا برابر ہوگا۔ اُن کے ذہنوں اور کانوں پر نہ سننے اور نہ سمجھنے کی مہر ہوگی۔ اور ان کی آنکھوں پر باپ دادا کی تقلید کے پردے پڑے

ہوئے ہوں گے۔ 6-2/7۔ وہ ایمان لانے والے نہیں ہوں گے۔ ان کے ساتھ مغر ماری نہ فرمائیے گا۔

منافق وہ ہوں گے، جو زبان سے ایمان کا اقرار کریں گے لیکن دراصل مومن نہیں ہوں گے۔ وہ درپردہ کافروں کے ساتھ ملے ہوئے ہوں گے۔ آپ کے پاس آئیں گے تو ایمان کا اظہار کریں گے۔ اور جب خلوت نشین پیشواؤں کے پاس جائیں گے تو ان سے کہیں گے کہ ہم آپ کے ساتھ ہیں۔ مومنوں سے تو ہم محض مذاق کرنے جاتے ہیں۔ 8-2/14..... یعنی ایسے لوگوں کے متعلق آپ کو ہدایت دی گئی ہے کہ ایسے لوگ انتہائی خطرناک ہوں گے۔ اُن سے پوری طرح بچ کر رہنا ہوگا۔

اس طرح پہلی بیس آیتوں میں مذکورہ بالا تینوں قسم کے لوگوں کے متعلق مختصر ہدایات دے چکنے کے بعد آیت نمبر 21-22 میں پوری نوعِ انسانی کی طرف قرآن کریم کا پہلا خطاب ہے:-

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ۝ الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً ۖ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ ۖ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ۝

2/22-21

(مفہوم) اے پوری نوعِ انسانی! اپنے پروردگار کی عبودیت (فرمانبرداری) کرو، جو تمہارا بھی رب ہے، اور اُن لوگوں کا بھی رب ہے جو تم سے پہلے گزر چکے ہیں۔ (یہ خالصاً رب تعالیٰ کا فرمانبرداری کا حکم اس لئے دیا گیا ہے) تاکہ تم زندگی کی جملہ مشکلات اور معاشرہ کے ہر قسم کے خطرات و مصائب سے بچ جاؤ۔ تمہارا رب وہ ہے جس نے تم سب کے لئے زمین کو فرش اور آسمان کو بناء

(ربوبیت) بنایا ہے یعنی وہ بلندی سے پانی نازل کرتا ہے۔ پھر اُس پانی کے ساتھ تم سب کے سب کے لئے ہر قسم کے میوہ جات پیدا کرتا ہے۔ پس تم اللہ کے لئے (اُس کی ربوبیت میں) غیر اللہ کو شریک نہ ٹھہرانا۔ کیونکہ (کائنات اور اسبابِ ربوبیت میں غیر اللہ کی عدم شرکت اس طرح نمایاں ہے کہ اس حقیقت کو) تم سب جانتے ہو۔

اس کے بعد، آیت نمبر 23 تا 28، معترضے جملے ہیں۔ اور آیت نمبر 29 میں ربوبیتِ عالمینی اَلْحَمْدُ لِلّٰهِ رَبِّ الْعَالَمِیْنَ 1/10. کا تائیدی اور تاکید اعلان ہے:-

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا 2/29

(مفہوم) اے نوعِ انسانی! اللہ ہی وہ عظیم الشان ذات ہے جس نے جو

کچھ بھی زمین میں پیدا کیا ہے،

وہ سب کا سب تم سب کے سب کے لئے پیدا کیا ہے۔

بالفاظِ دیگر:-

قرآن کریم ناہموار تقسیمِ رزق کے جملہ نظاموں کے خلاف، ہموار و متوازن تقسیمِ رزق کا نظام پیش کرتا ہے اور اسی نقطہٴ ماسکہ کے گرد اس کی پوری تعلیم گردش کرتی ہے۔

حاصل کلام

برادرانِ اسلام!

یہ ہے زیرِ نظر ترجمہ و تفسیر کا تعارف، جو خود قرآن کریم کے آئینے میں اس طرح عام فہم انداز میں پیش کیا گیا ہے کہ مشکل الفاظ اور قواعد و گریمر کی مشکل اصطلاحوں سے عمارِ پریز کر کے آسان اصطلاحیں پیش کی گئی ہیں، تاکہ کم علم اصحاب بھی سمجھ سکیں۔ اس پورے مضمون کا خلاصہ یہ ہے:-

✽ قرآن کا یہ ترجمہ اور تفسیر قرآن فہمی کے اُن اصولوں پر مبنی ہے، جو خود قرآن کریم نے پیش کئے ہیں۔

✽ پوری تفسیر کا محوری نقطہ، قرآن کریم کے ابتدائی اور انتہائی اعلان، اَلْحَمْدُ لِلّٰهِ رَبِّ الْعَالَمِينَ ۝ 1/1 اور قُلْ اَعُوْذُ بِرَبِّ النَّاسِ 114/1 کے مطابق ربوبیتِ عالمینی ہے۔

یاد رہے کہ خود قرآنی تعلیم کی روشنی میں:-

قرآن کریم کی غرضِ نزول یہ ہے:-

کہ پورے کرہٴ ارض پر پوری نوعِ انسانی کا ایک عالمگیر ہموار و متوازن نظامِ ربوبیتِ عامہ قائم ہو۔ نسلی، لسانی، جغرافیائی، امیر و غریب، مالک و ملازم، زمیندار و مزارع، کارخانہ دار و مزدور کے جملہ امتیازات ختم ہو جائیں اور پوری زمین اَلْحَمْدُ لِلّٰهِ رَبِّ الْعَالَمِينَ ۝ کی عملی تفسیر بن جائے۔ جس میں:-

✽ نہ کوئی بھوکا ہونہ ننگا۔ ✽ نہ بے مکان ہونہ بے علاج۔

✽ نہ کوئی ساہوکار ہونہ قرضدار ✽ نہ کوئی کرایہ خواہ ہونہ کرایہ دار۔

ہر فردِ انسانی، ضروریاتِ زندگی سے سو فیصدی بہرہ یاب ہو۔ پورہ کرہٴ ارض ایک

گھر بن جائے، اور پوری نوع انسانی ایک کنبہ

❁ نہ کہیں توپیں اور ٹینک آگ اُگلتے ہوئے پائے جائیں۔

❁ نہ کہیں نیپام بموں کا خوف ہو، نہ ہائیڈروجن اور ایٹم بموں کا خطرہ۔

پس زیرِ نظر ترجمہ و تفسیر کے اس تعارف، اور قرآنِ حکیم کے محوری نقطہ ربوبیتِ عامہ کو نگاہ میں رکھئے

رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا ج 2/286

رَبِّ اَعُوْذُ بِكَ مِنْ هَمَزَاتِ الشَّيْطَانِ ۝

وَاعُوْذُ بِكَ رَبِّ اَنْ يَّحْضُرُوْنَ ۝ 23/98-97

قرآنِ کریم کے مفسر نہیں خادم

قرآنِ کریم کی تفسیر بذریعہ آیاتِ کریمات خود قرآنِ کریم کے اندر موجود ہے۔ اور اس کا

مفسر خود اللہ تعالیٰ ہے۔ ہم مفسرینِ قرآن نہیں بلکہ خادمینِ قرآن بتصریفِ آیاتِ الفرقان ہیں۔

ادارہ بلاغ القرآن 110۔ این سمن آباد لاہور پاکستان

پوسٹ کوڈ 54500 فون: 042-7551559

فہرست مطبوعات: ادارہ بلاغ القرآن لاہور

13	تفسیر القرآن بالقرآن	نظریہ پاکستان
14	جلد اول = سورة فاتحة البقرة	فریضہ حج
15	جلد دوم = آل عمران تا النساء	اذکارِ صلوٰۃ - حیاتِ مسلم کا پروگرام
16	جلد سوم = مائدہ تا اعراف	قرآنی صلوٰۃ
17	جلد چہارم = انفال تا تعد	الصلوٰۃ (چھ عنوانات)
18	قرآن فہمی کے قرآنی اصول و قواعد	اُقیمو الصلوٰۃ
19	DVD برائے لٹریچر ادارہ بلاغ القرآن	قرآن کریم کو اختراعِ دینی کا مرتفع بنانے کی نادر ترین کوشش
20	پمفلٹس	مسئلہ زکوٰۃ
21	1 بِسْمِ اللّٰهِ الرَّحْمٰنِ الرَّحِیْمِ	ماہِ رمضان کیوں آتا ہے؟
22	2 سلام علیکم	سورة القدر پر ایک نظر
23	3 قرآن فہمی کے قرآنی اصول	آیہ تطہیر
24	4 فضائل قرآن	حروفِ مقطعات
25	5 پیغامِ توحید	سیدنا محمدؐ و احمدؑ عربی کی شانِ گرامی
26	6 وحی صرف قرآن میں ہے محمد علی رسولِ مکرری	ایوب رسول اللہ
27	7 وحی صرف قرآن میں ہے خولجہ ازہر عباس	یونسؑ رسول اللہ
28	8 مسئلہ جمع و تدوین قرآن	واقعہ سلیمانؑ و ملکہ سبا
29	9 اسلامی آئین	حقیقتِ مسئلہ نزولِ مسیحؑ
30	10 قرآن اور نظامِ حیات	شانِ صحابہؓ
31	11 نظامِ مصطفیٰؐ سلام علیہ	واقعہ زیدؑ
32	12 پوری نوعِ انسانی کے بنیادی حقوق	اصحابِ کہف

نمبر شمار	نام پمفلٹ	نمبر شمار	نام پمفلٹ
33	مسئلہ بحکمت و تشابہات	50	وفاقی شرعی عدالت (فیصلہ رحم)
34	ذاتی ملکیت اور قرآن	51	مسئلہ قیامت
35	ازواجِ مطہرات	52	سجدہ ملائکہ بحضور آدم
36	مسئلہ حلال و حرام	53	مسئلہ جن
37	عائلی قوانین	54	لعب و لہو
38	نظریہ روح کا تجزیہ	55	ذات پات
39	نظریہ روح کا تجزیہ۔ دل یا دماغ	56	عید مبارک
40	شرابِ حرامِ مطلق	57	سیلاب کی تباہ کاریاں
41	فتنہ انکارِ ختمِ نبوت	58	آرٹ اور اسلام کی آڑ میں
42	مسئلہ خاتم النبیین	59	روایت الکف
43	نظرئے شفاعت	60	تجزیہ روایتِ معراج
44	جادو اور قرآن	61	زندگی اور قوت
45	فلسفہ دعا	62	کلید تشخیص
46	مسئلہ وراثت	63	فارما کوپیہ و مجربات
47	مسئلہ نسخ و منسوخ	64	قرآنی خطبہ نکاح
48	سنگساری	65	دروک کا مفہوم
49	سنگساری اور قرآن حکیم	66	جائزہ۔۔ نزول مہدی

نوٹ :- ادارہ بلاغ القرآن کے مندرجہ بالا پمفلٹس تین جلدوں میں مجلد بھی ادارہ سے مل سکتے ہیں

ادارہ بلاغ القرآن 110- این سمن آباد لاہور پاکستان پوسٹ کوڈ 54500

فون: 042-7551559